

1926—1991 ЕЛЛАРДА АЗАТ ХАТЫН



2015 МАРТ № 3

СӨӨМЮКӨ

СУРРОГАТ ЭНИ
савапмы, эллә...

БАЛАСЫЗ
БАЛ АЕ
*очрашу урыны –
Италия*

ИЛДУС
ГАБДРАХМАНОВ
СЫЙЛЫЙ
*бәйрәм табынына –
үрдәк*

Надежда
ИМАМЕТДИНОВА:

«ЙӨРӘГЕНДӘ
ӨМЕТ УТЫ СҮНМӘСЕН»



4 612750 670028



70

1945–2015

Сугыш язган хатлар

Безнең әтибездә Габдрахман Гаффар улы унбиш авылдашы белән авылдан сугыш башлануың икенче көнөндә үк чыгып киткән. Әтибездә белән сугышка кадәр һәм аннан соң туғыз бала алып кайтканнар. Ике ир балалары әти фронтта чакта вафат (һәлак дию хаклырактыр) булган: берсенә яшь ярым, икенчесенә ярты яшь чакларында.

Әтинең фронтта йөргәннәре бер кыйсса, госпитальдә ятулары бүтән баян. Калганын аның әнигә язган ике хаты сөйләсен. Ул хатларны әтибездә вафатыннан соң яшел сандыгыбыздагы изге Коръән-Кәрим китабыннан табып алган идем. Ул хатлар өлкәнәйгәч тә бәти урынына тагып йөртерлек. Хәтер бәтиләре... Алардагы сүзләргә тәэсире көчле, догага тартым, борынғы язмалардагыча тыныч, мәңгелек. Әнә ич: «хатыным» димәгән, «якыным» дигән. Аралар чиксез ерак — хис, тою якын. Сагыну көчле, сагыш зур, наз чиксез.

Әхәт ГАФФАР

Сезгә сагынып.

Якыным Гайшә! Сиңа, матурым
Әлфиягә вә иң-иң матурым
Наиләгә, шулай ук миннән соң
булган кечкенә бәбигә, кыскасы,
барыгызга да сәлам. Ярый... Якы-
ным Гайшә! Нихәл суң? Үзеңнең
саулыгың бармы? Бәгырьләрем
Әлфия, Наилә һәм кечкенә бәби
саулармы? Минә, ягъни әтиләрен
искә алалармы? Башка хәвеф-хәтәр
юкмы? Суң, ризык мәсьәләсендә
аптырамыйсызмы? Беләмен,
бәгырьләрем, көн уздыруларыгыз
ансат түгелдер. Ә инде ягу өчен
утын мәсьәләгез, анысы, минемчә,
юк инде. Нишлик суң, бер без генә
түгел. Беләсен, хәтерәндәдер: безнең
тормышның шөкер, бик рәхәт
вакытлары бар иде. Беләсен, безнең
бар нәрсә житеш иде. Ул бергә-
бергә балалар белән уйнашып,
рәхәт гомер иткән вакытлар минем
бер дә исләремнән чыкмый. Ярый,
якыным Гайшә! Нигә суң миңа хат
язмыйсыз икән? Менә мин 6 нчы
аемны хәрби госпитальдә ятам.
Сезгә ничә мәртәбәләр хат яздырып
салдым. Ә сездән бер хат та алга-
ным юк. Менә шул мәсьәлә минем
өчен бик күңелсез. Әллә бертөрле
хәл булдымы икән дип борчылам.
Мин сугыш кырынан ранний
булып чыктым. 29 сентябрь көнне
кич белән. Бу көн, 3 март көнне,
минем ранний булганым 156 көн,
ягъни 5 ай да 6 көн.

Кайгылы хатым.

Якыным Гайшә! Сиңа, әгәр дә
үлеп бетмәсәләр, матурым Әлфиягә,
һәм — иң матурым иде — Наиләгә,
бәлкәм, бу көндә юктыр да, шулай
да, нәни улым Аитка, барыгызга
сәлам... Әй, якыным Гайшә! Синәң
15 февральдә язган хатыңны алып
укыдым, мәсьәләне төшендем. Эш-
ләр шулаймыни? Ә укыгач нишлә-
дем суң, — караватыма ятып аунап
еладым, ризык ашамадым. Шулай
итеп, синәң кайгылы хатыңны алып
укуы минем өчен жиңел булмады.
Һәм минем дә сиңа кайгылы хат
язуым жиңел булмады. Минем бу
минутларым ничек суң, — яза тор-
ган кулым калтырый, ике күземнән
канлы яшь ага. Үзәбезне тәрбияли
торган сестра, сиңа хат бар, Жаб-
баров, йә, тансавайт ит, юкса ха-
тыңны бирмим, диеп, шул арада
сөөнечемнән сикерә-сикерә биегән
булып, бөтен иптәшләр көлешеп
карап торып, суңра сестра маладис,
Жаббаров дип, синәң кулъязманы
биреп, мин сөөнә-сөөнә укый баш-
лаган идем, чишмә кебек, ике
күземнән яшь ага башлады. Шун-
нан караватка ятып, одеал белән
бөркәнеп бик озак еладым. Әй...
Гайшә! Шулай ук ул безнең матур-
ларыбыз эрәм булырлармени?
Әлфиям һәм Наиләмне күргән идем,
әнә шул минсез булган кечкенә
йөрәк бәгърем — 2 нче Аитны
күрми калам микәнни?

(Хатлар кыскартылып бирелә.)

Хөрмәтле укучыларыбыз! Гаиләгездә фронттан килгән хатлар саклана икән, редакциягә жиберә аласыз. Хатларны сайтыбызда (www.suyumbike.ru), ә иң кызыклыларын журналда бастырырбыз.

Сөй гомерне, сөй халыкны, сөй халыкның дөньясын!



© «Сөембикә» 2015

1926 елдан башлап «Азат хатын» исеме белән чыкты. 1991 елда «Сөембикә» итеп үзгәртелде. Хатын-кызларның бөтентатар айлык ижтимагый-сәяси һәм әдәби-нәфис журналы 1913–1918 елларда чыккан «Сөембикә» журналының давамчысы.


Элемтә, мәгълүмати технологияләр һәм массакүләм коммуникацияләр өлкәсендәге күзәтчелек буенча Федераль хезмәтендә (Роскомнадзор) 2011 елның 23 мартында «Сююмбике» дип теркәлгән. Теркәү таныклыгы ПИ № ФС 77-44363



2007, 2008, 2009 елларда журнал Россия матбугатының Алтын фондына кертелде.

Язмалар авторның тулы адресы күрсәтелеп, паспорт мәгълүматлары, пенсия иминияте таныклыгы, ИНН таныклыгының ксерокс күчермәләре белән бергә жиберелгәндә генә кабул ителә.

Гамәлгә куючы: «Татмедиа» ачык акционерлык җәмгыяте Казан, Академия урамы, 2.



Директор-баш мөхәррир
Ләйсән Рәфикъ кызы ЮНЫСОВА

Редколлегия:
Нурия Беломоина, Зилә Вәлиева,
Нәбирә Гыймәтдинова, Эльмира Зарипова,
Кадрия Идрисова, Сәрия Сабурская,
Айрат Сибәгатуллин, Иркия Төхвәтуллина,
Розалина Шаһиева, Гөлһаз Шәйхи.

Редакциянең гомуми телефоны 222-09-77
Директор урынбасары
Рәмзия Кашапова 222-09-78
Баш мөхәррир урынбасары
Гөлһаз Хәсәншина 222-09-78
Җаваплы сәркатип
Лариса Маликова

Сайт мөхәррире:
Сәмбел Гаффарова



Кулъязмаларга бәя бирелми, алар кире кайтарылмый.

Автор фикере редакция фикере белән туры килмәскә мөмкин.

Рекламалар аны бирүчеләр җаваплылыгында.

Редакциянең язмача рәхсәтеннән башка материалларны «Сөембикә»дән күчереп басу тыела.

Дизайн-макет:
«ASAFIN GROUP»

Верстка:
Лариса Маликова

Pre-press:
Игорь Глушков

Тышлыкта:
Надежда Имамәтдинова
Фото: Газинур Хафизов

Бүлек мөхәррирләре:

Мәдинә Авзалова
Лилия Гәрәева
Эльмира Закирова
Роза Камалетдинова
Асия Юнысова

Фотокорреспондент
Газинур Хафизов

Корректор
Фирдәвес Исмәгыйлева

Гамәли хезмәткәрләр:
Нәфисә Әскәрова
Ленар Хәкимов

Редакция адресы: 420066, Казан, Декабристлар урамы, 2 нче йорт.

www.syuyumbike.ru

E-mail: suumbike@tatmedia.com

ssuum@yandex.ru

тел./факс: (843) 222-09-77

Язылу индексы: 73002

Нәшер итүченең адресы: Казан, Академия урамы, 2, ААЖ, «Татмедиа».

Кәгазь форматы 60x90¹/₈.
Күләме 8 басма табак.

Басарга кул куелды: 25.02.2015 ел.

Заказ **0-457.**

Тираж **7838**

ТР Матбугат һәм массакүләм коммуникацияләр республика агентлыгы булышлыгы белән гамәлгә куелды

Журналны тарату мәсьәләләре белән абунәчеләр – жирле элемтә бүлегенә; элемтә бүлекләре – нәшриятның газета-журнал экспедициясенә (420066, Декабристлар урамы, 2 нче йорт. Тел.: 562-10-66) мөрәҗәгать итә ала.

Банк реквизитлары:
Филиал ОАО «Татмедиа»
«Редакция журналы «Сююмбикә»
р/с 40702810700000005657
к/с 30101810100000000815
в АИКБ «Татфондбанк» г. Казань
ИНН 1655144950
БИК 049205815
КПП 165802002

«Татмедиа» ААЖ, филиалы «Идел-Пресс» полиграфия-нәшрият комплексында басылды. Казан, Декабристлар урамы, 2.

Журналда полиграфия кимчелеге булган очракта нәшриятның техник контроль бүлегенә мөрәҗәгать итегез. Тел.: 519-44-61.

Сату бәясе – килешү буенча.





Анастасия Бузенева эше

Илсәяр ИКСАНОВА

Мин – хатын-кыз

*Каурый болып булып күккә аштым,
Тамчы булып тамдым гөлләргә.
Йә, кемнәрнең жаны кипкән иде,
Жылы яңгыр кирәк кемнәргә?*

*Язгы үлән булып күтәрелдем,
Яфрак булып шыттым бөредән, –
Йә, кемнәрнең ачылмаган язын
Ак кыраулар сугып өлгергән?*

*Ал таң булып кундым офыкларга
Һәм көн булып төштәм өзелеп.
Шагыйрь, диеп сокландылар бар да –
Мин хатын-кыз идем иң элек!*

Ленар ШӘЕХ

Бу язларны сиңа бүләк итәм...

*Бу язларны сиңа бүләк итәм,
Ул язларга сыйган барсы да –
Мәхәббәт тә, күңел сафлыгы да,
Жанны эретерлек ярсу да.*

*Бу язларны сиңа бүләк итәм,
Ул язларда яшәү моңы бар.
Күктән тамган тамчы чыңнарында
Сөенеч һәм бәхет тыны бар.*





БЕЗНЕҢ ТЫШЛЫКТА



16

ЯКТЫ ӨМЕТ

Л. Гереева

ЗАМАН ҺӘМ БЕЗ



8

СВЕТЛАНА
ЗАХАРОВА:
ТАБИҖ.
ДЕПУТАТ.
ХАТЫН-
КЫЗ...

Ч. Өхмөтова



20

«ЖИҢМӘСӘМ,
ИӨРМИМ ДӘ!»

М. Авзалова



12

БЕЗ БИТ ДӨНЬЯ
ТОТКАСЫ!

ТАТАР ДӨНЬЯСЫ



ЖАН ӨЗДЕРГЕЧ
МОҢ БУЛЬШ...

Р. Камалетдинова

24



МӘДӘНИ ТӨРМҮШ



26



ПАРТИЗАН КЫЗ ЧӨЧКӨ

Ч. Заһирова

ЯШӘЕШ



40

ДИНГЕЗ
КИЧКӘН
БӘХЕТ...

Г. Сафиуллина



46



КЫРАЛАК ӘНИ

Л. Гәреева

ШУЛАЙ УК:



СӘЙДӘ,
СЫЕРЧЫК ҺӘМ
ЯЗ

Г. Әдһәм

32

БАЛАСЫЗ
БАЛ АЕ

С. Гаффарова

50

ХАТЫН-КЫЗ ГАЛӘМЕ



58



ЭНӘ ДӘ БҮЛӘК,
ЭНӘ «МЕНДӨРЕ» ДӘ...

ҺӘР САНЫБЫЗДА:



БЕЗНЕҢ ПОЧТА

6

ДӨНЬЯ ГАМЕ

23

ШИГЪРИЯТ

30

БЕР ЖЫР ТАРИХЫ

38

РӘССАМ СӘХИФӘСЕ

64





Бу хатымны Арчаның «Казан арты» тарихи-этнографик музееенда уздырылган қичәдән кайткач яздым. Журналист, язучы, шагыйрь Галимов Дамир Каюм улын искә алу кичәсе иде ул.

Үземнең Дамир абый турында берни дә белмәвемә шаклар катып кайттым. Югыйсә Арча педагогика көллиятенен III, IV курсларында укыганда ул безнең сыйныф житәкчесе булды, балалар әдәбиятыннан укытты, музыка дәресләре алып барды. Без аны үзебезнеке итеп, шулай булырга тиеш кебек кабул иткәнбез. Ә искә алу кичәсендә Дамир абыйны (без аны бик якин итеп Дамир абый дип йортә идек) бөтенләй яңа яктан ачтым. Ул район газетасында журналист булып та эшләгән, авыл мәктәпләрендә укыткан, китаплар да язган. Жәй саен, студентларны туплап, Азин эзләре буйлап сәяхәткә алып чыккан. Шушы сәяхәтләрнен нәтижәсе буларак, «Кызыл шарф» китабы дөнья күргән. Ә бит ул бөтенесенә дә үз көче белән ирешкән. Алты яшендә ятим кала ул. Этисе Каюм абый сугыш кырларында һәлак була. Әнисе Асылбикә апа кулында биш бала өелешеп калалар. Сугыш ятимнәренен күргәннәрен кем санап бетергән... Арча педагогика училищесына укырга кергән, армиягә барып кайткан, укыткан. Училище коридорлары, Арча урамнары буйлап төз, мәһабәт гәүдәле, ташып торган болыт чәчле матур кеше булып йөри иде ул. Иде дим... Училище яңа

бинага күчкәч, Дамир абый башлангыч хәрби хәзерлек дәресләрен укыта башлый. Ату дәресләре өчен тир ачтыра. Фажиға шунда була да инде. 1987 елның 30 апрелендә, ату дәресендә, бер кызның пулясы Дамир абыйның умырткалыгына барып тия. Өрлектәй гәүдәле 42 яшьлек ир урынга кала. Шул хәлендә 6 ел да 6 ай ята. Тормыш иптәше Сания апа гел аның янында була. (Сания апа белән Дамир абый ике ул үстерде. Искәндәрләре – Арча хастаханәсендә, Таһирлары Йошкар-Олада – табиб. Дамир абый әле оныкларын да күреп өлгерде.) Ул гел өметләнеп ятты. Шигырьләр яза башлады. Көчле рухлы, корыч ихтыярлы булып яшәде. Мин аның янында соңгы тапкыр 1988 елда булдым. Училище хәлләрен сөйләштек. Авыруы турында бер сүз әйтмәде. Менә шундый кеше иде ул безнең Дамир абый. Фажиғалә язмышлы, әмма безнең күнелләрдә Арча урамнары буйлап горур кыяфәт белән алга бара торган булып калды. Үзенә язмышы турында болай дигән ул:

Жиңел юлдан кем дә уза ала,
Ә син упкыннардан узып бак!
Түзәрдәйгә кем дә түзә ала,
Түзәлмәстәенә түзеп бак!
Оныттылар, диеп жан әрнесә,
Чын дусларым бар дип тынычлан.
Дуслар булса, исәп бирешмәскә –
Алга үрмәләргә тырышам.

Мәслимә НИЗАМОВА.
Арча.

Узган елның салкын, моңсу көзендә 52 ел бергә гомер иткән иремнән мәңгелеккә аерылдым. Әтиеп аңлаталмастаи авыр көннәр кичерәм. Күздән яшем кипми, авыздан ризык үтми. Күз алдымда гел ул – Рафаәлем. Ярты гасыр бергә яшәгән ирем белән узган гомернең һәр көне бер-бер артлы күз алдымнан үтә.

Беренче һәм гомерлек мәхәббәтем иде ул. Сугыштан соңгы авыр елларда Әгерҗе банкына эшкә урнашкан таныштык без. Өч ел дуслашып йөрдөк. Ул мине бер күрү белән үзенә тәгаенләп куйган булган. 1962 елның июлендә эшемә керде дә: «Бүген күлмәген дә матур икән. Әйдә, паспортыңны ал да ЗАГСка киттек», – ди. Ул заманнарда туйлар итеп торырлык түгел иде шул хәлебез. Бер дә икеләнмичә, риза булдым. 21 яшендә гарипләнеп калганын белсәм дә, курыкмадым. Бу чир аның холкын да бозган иде: тиз кызып китә, әмма тиз үк суына да. Таныш-белеш: «Кызган тимер кебек бит ул, ташла, бәхетле булмассың», – диләр иде. Мин үзем бик сабыр, юккабарга тавыш куптаруны женем сөйми. Шуңа күрә тату тордык.

25 квадрат метрлы бүлмәгә килен булып төштем. Монда кайнатам белән кайнамам да яши иде әле, кечкенә генә бүлмәдә бергә гомер иттек. Параличланып урынга калган кайнамамны биш ел карадым. Кайнатама да инсульт булды.

Өч бала, ике якта ике авыру.
Төне буге кер уып, аларны бәкегә
төшөп чайкап, иртәгәсә өчен ашар-
га пешереп, керфек кагарга
өлгермәгән төннәрем еш була иде.
Зарланмадым, авырсынмадым.
Мәңгелеккә күзләрен йомар алдын-
нан кайнатам, телен чак әйлән-
дереп: «Кайчак гаепләгән булсак,
гафу ит, кызым. Әйбәт килен
булдың, улыбыз белән озын гомер
ит. Картлыгыгыз матур булсын!» —
диде.

Рафазлем озак еллар житәкче
урында эшләде. Житәкче хатыны
булуның жиңел түгеллеген үз ба-
шына төшкән кеше генә аңлый.
Эштән соңарып, салгалап кайткан
чаклары да булды. Нахак сүзләрен
дә ишеттем, тешемне кызып түздем.
Ышанасызмы, юкмы, беркайчан да
каршы дәмәдем мин аңа. «Кайда,
нишләп йөрдең?» — дип сорамадым.
Нинди хәлдә генә кайтып керсә дә,
елмаеп каршы ала, ашатып урынга
яткыра торган идем. Гаилә учагын
сүндерми саклау өчен барысын да
эшләдем. Беркайчан да, беркемгә дә
тормышымнан зарланмадым.
Кайберәүләр килешмәс. Шулкадәр
ачу килгәндә, ничек инде эндәшми
калып була, диярләр. Без бит сугыш
чоры балалары. Авырлыклар сабыр-
лыкны чарлый икән ул.

Бүгенге яшь ханымнарны да
сабыр булырга чакырам. Ирләр алар
сабий бала кебек. Аларга хатын
гына түгел, үз әниләре кебек, кай-
гыртучан ана да була белергә
кирәк. Балаларга да әтиләренә
кирәкле, акыллы кеше булуларын,
гаиләнең туендыручысы икәннең
гел туып торыгыз. Ирне ир итеп
яшәсәгез генә гомерегез тату, матур
узар. Мин бик бәхетле хатын булып
яшәдем. Мактанып әйтмим, әмма
бу — минем сабырлыгым әжере.
Иремне югалту бик авыр. Әмма
минем шатлыгым, таянычым булыр-
дай өч кызым, оныкларым бар.
Картайган көндә шулар бәхет
түгелмени? Дөньядагы һәр хатын-
кызга бәхетле хатын, кадерле әни
булырга язсын.

Римма ЯППАРОВА.
Әгерҗе шәһәре.

*Мин Мөслим районы
Күбәк авылында
гомер итәм. Шушы
авылда без биш туган
туып-үстек. Абыебыз гына
ике ел элек вафат булды,
калганыбыз — дүрт кыз —
исәннәр.*

Яшь чагымда мәктәпне тәмамлап,
Казанга тегүчеләр әзерли торган
училищегә укырга кердем. Тормыш-
та бик кирәкле һөнәр булды ул,
балалар, туган-тумачалар мин
теккәннәрне киеп куанды. Училище-
ны тәмамлап, 1 нче тегү фабрика-
сына эшкә урнаштым. Шунда
Халисә исемле кыз белән дуслашып
киттек. Тырышып эшләдек.
Берсендә «Ватаным Татарстан»
газетасына мактап язып та чыкты-
лар. Моңың өчен иң нык куанган
кеше әни булгандыр. Куанмыйча?
Кызын газетага язсыннар да!

Эшемне яратсам да, авылымны
өзелеп сагына идем. Мөслим белән
Казан арасы ерак бит. Ул чорларда
бүгенгедәй жилдереп кенә барып-
кайтырмын димә. Мин кунакка
кайткан саен, әнием күз яшьләре
белән елый. Түзмәдем, авылга
кайтып киттем. Бөгелмәдә лабо-
рантлар әзерли торган училищедә
укып, үзбездәге май заводына
урнаштым. Кайтканыма бер дә
үкенмәдем. Авылдашым Илшат
белән гаилә корып жибәрдек, бала-
лар туды. Алар үсте, үзләре әти-әни
булды. Алла боерса, дүртенче
оныгыбыз туарга тора.

Балалар таралышкач, бик ямансу
була икән. Ирем белән уйлаштык
та, тәрбиягә бер малай алдык —
Русланны. Без аны сигез ел тәр-
бияләдек. Быел унберенчене бетер-
еп, КФУның механика-математика
факультетына укырга керде. Гел
шалтыратып, хәл белешеп, рәхмәт
өйтөп тора. «Сагынам», — ди. Үзбездә
дә сагынабыз. Бик матур жырлый
иде (25 чакрымдагы Мөслимгә
музыка мәктәбенә укырга йөрттек),
университетның хорына йөри баш-
лаган. Руслан киткәч, ямансу булып
дип, тагын бер малайны — Рамилне
алдык. Аны алганыбызга февральдә
ике ел булды. Әйбәт кенә укып
йөри, гаилә тормышына ияләнгән.

Язгач-язгач, үземнән ике яшкә
олы апам Мәүлиева Рәмзилә туры-
да да язым әле. 1980 елда Мөслим
районы Яңа Сәет авылына килен
булып төште ул. Жизнәбез Таһир
бик акыллы, булган егет иде. Апам,
төп йорт килене буларак, кайткан-
киткәнне кунак итеп, мунчасын
ягып, ачык йөз күрсәтеп яшәде.
Бераздан яңа йорт салып керделәр,
өч балалары туды. 1999 елны кол-
хоз басуында чөгендер алып, жир
жимертеп эшләп йөргән жиреннән
жизнәбез үлеп китте. «Йөрәк», —
диделәр. Олы кызларының мәктәпне
генә тәмамлаган елы, Айзилә белән
Айдар мәктәп балалары. Апам хөр
күнелле. Шулай булмаса, язмышның
ялгыз хатын иценә өйгән авырлы-
гына чыдамас иде. Авыл кешесенең
тормышы тоташ мәшәкать бит
аның. Мал-туары, кош-корты,
бакчасы, төзәтәсе-кагасы... санап
бетерерлек түгел. Болар өстенә
колхоз эше тагын. Фермада апам
эшләмәгән бер генә эш тә калмаган-
дыр. Быел аның килен булып
төшкәнненә — 35 ел. Шул еллар
дәверендә кодагыбыз Гайникамал
белән дус-тату яшәделәр. 2015 ел-
ның 15 гыйнварында кодагыйга
100 яшь тулды, ноябрьдә апам
55 тула. Кодагый гомер буге апага
ярдәм итеп, тормыш йөген тарты-
шып барды. Ул әле дә житез,
булган, күз тимәсен, зурлап юбиле-
ен үткәрдек. Апам бик матур
жырлый безнең. Жыр аның гомер-
лек юлдашы булды. Жыр һәм
гөлләр... Гөлләр үстерергә дә бик
ярата ул. Аларның йортын тәрәзә
төбәндәге гөлләреннән танырлык.
Гөлле, ашлы, ачык ишекке, уңган
хужалы йорт ул апамнар йорты.
Гел-гел шулай булсын иде.

Ризилә ВӘЛИЕВА.
Мөслим районы, Күбәк авылы.

Хөрмәтле укучыларыбыз!
Сездән хатлар көтөп калабыз.
Безнең адрес: Казан,
Декабристлар урамы, 2.
e-mail: suymbike@telebit.ru



Фото: Газинур Хафизов

СВЕТЛАНА ЗАХАРОВА: ТАБИБ. ДЕПУТАТ. ХАТЫН-КЫЗ...

Чулпан
ӘХМӘТОВА

Светлана Михайловна Захарова – Татарстан парламентының Социаль сәясәт комитеты рәисе, Сәламәтлек саклау өлкәсендә дәүләт программаларын гамәлгә ашыруны тикшерү комиссиясе жетәкчесе. Депутатлыкка «Бердәм Россия» сәси партиясе исемлегә буенча сайланган. Һөнәре буенча – табиб, медицина фәннәре кандидаты. Ике бала анасы: Дмитрий Казан дәүләт техник университетының беренче курсында укый, кызы Динәгә – 9 яшь. Сокландыра торган хатын-кызлар – Индира Ганди, Маргарет Тэтчер, Софья Ковалевская, Валентина Матвиенко. Киенү стиле – классика, спорт киёмнәре. Укый торган китаплары – медицинага кагылышлы әдәбият. Өстәл китабы – Лев Толстой, «Анна Каренина».

Светлана Михайловна, парламентарка даими нигездә эшләүче депутат булып килердән элек, Сез Чаллы поликлиникасының баш табибы вазыйфасын башкаргансыз.

Социаль сәясәт комитетын җитәкләргә тәкъдим булгач кичергән хис-тойгыларыгызны хәтерлисезме?

– Ничек кенә хәтерлим әле...

Комитет алып барырга тиеш булган эшләр белән танышканнан соң утырып еладым. Минем урында кайсы хатын-кыз еламас иде икән? Күз яшьләремне агызып күңелемне бушатканнан соң, җиң сызганып эшкә тотындым. Комитетның эше закон проектлары әзерләү һәм Татарстан Республикасы законнарының, норматив хокукый актларының үтәлешен тикшереп торугына түгел. Без сәламәтлек саклау, физик культура һәм спорт, туризм, хезмәт мөнәсәбәтләре, халыкны эш белән тәэмин итү, хезмәтне саклау, гражданнарның аерым категорияләрен социаль яклау һәм социаль тәэмин итү, гаиләне, аналарны, аталарны һәм балаларны саклау, демографик һәм яшьләр сәясәте һәм тагын бик күптөрле эшләр белән шөгыльләнәбез. Әлбәттә, бу темалар минем өчен ят түгел, чөнки Дәүләт Советына депутат булып сайланганчы Чаллы шәһәре советында ике чакырылышта депутат булдым, социаль юнәлештә эшләдем.

Сез сәясәткә шактый яшьтән кереп киткәнсез...

– 1999 елда беренче тапкыр депутат мандатын алганда миңа 27 яшь иде. Ул чакырылышта 40 яшькәчә булган бердәнбер депутат. Мин депутатлыкка, сәясәткә керәм дип түгел, үзем табиб булып эшләгән участкагы башлап ташланган поликлиниканы төзетеп бетерүдә файдам тияр дигән уйдан чыгып, коллегаларым белән кинәш-табыш иткәннән соң килдем. Безнең 4 нче поликлиника шәһәрнең иске бер бистәсендә урнашкан иде. Күп катлы йортның ярымподвалында. Бер көнне безне су басты. Өске катта авария бул-

ган. Без – табиблар, авыруларны кабул итәргә тиеш вакытта су җыеп йөрдек. Шул вакытта төмам йөрәгем сыкранды. Болай булырга тиеш түгел бит! Кешенең иң кыйммәтле байлыгы булган сәламәтлекне саклауга караш мондый булырга тиеш түгел! Коллегаларым белән киңәшләштек тә, мин депутатлыкка чыгарга булдым. Көндөшем зур бер предприятиенең генераль директоры иде. Сүзе үтә, акчасы җитәрлек, командасы зур. Һәм мин – участок табибы, акчаны күргән дә юк, хезмәт хакын да тоткарлап кына бирәләр, командам – бергә эшләгән табиблар. Мин үз пациентларыбызның теләктәшлегенә өметләндем һәм ялгышмадым. Ике турда узган сайлауларда көндөшемнән 5 тавыш артык җыйдым. Шуны аңладым, безнең эшебезне халык бәяли икән бит. Кайвакытта үз һөнәреңә карата начар сүзләр дә ишетәсең, эшен бәяләмми кебек тоела, күңел дә төшөп китә. Әмма әлегә тиндәшсез көрәштә җиңеп чыкканнан соң, шуңа тагын бер кат инандым – халык табибларның эшен күрә!

Без туксанынчы елларда поликлиника каршында хатын-кызлар, ирләр, балалар сәламәтлегенә кагылышлы аерым мәктәпләр оештырган идек. Мәсәлән, климаксоры җиткән хатын-кызларга үз сәламәтлекләрен ничек кайгыртырга? Хәзер инде интернет бар, күп сорауларга җавапны аннан табарга була. Әмма компьютер аша мәгълүмат алу да белгеч белән күзгә-күз карап сөйләшүне алыштыра алмый. Без хатын-кызларны аерым бер вакытка чакырабыз, табиб лекция укый, киңәшләрен бирә. Ирләрнең дә үз проблемалары. Яшь әниләр өчен мондый аралашулар кирәк тә кирәк инде. Шулай итеп, без үз тирәбездә яшәүчеләрне поликлиникага җәлеп итеп, аларны чирдән ничек дөваланырга гына түгел, ә авыруны булдырмас өчен нәрсәләр эшләргә кирәклеген өйрәтә идек. Хәзер мондый профилактика республика күләмендә алып барыла.

- ✓ 2014 елда Татарстанда демографик күрсәткеч шатландыра, 8200 кешегә артканбыз. Бу уңайдан шуны да өйтергә кирәк, республика күләмендә диспансерлаштыру уздыру да үзенең уңай нәтижәсен бирде.
- ✓ Авылларда сәламәтлек саклау өлкәсенә игътибар артты. Узган елда бу тармакка казна 2,3 млрд. сум акча бүлеп бирде. 2014 елда 78 фельдшер-акушерлык пункты төзелде, 252 ФАПка ремонт ясалды.
- ✓ Узган җәйдә башкалабызда Анжела Вавилова исемендәге иганә фонды инициативасы белән Балалар хосписы ачылды. Аны төзү өчен 121 млн. сум акча тотылды, шуның 70 млн. сумы – хәйрия акчасы.
- ✓ 2014 елның маенда Казанда Республика кан үзәге ачылды. Бу – Россиядә иң заманча үзәк, елына 30 000 литр тирәсе донор каны әзерләнә.
- ✓ Казанда калкансыман биздәге яман шешне радиоактив йод ярдәмендә дөвалый торган радионуклид терапиясе бүлегә ачылды.
- ✓ Кадрлар кытлыгын хәл итү максатынан хөкүмәт шундый программа эшләде – дөүләтнеке булган медицина учреждениеләренә (хастаханәләргә, поликлиникаларга) эшкә урнашучы табибларга фатир мәсьәләсен хәл итү өчен 500 мең сум акча бирелә. Бу программа нигезендә ике йөзләп табиб эшкә кереште инде, шуларның 133 е Россиянең башка регионнарынан килгән. Авыл җирләрендә эшли башлаган «земский врач»ларга 1 миллион сум акча бирелә.
- ✓ Кадрлар, нигездә, Казан дөүләт медицина университетында әзерләнә. Моннан тыш, Казан федераль университетының медицина факультетында 50 студент «дөвалау» белгечлегенә буенча максатчан программа нигезендә белем ала. Әлегә белгечләр, укып бетергәннән соң, биш ел дөвамында республика сәламәтлек саклау оешмаларында эшләргә тиеш була.

Депутат булып сайлангач, поликлиниканы төзеп бетерә алдыгызмы?

– Без ул эшне башкарып чыктык. Әмма депутат булып эшли башлагач, социаль юнәлешнең медицина белән генә чикләнмәвен аңладым. Тормышта үзенә игътибар сорый торган өлкәләр шактый күп, алар кичектергесез икән бит. Депутат буларак миңа күптөрле сораулар белән киләләр. Кемнәндер торыр жире юк, кемгәдер эш кирәк, сәламәтлек саклауга кагылышлы гозерләр дә бик күп... Тагын шунысы да бар, кайбер мәсьәләләр киң катлам кешеләргә кагылышлы булып чыга, бер кешенең мөрәжәгатеннән чыгып башланган эшне хәл итеп, без күпләр проблемасын чишәбез. Аерым мәсьәләләр дә шактый һәм аларга барлык очракларда да булыша алам дию алдашу булыр иде. Әмма беркайчан да сиңа гозер белән килгән кешене үз проблемалары белән урамга чыгарып жибәрергә ярамый. Кайвакытта, мәсьәләне уртага салып сөйләшкәндә, аның дәрәс куелмавын да аңлатып була. Кайчакларда бер утырып сөйләшү дә кешенең күңелен күтәрәп жибәрә, аңа көч бирә.

Татарстан парламентына депутатлыкка кандидат булып чыкканда Сез сәясәт тормышта кайнаган, шактый чыныккан шәхес булгансыз...

– Мин ул вакытта поликлиниканың баш табибы идем. Эшем жайга салынган, гаиләм түгәрәк, ике балам үсеп килә... Бәлки, минем бу адымымны аңламаучылар да булгандыр. Әмма кешенең геннарыннан килә торган лидерлыкка омтылу сыйфаты аңа ирешелгәннәр белән генә канәгатьләнәп калырга ирек бирми, һаман да күңелен жилкетеп тора. Мин Арыслан йолдызлыгында туганмын. Мөгаен, бу фактор да тормышыма үз йогынтысын ясамый калмыйдыр. Кечкенәдән оештыручы идем. Гаделлеккә омтылу, дәрәслекне табарга тырышу кебек сыйфатлар миңа мул бирелгән. Мин кеше ярдәменә өмет итә торган затлардан түгел, мин ярдәмне үзем күрсәтергә тиеш! Мөгаен, болар барысы бергә миңа табиб һөнәрен сайларга этәргеч

биргәндер. Хәер, әнием Линуза Нестеревна – табиб, ул мине һәрвакыт үзенәң дәвамчысы итәргә теләде. Ләкин мин хыялымда үземне укытучы, тикшерүче итеп тә күрә идем. Әнием минем бу теләкләремә каршы килмәде, әмма, табиб булу өчен аеруча тырышып укырга кирәк шул, анда укулар бик авыр, дия торган иде. Бу исә минем мин-минлегемә тия, үземнең булдыра алганымны исбатлыйсым килә иде. Аннан соң тормышымдагы бер очракны хәтерлим, миңа 12-13 яшь булгандыр, әни командировкада иде, төнлә әбиебез авырып китте. Кан басымы уйный, берничек тә ярдәм итә алмыйбыз. Ашыгыч ярдәм чакырдык. Шул вакытта үземнең бик тә көчсез булуымны тойдым.

Сез әнигез юлын дәвам иткәнсез.

Сезнеке дәвам итүче булырмы?

– Улымның табиб булуын бик теләгән идем. Үзенәң дә нияте бар иде кебек. Әмма һөнәр сайлау вакыты житкәч, «минекә түгел» диде. Инде өметем Динәдә. Кечкенә булса да, күп кенә даруларны белә, авырулар белән кызыксына. Аннан соң кызымны кечкенәдән әбисе карады, аның йогынтысы көчле булды. Мин декрет ялларында озак утырмадым, ике атнадан эшкә чыктым. Бала табарга да эш урынымнан киттем дияргә була...

Светлана Михайловна, табиб нинди сыйфатларга ия булырга тиеш?

– Табиб гомере бие укырга, өйрәнергә тиеш. «Укырга! Укырга! Укырга!» дигән сүзләр табибларга атап әйтелгән кебек. Чөнки бүген технологияләр бик алга китте, алар тиз арада яңарып торалар, һәм бик күп яңа төр авырулар барлыкка килде. Табиб мәрхәмәтле, игелекле һәм таләпчән булырга тиеш. Авыру кеше үзен бик кызгана, бик ярата, әгәр таләпчән булмасаң, ул табиб кушканнарны үтәмәскә дә мөмкин. Табиб та кешеләргә яратырга тиеш. Аларның күңелләренә юл табарга, тереләчәгенә ышаныч тудыра белергә тиеш. Һәрбер отличник табиб була алмый!

«Мин кеше организмын өскә кигән киём белән тиңлим. Без киёмне каралган саен юабыз, үтүклибез, сүтелеп китсә – тегәбез, тишелсә – ямыйбыз. Әгъзаларыбыз эчтә, әмма алар да пычрана, туза, тишелә. Аларны да киёмне пөхтә тоткан кебек карап, саклап тотарга кирәк. Ярый ла, киёмне алыштырып була. Әгъзалар исә безгә гомергә бер генә бирелә. Аларга аеруча игътибарлы булырга тиешбез. Кеше шуны аңламый, сәламәтлеген саклау өчен тырышмый икән, табиб үзе генә берни эшли алмый. Мин үз пациентларыма шул хакыйкәтне аңлатырга тырыша идем.»



Бүгенге көндә халыкка медицина ярдәме күрсәтүдә нинди кичектер-гесез проблемалар бар?

– Әлбәттә, сәламәтлек саклау тармагында хәл ителәсе мәсьәләләр шактый, безнең комитет аларны һәрдаим күз уңында тотта. Мәсәлән, инвалидларга яшәү, сәламәтлекләрен кайгырту, уку, эшләр, күңел ачу өчен уңайлы мохит тудыру. Әлегә мәсьәләләрне хәл итү өчен кабул ителгән «Уңайлы мохит» программасы үтәләшен тикшергәндә кайбер кимчеләкләргә тап булдык – биналарны проектлаштырганда һәм аны тапшырганда инвалидлар өчен уңайлы мохит тудырырга дигән таләпләрне үтәүнең катгый системасы юк, проектлаштыручылар арасында бу аспектны исәпкә алып эшли белүчеләр дә бармак белән генә санарлык. Бу мәсьәләгә жәмәгатьчелек тә битараф түгел, теләсә кем гарипләнергә мөмкин. Бу программаның ничек тормышка ашырылуын һәрдаим күзәтеп барабыз.

Сәламәтлек саклау өлкәсендә яман шеш белән авыручыларның артуы бик борчый. Диспансерлаштыру вакытында бу төр авыруларның беренчел стадиядә билгеле булулары аларга тиз арада ярдәм күрсәтү мөмкинлеген тудыра, әлбәттә. Бу очракта аларның күбесен тулысынча савыктырырга мөмкин. Әмма бу авыру бик тиз арада тулысынча дөвалауны таләп итә. Авырткан аяк белән сызлана-сызлана булса да яшисең әле ул, ә бу чир белән озак тарткалашып булмый.

Әлбәттә, бу өлкәдә дә медицина үсештән туктап тормый. Башкалабызда атом-төш (Центр ядерной медицины) дөвалау үзәге ачылды. Әмма шунысына да күз йома алмыйбыз, республика онкодиспансерында тикшеренү, химия терапиясе курсларын үтү өчен чиратлар барлыкка килде. Инде Чаллы, Әлмәт кебек шәһәрләрдә дә бу төр дөвалау үзәкләрен ачу, булганнарын киңәйтү сорала. Белгечләр бар, махсус биналар кирәк. Мәсьәләне якын арада комитет утырышына чыгарырга ниятлибез. Безне ишетерләр дип өметләнәм.

Светлана Михайловна, безнең жәмгыятьтә хатын-кызның төп проблемалары нинди? Аларны чишәргә нәрсә комачаулый?

– Без соңгы елларда аерым социаль яклауга мохтаж кешеләргә – ятим балаларга, күп балалы гаиләләргә, ялгыз аналарга, гомумән, тормышы китек булганнарга игътибарны арттырдык. Бу кирәкле гамәл. Әмма гап-гади тормыш алып баручы традицион гаиләләр, ничектер, бер читтә кала бирә. Алар күзгә-башка ташланмыйча үз көйләренә матур гына яшиләр, эшлиләр, балалар тәрбиялиләр... Шундый гаиләләр илнең терәге бит. Без аларны күрергә, жәмгыятьтә аларның мөһимлеген һәрдаим сөйләп торырга, үрнәк итеп күрсәтергә, яшә буынны алар мисалында тәрбияләргә тиешбез. Аларның да проблемалары бар, алар аны сөйләп йөрми, үзләре хәл итәргә тырыша.

Гаиләдә авыр хәлдә калган хатын-кызның иң зур проблемасы – китәр жире булмау. Алайк исерек ир белән торган ике балалы хатынны. Ул бу ирдән бүген китәр иде, барыр жире юк. Аны кайда көтеп торалар? Ярый ла, барып сыенырга аны аңлаучы ата-анасы, туганнары булса... Бездә психологик ярдәм күрсәтү үзәкләре эшли, әмма анда барып кунып калып булмый. Бездә, хәтта, бомжларны кундыру үзәкләре бар, әмма төн уртасында исерек ире куып чыгарган хатынга кунып чыгар урын юк. Каядыр китеп эш табып, фатир табып яши башлаганчы барып баш куяр урын юк. Без бу хакта депутат хатын-кызлардан торган «Мәрхәмәт» берләшмәсендә сүз башладык, ниндидер бер чишелеш табылыр дип уйлыйм.

Югары дәрәжәләргә ирешкән хатын-кызларга беркадәр саграк, хәтта, әйтер идем, шикләнебрәк тә карыйлар. Ир-егетләр дә дистанция сакларга тырыша...

– Шулайрак шул... Эшлекле костюм кигәч, сине хатын-кыз дип уйлаучылар кими. Югыйсә эшлек-

ле хатын-кызлар башкалардан әллә ни аерылмый инде. Өйгә кайткач, халат кияләр, ашарга пешерәләр, савыт-саба юалар. Мин атнага алты көн эшлим, якшәмбене тулысынча балаларыма багышларга тырышам.

Еш кына Чаллыга әти-әни янына кайтып киләбез, туганнар белән аралашабыз. Безнең гаилә бик дус, тату. Һәм, әйтергә кирәк, катнаш гаилә. Минем әнием татар, әтием рус милләтеннән. Әнинең әнисе Хәят һәм карт әби гел безнең белән яшәделәр, безнең белән татарча гына аралаштылар. Карт әби биш вакыт намаз укый торган карчык иде, белгән кадәр догаларны ул өйрәтеп калдырды. Ислам диненә тартылуыма балачактан ишетеп үскән шул догалар сәбәпче булгандыр дип беләм. Хәер, әнием дә мөселманча йолаларны үтәп яшәргә тырыша. Ул әтинең әнисе – бабушкага карата да бик мәрхәмәтле, яхшы килең булды. Бабушка чиркәүгә йөри иде. Шуңа күрә мин милләтара, динара ыгы-зыгыларны аңлай алмыйм, бер-берең белән килешеп яшәү өчен мондый аерымлыklar киртә була алмый. Язмышым шулай булгандыр, мин дә рус егетен яр иттем. Балаларымда ике телгә карата да тигез мөхәббәт тәрбияләргә тырышам.

Ике телне дә белүем миңа табиб булып эшләгәндә дә бик ярдәм итте. Татар карчыклары яратып, Светлана кызым дип дөшәләр иде. Чынлыкта, сер итеп кенә әйткәндә, минем мулла кушкан исемем – Гөлчәчәк.

Хатын-кыз, ничек кенә көчле булмасын, янында үзеннән көчлерәк иңнәр тоярга тиеш. Без, нинди генә дәрәжәләргә ирешсәк тә, барыбер ир-егетләр ярдәменә, аларның игътибарына мохтаж. Безгә Аллаһ тарафыннан бирелгән төп миссия – гаилә кору, сәламәт, инсафлы балалар табып үстерү. Лидерлыкка омтылган кызлар колагына шуны әйтәсем килә: кияүгә чыгуны соңга калдырмагыз! Эш бәхете – бер бәхет, гаилә бәхете – тулы бәхет! Без дөньяга бәхетле булып өчен туган!



Фото: Марат Хәялетдинов, Газинур Хафизов

БЕЗ БИТ ДӨНЬЯ ТОТКАСЫ!

Тышта өле салкын кыш, февраль аеның үзәккә үткән ачы җилләре... Тик шулай да күңелдә инде өкрән генә уянып килгән яз җылысы. Хатын-кызың бөеклеген, гүзәллеген, күңел чисталыгын дөньяга ишеттерүче «Ел хатын-кызы. Ел ир-аты: хатын-кыз карашы» республика бәйгесендә алган тәэсирләрөбез, бәлкем, шулай итәдер.

Өлеге чарага йомгак ясалып, хатын-кызлар бәйрәме алдыннан җиңүчеләрнең исемнәрен дөньяга яңгыратканчы, ул өле башта зона буенча бара. Бәйгене оештыручылар – «Татарстан хатын-кызлары» иҗтимагый оешмасы, Татарстан Республикасының Хезмәт, эш белән тәэмин итү һәм социаль яклау министрлыгы, Татарстан Республикасының Кеше хокукларын яклау буенча вәкаләтле вәкил аппараты һәм Татарстан профсоюзлары. Бу юлы да Азнакай, Яшел Үзән, Лаеш, Алексеевск, Алабуга, Чаллы төбәкләрендә уздырылган бәйгедә барлыгы 41 район һәм Казан шәһәренең иң шәп вәкилләре катнашты. Кемнәр генә юк икән арабызда!

Яшел Үзән

Дистәләгән еллар дәвамында барган бу бәйге безне яңа исемнәр, яңа язмышлар, яңа тарихлар белән хәйран итә килә. Хәзер ул исемлеккә кемнәр өстәләр, гүзәл затларыбыз тагын кайсы яклары белән ачылыр?!

Яшел Үзән шәһәренең музыкаль театр бинасында башланып киткән тамашаны күзәтә-күзәтә, бәйгенең мәгълүмати спонсоры вәкиле буларак, жюриның башка әгъзалары белән янәшә утырып, сорауларыма җавап эзли.

– Бу – безнең күңел бәйрәме һәм без аны шулай кабул итик тә, – диде зона ярышларын ачып җибәрәп, Яшел Үзән муниципаль районының Башкарма комитеты урынбасары, районның халык мәгарифе бүлегә житәкчесе Раиса Афанасьева.

Бирегә җыелган Апас, Буа, Югары Ослан, Чүпрәле, Яшел Үзән, Кама Тамагы, Кайбыч, Тәтеш, Теләче муниципаль районнары вәкилләре – хатын-кызларыбызның иң-иң шәпләре, уңган-булганнары, хәтта җитмеш төрле һөнәр үزلәштерүне дә авырыксынмаганнары бәйгене, чыннан да, зур бәйрәмгә, олы тантанага әверелдерде.

Ул, елдагыча, «Хатын-кыз – ана» номинациясеннән башланып китте. Сәхнәгә күтәрелгән әниләрөбез Ирина Шубина-Мордовченко (Яшел Үзән) белән Резеда Сабиржанова (Кама Тамагы) – ятимнәргә гаилә җылысы, ана назы, ана мәхәббәте бүләк иткән олы йөрәкле, төвәккәл ханымнар... «Бәхет ни ул дисәләр? Бәхет – шушы балаларым, кеше булып җитсәләр», – дип бөтен теләген шигъри юлларга салып әйтеп биргән, үзенң дүрт баласы янына биш ятимне сыендырган Резеда ханым һөнәре буенча укытучы да икән өле. Бәхетне, чын бәхетне менә шулай бала тәрбия-

ләүдә күргән олы жанлы әниләрөбез бик күп безнең. Өлеге номинациядә алар җиңүче дип танылды.

«Хатын-кыз – ел үрнәге» номинациясендә беренче булган Тәтеш кызы Лилия Вәлиеваның муенындагы дистәләгән медальләрен күргәч, зал аны көчле алкышларга күмде. Ул – республика спорты үсешенә зур өлеш керткән, казанышлары белән исемен илгә таныткан стендка ату буенча халыкара класслы спорт мастеры, үзе тренер, үзе спортсмен-инструктор... Европа, Дөнья чемпионатларында уңышлы чыгыш ясап, Кубок һәм медальләр, призлы урыннар яулаган искиткеч шәхес. Тикмәгә генә: «Мин беренче булырга яратам!» – дип әйтми шул ул!

*Шигарьләре дә нинди бит әнә
туташ-ханымнарыбызның:
«Көрәшкән кеше генә җиңә!»*

«Язмышым – һөнәрем», «Хатын-кыз – бизнес-леди», «Хатын-кыз – мәдәният һәм рухият», «Хатын-кыз – галим» номинацияләрендә җиңү яулаган 40 ел стажлы сыер савучы Елизавета Барязова (Кайбыч), Яшел Үзән шәһәренең «Зәңгәр кошчык» мәктәпкәчә белем бирү хосусый учреждениесе житәкчесе Альбина Динмөхәмәтова, шәхси үрнәге белән башкаларны да үзе артынан ияртә алган Земфира Переведенцева (Югары Ослан), 65 ләп фәнни хезмәте булган педагогика фәннәре кандидаты Ирина Маршалова (Яшел Үзән) сынауларда сыналып, бу тормышта бары үзе генә ачкан юлны таба алган, үз язмышларын үзләре ясаган гажәеп ханымнар.



«Хатын-кыз – лидер» номинациясендә беренче урын алган Асия Ибраһимова (Тәтеш) – якташлары арасындагына түгел, республикада танылган педагог. Ул «Иң яхшы директор» грантына, Россия Федерациясенен мактаулы исемнәренә лаек булган дан казанган укытучы. Эшне башлап жибәргән чорларны исенә төшерсәме?! «Татар мәктәбе ачам дип, өйдән өйгә йөрүләр, ата-аналарны үгетлүүләр... берсе дә күз алдыннан китми», – ди ул сораштыра башласаң.

Нефтьче-оператор, китапханәче, артист, укытучы, тәрбияче, жүрле үзидарә башлыгы, журналист, спортчы, тегүче... Һәркайсы әдәби әсәр герое, якты образ булырлык үзенчәлекле язмышлы ханымнар.

Гомер көзләрендә дә үзләренә тынгы таба алмаган, аның һәр көнен истә калырдай итеп яшәгән ветераннарыбызга һәйкәл куярлык. Аларга карап сокланасың, аларга карап яшәргә, бирешмәскә өйрәнәсең! «Өлкән буын» номинанты Екатерина Елисееваның (Кайбыч) сәхнәдәге «кыланмышларына» карыйсың да, картлык аны әле озак вакытлар жиңеннән эләктереп ала алмас, артыннан куып тоталмас дип, аның өчен сөенеп тә куясың. 49 ел буе балалар укыткан тынгысыз укытучы әле Ветераннар советы рәисе, «Березка» ансамбле житекчесе дә. Каян килгән көч диген 80 гә якынлашып килүче бу кешедә?!

Моннан 20 еллар элек журналыбыз үткәргән «Киленбикә» бәйгесенәң жиңүчесен, «Киленбикә» таңына һәм тунына лаек булган Теләче килене, инде хәзер балаларының хөрмәтле әнисе, оныкларының яраткан дәү әнисе – Нурация Гыйльметдинованы (Теләче)

яңа сәхнәдә күргәч, бик куандык. Ул авылның бүгенгесен, киләчәген берничә жөмлә белән шундый төгәл һәм дөрес итеп әйтеп бирде, гажәп моңлы тавышы белән тамашачыларны үзенә төмам әсир итте ки, жүрлавыннан туктагач та, зал бер мәл тын калып торды. Бу номинациядә ике жиңүче – Екатерина Елисеева һәм Нурация Гыйльметдинова билгеләнде.

«Ир-ат – лидер», «Алтын йөрәкле ир-ат» номинацияләрендә Сергей Сысоев (Буа) белән Расих Шагаев (Тәтеш) һәм Мөһир Салаватов (Кайбыч) жиңүче булдылар.

Һәм, ниһаять, дулкынландыргыч минутлар якынлаша. Жюри рәисе педагогика фәннәре докторы, профессор, Татарстанның атказанган фәннәр эшлеклесе, атказанган мәдәният хезмәткәре Роза Баһаутдинова жиңүчеләрне сәхнәгә чакыра. Дипломнар, чәчәк бәйләмнәре, жылы котлау сүзләре... бары аларга – безнең кадерле әниләребезгә, уңган апа-сәңелләребезгә бүген.

Алабуга

Алабуга шәһәре сәхнәсендә – Минзәлә, Мөслим, Менделеевск, Мамадыш, Актаныш, Балык Бистәсе, Әгерҗе, Алабуга районнары ханымнары. Булдыклылар, тырышлар, төвәккәлләр! Минзәлә районы Татар Мөшегесе авылыннан мәктәп директоры Римма Галимәрдановага («Хатын-кыз – галимә» номинациясе) житекче мәшәкәтләрен хәл итү белән бергә, фән белән дә шөгыйльләнү, уңышларга ирешү өчен никадәр ихтыяр көче, түземлек кирәк булгандыр. Актаныш районының «Әнәк» агрофирмасы сыер савучысы Дилә Шәвәлиева («Язмышым – һөнәрем» номинациясе) дә сокландырды: авылның мәдәни тормышы эчендә кайнарға, «Карга боткасы» кебек борынгы йолаларны яңартырга, бәйрәмнәр оештырырга ничекләр итеп өлгерә икән ул?! «Өлкән буын» номинациясендә жиңү яулаган Наилә Низамовага жиде дистәне тутырган дип берәү дә әйтмәс: Алабуга мәдәният һәм сәнгать колледжы укытучысы бүген дә яраткан студентлары арасында – заман белән бергә атлый. «Хатын-кыз – ана» номинациясендә чыгыш ясаучылар «Ел хатын-кызы» бәйгесенәң һәрвакыт игътибар үзәгендә: Илсәяр Хәбибуллина (Минзәлә) – Картлар йорты директоры. Шундый җаваплы вазыйфасы өстенә ул биш бала анасы да! Татьяна Семьякованың (Менделеевск) да ул-кызлары бишәү: кечкенәсе әле тәпи дә китмәгән – сәхнәгә әнисе кулында чыкты. Барысы да матурлар, сәләтлеләр, өч телдә сөйләшәләр!

Азнакай

Татарстанның көньяк-көнчыгышында яшәүче уңган булган хатын-кызларны Азнакай үзенә жыйды бу юлы. Чатыр таулы әкияти Азнакай ул көнне калфаклы сылу кызлар булып, яз булып елмайды, бөтен тирә-юньгә бәйрәм сулышы өрәп балкыды. Бәйгедә катнашучыларны сәламләргә чыккан район башлыгы Марсель Зөфәр улы Шәйдуллин да: «Ел хатын-кызы. Ел ир-аты: хатын-кыз карашы» республика бәйгесенәң зона ярышы

Азнакаебызда узу белән горурланабыз, зур жаваплылык тоябыз», – дип, бәйрәмне тагын да зурлады. Әлеге мәртәбәле бәйгедә «Татарстан хатын-кызлары» республика ижтимагый оешмасы рәисе Зилә Вәлиева, оешманың президиум әгъзасы Гүзәл Әхмәдиева, «Ак калфак» Бөтөнтатар хатын-кызлар ижтимагый оешмасы рәисе Кадрия Идрисоваларның конкурсантларны бәяләве үзәк күп нәрсә сөйли. Бөгелмә, Баулы, Әлмәт, Лениногорск, Азнакай, Зәй, Сарман, Ютазы районнарыннан килгән гүзәл затлар арасында кемнәр генә юк! Әлмәт дәүләт драма театры актрисасы Мәдинә Гайнуллинаны аласыңмы, «Маяк» газетасы мөхәррире Гөлгенә Кәримованымы, Ютазыдан килгән алты бала әнисе Рәзимә Кашапованымы... Ә менә Оксана Данилова Лениногорскида гына түгел, бөтен нефть төбәгенә бер фән кешесе, галимә икән! Балачагында Ленинград блокадасы михнәтләрен татыган, эвакуацияләнеп килеп, Татарстанда икенче ватанын тапкан Вера Вуколова – корычтай нык ихтыярлы хатын. Тумыштан ук инвалид Лилия Заһретдинова – инглиз, немец, татар телләре буенча шәп тәржемәче... «Хатын-кыз – ана» номинациясен тәкъдим иткән Наҗия апа Ильясовага 90 яшь! Бөек Ватан сугышы ветераны Зиннур ага белән 66 ел тату гомер кичереп, берсеннән-берсе уңган биш ул тәрбияләп үстергәннәр. Алар сәхнәгә дә парлап чыкты. Биш ул, биш килең, бер кочак оныклар, туруннар... Кызганыч, Наҗия апага Казанга – финалга бару насыйп булмый. Бәйгедән соң, озак та үтми аның йөрәге тибүдән туктый...

Менә тагын бер якты образ: Актүбә бистәсе башлыгы Роза Галиева сәхнәгә чыгу белән үк зал алкышларга күмелде! Үз жирлекләрен үстерү буенча шаккатмалы эшләр башкарган чын лидер ул! Азнакайда гына түгел, бөтен республикада беләләр аны!

Лаеш

Кукмара районының Зур Сәрдек авылыннан, биш бала анасы булу белән бергә, озак еллар халык театрын да житәкләгән Рәмзия Хөсәенова, Лаеш районннан 20 ел эшләү дәверендә музейда 9 меңнән артык экспонат туплаган Фәридә Мортазина, Саба районннан «Тулган ай» ансамбле житәкчесе Рәсимә Сәүбәнова, Балтач районннан 17 ир-ат арасында бер хатын-кыз – авыл жирлегә башлыгы булган Римма Исьмекова һәм исемнәре жиңүчеләр арасында аталган башка күп кенә ханымнарга карагач: «Хатын-кызда тик бер теләк: өлгерергә, өлгерергә, өлгерергә!» дигән юллар искә төшә.

«Өлкән яшьтәге хатын-кызлар» номинациясендә сәхнәгә чыккан 85 яшьлек Гөлҗиһан Айнуллина (Питрәч) барыбызны да аяктан екты. Башта ул: «Картаямыни соң йөрәк, / Маңгайлар сырланса да...» – дип сыздырды. Жырлап бетергәч: «Биимичә, сәхнәдән чыгып китү юк», – диде дә, әйләнә-бөтерелә биеп китте. Тамашачы «аһ» итте. Без – жюри әгъзалары исә: «Әбинең башы әйләнеп, егылып китмәсә генә ярый», – дип борчылдык. Биюеннән туктап, урындыгына килеп утыргач та, сер бирмәде әбиебез: «Чыгып китәсем килми бит әле», – дигән булды.

«КИҢӘШЕП, ЯРДӘМЛӘШЕП...»

Татарстан Республикасының Инвестицияне үстерү агентлыгы житәкчесенәң урынбасары буларак миңа шактый вакыт кече һәм урта бизнестагы эшмәкәрләр белән аралашырга туры килде. Ни гажәп, хәтта алар да дәүләт ярдәме турында бигүк белеп бетерми икән әле. Әйтик, бу – күптөрле бизнес-парклар, технопарклар, күргәзмәләр... Әмма хатын-кызга максат-омтылышларын гамәлгә ашыру өчен югары дәрәжәдәге очрашулар житми. Без моны аңладык һәм атна саен үткәрелә торган «эшлекле төшке аш» проектын башлап жибәрдек. Кемнәр белән генә сөйләшү алып бармадык без соңгы вакытларда: Эшмәкәрләрнең хокукларын яклау буенча Татарстан Президенты каршындагы вәкил, зур оешмаларның һәм агентлыкларның житәкчеләре белән очрашулар, коррупция мәсьәләләре буенча Прокуратура һәм Президент Аппараты вәкилләре белән түгәрәк өстәлләр... Менә шундый эшлекле сөйләшүләрдә җавап табыла да инде кызыксындырган сорауларга.

Минемчә, мондый очрашуларның иң файдалысы Татарстан Республикасының Икътисад министрлыгы житәкчеләге белән берлектәгесе булды. Анда чыгыш ясаган эшмәкәр ханымнар кече һәм урта бизнеска күрсәтелгән комплекслы ярдәм турында сөйләделәр, бик күп яңалыклар әйттеләр. Мәсәлән, чыгымнарны каплау, консультация ярдәме күрсәтү, Татарстанның Гарантия фонды, эшмәкәрлеккә һәм Татарстан экспортына ярдәм үзәкләре турында күпләрнең беренче генә ишетүләре иде.

Моннан тыш, Татарстанда бизнесны үстерүгә дәүләт ярдәменәң башка төрләре турында да әйтеп үтик:

■ Татарстан хөкүмәтенәң халык һөнәрчеләге сәнәгәт өлкәсендә кече һәм урта эшмәкәрлеккә ярдәм күрсәтү гранты;

■ Юридик вәкил, индивидуаль эшмәкәр сыйфатында теркәлгәннән соң, бер мәртәбә финанс ярдәме;

■ Эш урыннары оештырганда (шул исәптән инвалидлар өчен дә) җиһаз сатып алу һәм кую чыгымнарын каплау;

■ Крестьян (фермер) хужалыкларын үстерүгә грантлар һәм эшләрен башлап жибөрүче фермерларга бер мәртәбә күрсәтелә торган ярдәм;

■ Крестьян (фермер) хужалыклары базасында гаилә терлекчелек фермаларын үстерүгә ярдәм;

■ Россия һәм чит илләрнең белем бирү һәм фәнни оешмаларында белем күтәрү өчен гражданнарга хөкүмәт бирә торган «Алгарыш» гранты;

■ Инновацион продукцияне эшләү һәм гамәлгә ашыру өчен кече һәм урта эшмәкәрлеккә дәүләт ярдәме.

Планнарыбыз зур безнең. Әйтик, быел Түбән Новгородта, Чаллыда тәҗрибә уртаклашу һәм хезмәттәшлек буенча бизнес-миссия уздырачакбыз. Теләге булганнарга мастер-класслар, тренинглар оештырачакбыз. Бизнес белән шөгыльләнүче хатын-кызны һәрьяклап күрсәтү өчен «Заман хатын-кызының дөньясы» дип исемләнгән китап бастырып чыгарырга җыенабыз. Һәр хатын-кызның үз язмышы, үз холкы, тормышка карашы... Ләкин алар барысы да гаиләсенә, эшенә гашыйк, тормышка мәкибән...

Лиана СӘЕТОВА,
«Татарстанның эшлекле хатын-кызлары»
ижтимагый оешмасы президенты.



Лилия
ГӘРӘЕВА

ЯКТЫ ӨМЕТ

Бүлмәдә дүрт шәм яна икән. Беренчесе – Тынычлык – телгә килеп, болай дигән: «Минем янар көчем калмады, кешеләр Тынычлыкны саклай белмиләр, мин сүнәм». Икенчесе – Ышаныч та сүнгән: «Кешеләр инде бернәрсәгә дә ышанмый, януымның мәгънәсе юк», – дигән ул. Өченчесе – Мәхәббәт тә: «Кешеләр Мәхәббәтнең кадерен белмиләр, үзләрен өзелеп яраткан иң кадерле кешеләрен рәнжетәләр», – дип, янмаса карар иткән. Шул вакыт бүлмәгә бер нарасый йөгереп кергән дә, сүнгән шәмнәргә карап, елап жибөргән: «Сез бит янарга тиеш идегез, мин караңгыдан куркам!» Дүртенче – соңгы шәм, аны юатып, болай дигән: «Елама, минем янар көчем барында син ул шәмнәрнең барысын да кабыза аласың. Мин – Өмет булам!»

Сабыйлар иленә илтүче сукмак

Надежда – Надя – Надия. Надиясе турында берәз соңрак, әлегә ул – Надежда – әти-әнисенәң якты өмете. Әтисе Равил абый кушкан исем бу. Нигә ул исемне сайлады икән? Гомерем буге янәшәмдә өметем булсын, диюе булганмы?

Кыргызстанның Бурулдай авылында сигез балалы гаиләнең жиденче кызлары булып дөньяга килә Надежда-Надия. Әти-әнисе – Кытайда туып-үсеп, Кыргызстанга күченеп килгән кешеләр. «Үскөч кем буласың?» – балалардан гел сорала торган сорау бу. Надежда нинди һөнәр сайлыйсын беренче сыйныф бусагасын атлап кергән көннән үк белә. Беренче укытучысы кебек укытучы булачак ул. Шушы хыялы белән мәктәпне тәмамлый. Әмма... хыялына хыянәт итә – документларын фармацевтика училищесына илтә. Нигә фармацевтиканы сайлаганын һичкайчан аңлата алмас, мөгаен. Киләчәктә чемпионнар тренеры булып танылачак абыйсына үзенчә ярдәм итәргә теләве булгандыр инде. Яп-яшь килеш урын өстенә калган абыйсы бигрәк кызганыч шул. Сынган аяклары ялганмый да ялганмый. Газапларын жиңеләйтердәй дарулар бар барын да, ләкин сатуда юк. Көндөз шәм яндырып эзләсәң дә, кирәкле даруларны таба алмас көннәр дә бар иде бит. Сеңелнең нияте изгесен изге дә, тик хыялы гына хыянәтен кичерми менә. Укырга керә алмый Надежда. өметә өзәлгәндер дисәгез, ялгышасыз. Авырлыктан сынмый, чыныга гына ул. Моның шулай икәннен мең кат раслаячак әле. Ә әлегә... әлегә хыялына бер адым яқыная тора – мәктәпкә пионервожатый булып урнаша. Соңрак озынайтылган көн группасына күчә. Тиктормас, шук, мең дә берне белергә теләгән «буратинолар» арасында эшләү шундый ошый аңа. Икенче елны, инде һич икеләнүсез, университетка юл тота. Аның юлы тәгаенләнгән. Ул юл балалар дөньясына илтә!

Саумы, тормыш!

Көрәк сакаллы акыл ияләренәң даһи фикерләре язылган том-том китапларын «кимергән» арада кияүгә дә чыгып куя Надеждабыз. Дөрес эшли, билгеле. Хатын-кызның төп вазыйфасына хыянәт итсенме? Киләчәктә ире булачак, тик әлегә аңа таныш түгел Линар кибертән чыгып килгән мизгелдә очрата кызны. Үзен күрми дә әле, бары тик күзләрен генә күрә дә, күбәләк канатын хәтерләткән керфекләрен генә күрә. Юк, хәтта күрми дә – ишетә! Шул керфекләр тибрәнеп, ачылып-йомылган мизгелне ишетә. Әле бүген дә – арада чирек гасыр бергә яшәлгән гомер ятканда да шушы тавыш онытылмый. Күбәләкнең өрфия канатларыннан гына чыгадыр бу тавыш. Шушы көннән Надежда егет күңелендәгә Күбәләккә әверелә. «Кайсы гөлгә кунар Күбәләк син? Кайдан эзлимин сине, кайдан табыйм?» Кызны кабат очратудан чарасыз егетне беркөн кунакка чакыралар. Килсә – табын артында теге Күбәләк! Әллә кайда еракта да булмаган икән югыйсә. Шушында гына – егет яшәгән совхозның балалар бакчасына килеп

урнашкан икән! Бу юлы кызны ычкындырмый инде Линар. 1989 елны Сөләйманова Надеждадан Имамәтдинова Надиягә әверелә ул. Менә Надия дигәнәбезнең серен ачар вакыт та житте. Кайнанасы шулай дип атый аны. Татарстанда туып-үсеп, шушында буй житкергән, язмышына буйсынып, эчәр суларын Кыргызстан туфрагында тапкан татар хатынына Надия исеме якынрак булмый, нишләсен. Линарының да педагог булып чыгуын гына күр син! Ике педагогка аңлашып яшәп китүе бер дә кыен булмый. 1990 елны кызлары Наилә туа. Авыр, болгавыр еллар бу. «Сухой закон»ның йөзем бакчаларын кырган еллары. Аларның да йөземчелек совхозы тарала. Кешеләргә эш бетә. Надежда эшләгән балалар бакчасын ябалар. Әмма, алда торган ишекләр ябылса да, өмет дигән теге ут бар бит әле. Надежданы мәктәпкә башлангыч сыйныфларны укытырга чакыралар. Өр-яңа мәктәпнең буп-буш сыйныф бүлмәсен ире белән баштанаяк жиһазлыйлар, бизиләр. Үз акчаларына! Кызы тугач, бер мәл тукталып калган укуын да дәвам итә. 2002 елны кулына башлангыч сыйныф укытучысы дипломын ала.

Начар педагог – хакыйкәтне үзе әйтеп бирә, яхшы педагог аны табарга өйрәтә.

Тәрбиянең асылы – хөрмәт

Аның сыйныфында кайсы гына милләт баласы укымый. Кыргызлар, руслар, татарлар, дунганнар, алманнар... Кыргыз балаларының абый-апаларына, әти-әниләренә, әби-бабаларына булган мөнәсәбәтә сокландыра аны. Аларда өлкән кеше – иң хөрмәтле кеше. Кыргыз гаиләләрендә әби-бабайның урыны түр-





дән, олыларның сүзе – закон. Өлкәннәргә карата мондый ихтирам белән Надежда-Надия Татарстанга кайткач та очрашачак әле. Ә укытучыларын ничек хөрмәт итә ул балалар! Кая ул укытучы белән кара-каршы өйткөләшеп утыру! Алар өчен укытучы – илаһи бер зат. (Кайчан гына әле бездә дә шулай иде.) Кыргыз баласы кечкенәдән аңлап-белеп үсә – әти-әнисенәң йөзенә кызыллык китерергә, нәсел-нәсәбенә тап төшерергә ярамый. Элегрәк баланың кыңгыр эшләре хакында әти-әнисенәң эш урынына хәбәр итү дә бар иде бит. Хәзер генә ул барысына да укытучы гаепле. Кайбер әти-әниләр баласы «өчлө» алса да укытучы янына «разборкага» йөгәрә. Гел-гел баланы гына тыңлап, аныңча гына яшәүче ата-аналардыр инде аның болары. Бераз соңрак, күпме еллар балалар белән эшләп тупланган тәҗрибә күзлегә аша карап өйтәчәк әле Надежда: «Балаларга мөстәкыйльлек бирергә кирәк. Кулыннан житәкләп йөртеп, аларны тормышка өйрәтеп булмый».

Баланың тәрбиялелеге – табигатькә, тәрбиясезлегә тәрбиячегә сылтана.

Көрәшчеләр

«Әгәр дә тормыш ак һәм кара юллардан тора икән, син аның агында туктал да шул юл белән алга таба бар!» Кем өйтте икән бу сүзләргә – Надежда анысын хәтерләми. Укытучыларга тиеннәр генә түлөгән елларда очын-очка ялгау өчен ике смена укыта ул. Бер караңгыдан икенче караңгыга кадәр мәктәптә. Көченәң көррәсенә кадәр чит балаларны тәрбияләүгә бирә, ә үз

кызы исә, аны көтә-көтә, ул кайтканчы әбисе куенында йокыга киткән була. Аннан соң, еллар үткәч белдерәчәк әле ул үпкәсен: «Әнием, мин үскәндә сине туйганчы күрмәдем дә», – диячәк. Надежда аның хәтта беренче тапкыр мәктәпкә киткәнен дә күрә алмый – акчасызлыктан, өстәмә эш итеп кафега урнашкан була. Булды инде, булды, төрлесең кичерделәр. Жәйге ялларда басуда ялланып суган үстерүләре дә истә. Эштән курыккан юк ла ул!

«Мин беркайчан да укытучы булмайчакмын!» – дигән Наиләләре бүген инде үзе дә педагог. Әтисе шикелле. Казан педагогика колледжында физкультура укыта. Мәктәп елларыннан бирле көрәш белән шөгыльләнә. Спорт мастерлыгына кандидат. Теләсә, спорт мастеры да була алыр иде – кирәксенми. Яңа гына кияүгә чыгып, үз тормышын корган кызының уйлары башкада әле. Ә тренеры... тренеры – теге вакытта әнисен чак кына фармацевтлыкка жибәрми калган абыйсы – Бари Сөләйманов. 17 яшендә аягын сындырып, имгәнәп калса да, тормышта үз юлын, үз урынын тапкан ул егет. Үзен-үзе чыныктыру өчен мәктәптә укыганда ук ирекле көрәш белән шөгыльләнә башлый. Тренажер залы ача, балаларны көрәшкә өйрәтә. Эше өчен хәтта акча да алмый. Әмма 1991 елда, СССР таркалгач, халыкта спорт кайгысы калмый, көрәш залы ябыла. 2001 елда Бари Сөләйманов гаиләсе белән Татарстанга күченеп кайта. Россиянең атказанган тренеры исеменә лаек була. Ул тәрбияләгән спорт мастерларын, спорт мастерлыгына кандидатларын, төрле бәйгеләрдә жинү яулап, көрәш батырлары булган егетләргә санап чыгыйм дисәң, бер түгел, ике пар кулның бармаклары житмәс. Үзенәң ике улын да көрәшчә итеп үстерә ул. Кечесе өченче ел Казанда узган Универсиадада көрәш буенча икенче урынны яулаган. Бари Сөләйманов

быелгы «Ел хатын-кызы. Ел ир-аты: хатын-кыз карашы» бәйгесенә Алексеевскийда узган төбәк турында «Ир-ат лидер» номинациясендә җиңүче булды.

Татарстанда

Линар белән Надежданы Татарстанга кайтырга күндөргән кеше дә – шушы абыйлары. «Кайтыгыз, монда халык кунакчыл, ярдәмчел», – дип кызыктыра ул аларны. Надежда кайтырга риза, әмма ире белән кайнасын күндөрүләре менә... Күченеп кайтуга кайнасы теше-тырнагы белән каршы тора. Югыйсә туып-үскән жире бит, кендек каны шушында тамган. Надежда бу каршылыкның сәбәбен аңлай. Үскөндә бәрәңгедән гайре ризык булмавын, гел туяр-туймас йөрүләрен сөйли торган иде аңа кайнасы. Алманы да Кыргызстанда яши башлагач кына авыз иткән ул. Шулай да тәвәккәлләми булмый. 2006 елны кузгалалар. Кызлары Наилә әбисе белән Кыргызстанда яшәп кала. «Башта бер ел яшәп карыйк әле, – ди Надежда. – Аннары күз күрер». Үзе, кайту белән үк, Алексеевскийдагы «Кояшкай» балалар бакчасына эшкә урнаша. Эшкә алуын алалар, әмма категориясен киметәләр. Надежда урынында берәү булса, белмим, нишләр иде. Ә Надежда яңадан белемен күтәрү курсларында укып, югары категорияле педагог булуын кабат раслый. Тагын бер елдан аны Алексеевскийдагы «Ромашка» балалар бакчасына өлкән тәрбияче-методист итеп эшкә чакыралар. Методистның эше – бакчадагы тәрбия, укыту эшчәнлеген оештыру һәм аның үтәлешен күзәтүдән гыйбарәт. Бакчада бәйрәмнәр үткөрү, тәрбиячеләрне төрле конкурсларга әзерләү дә методист өстендә. Балалар уйнаган уенчыклар, аларга укылган китаплар, каләм-карандашлар – бар да Надежда апаларының таләпчән күзе аша үткән. Бакча өчен беренче ноутбукны, беренче экранны, беренче проекторны да Надежда ханым юллап алган. Экраны белән проекторы булгач, аларны куллана белүчесе дә булырга тиеш. Фильмнар күрсәтергә, презентацияләр ясарга ул башта үзе өйрәнә, аннан хезмәттәшләрен дә өйрәтә. «Нигә кирәк бу безгә?» – дип авырыксынган кызларга: «Эшегезне күпкә җиңеләйтәсез. Кулдан рәсем ясарга (элек кулдан күпме рәсем ясый торган иде!), иллюстрацияләр эзләп утырырга кирәкми. Балаларга да күңелле», – дип кызыктыра.

Кече-кечедән килә торган бер сыйфаты бар Надежда Иمامетдинованың: бертөрлелек тиз туйдыра аны. «Бер урында торырга яратмыйм. Мин яңалык яратам. Кеше гел эзләнәргә тиеш. Бу бигрәк тә педагогларга кагыла. Заманнан артта калмыйм дисәң икән, аның белән бергә атларга түгел, аз гына алдарак та йөгәргә кирәк», – ди ул. Болай янып, дәрәжәләп эшләвенәң әжерен дә күрәргә насып булган – 2012 елда район администрациясе башлыгының грантын алган Надежда. Ә тагын бер елдан ул эшләгән балалар бакчасы, республика конкурсында катнашып, бер миллионлык грант откан, «Иң яхшы билингваль балалар бакчасы» дип танылган.

Балаларга ни җитми?

Иң элек балаларга бакчада урыннар җитми. Кайсысына гына кермә, балалар белән шыплап тулган булыр алар. Шуннан инде калган проблемалар баш күтәрә: уйнарга – уенчыклар, йокларга – урыннар, ишегалдында тиешле уен мәйданы җитми. Баланың күңелендә ни барын рентген нуры кебек үтә күрүче психологлар, дәрәс сөйләшәргә өйрәтүче логопедлар җитми. Бер тәрбияче утызлап баланы карап та бетерә алмый, димәк, игътибары җитми. Кай очракларда әти-әни белән тәрбияченең аңлашуы да җитми. «Берәр проблема булса, әти-әниләр, тәрбиячегә түгел, хәтта бакча мөдиренә дә әйтеп тормыйча, РОНОга йөгәргә, – ди Надежда. – Проблеманы урында да хәл итәргә була бит югыйсә. РОНО нишли инде? Хәл итү, тикшерү өчен кабат безгә җибәрә. Бакчада балаларны яратмаган, аларны кыерсытырга гына торган әлләкемнәр эшли дип уйлап ялгыша ата-аналар. Монда очраклы кеше озакка кала алмый. Бу шундый жир – эшене чын күңелдән яратмасаң, сабылларга карап яшәү көче алмасаң, монда бер көн эшли алмыйсың. Дәрәс, килгәли андыйлар, әмма бер-ике айдан китәргә мәҗбүр була.

Укытучылар кулында Премьер-министрның төшенә дә кермәгән хакимлек бар.

У. Черчилль.

Баласын бакчага әзерләүче әти-әниләргә киңәшәм шул: балагызның үзенчәлекләре, холык-фигыле, яраткан уеннары хакында тәрбияче белән ачылып сөйләшегез. Өйдә һәм бакчада тәрбия алымнары уртак булса, баланың үзенә дә җайлырак. Тәрбияче бертөрле сөйләп, бала өйдә икенчә ишетсә, тәрбиянең бөтенлегә югалмый нишләсә?» Тагын ни җитмиме? Бала өчен иң мөһиме, иң әһәмиятлесе – аңа әти-әнисенәң игътибары җитми. Үрнәк алырдай күркәм геройлар җитми. Хәзерге заман баласының уйнаган уеннарын карагыз сез: монстрлар, хәшәрәтләр, роботлар...

...Балалар бакчасы, андагы сабыллар турында сәгәтләр бусе сөйләргә эзер Надежда-Надия. Эшенә чын күңелдән бирелгәнлек галәмәтедер инде бу. Эш-эш дип дөньясын да онытып җибәрәргә мөмкин ул. Ә бит өйдә аны ире, кайнасы, яшелчә бакчасы, гитарасы, һәм бәйли башлаган кофтасы көтә. «Ел хатын-кызы-2014» конкурсының Казанда узачак финалы көтә. Надежда Иمامетдинова, абыйсы Бари Сөләйманов кебек үк, быелгы бәйгенең Алексеевскийда узган төбәк турында катнашып, «Язмышым – һөнәр» номинациясендә җиңүче булды. Өмет дип аталган теге шәм янганда Надежда беркайчан да ярты юлда тукталып калмаячак. Ул шундый Кеше!

«ЖИНМЭСӘМ, ЙӨРМИМ ДӘ!»

ӨЗГӘЛӘНЕП,
МӨКИББӘН
КИТЕП КЕМ
ТУРЫНДА
ӨЙТӘДЕР ДИП
УЙЛЫЙСЫЗ
АНЫ?!
ӘЛБӘТТӘ
ИНДЕ,
МАЛЛАРЫ
ТУРЫНДА...

Мәдинә АВЗАЛОВА

Кичәнең иң кызган чагында гына сәхнәдә ул күренде. Өстендә – ап-ак халаты, кулында – ялтырап торган ак чиләге. Аның сәхнәгә килеп чыгуы да башкаларныкына охшамаган иде. Ул: «Ямансулап болыннарны буйлама, / Оныткандыр инде диеп уйлама...» – дип күкрәктән чыккан яңгыравык-калын тавыш белән җырлап җибәрде. Залда утыручылар, тын калып, аңа текәлде.

Җыр дәвам иткән ике-өч минут эчендә без дә, уебыз белән аңа ияреп, басу-кырларны иңләгәндәй, балачагыбызга кайтып, авыл урамнарыннан яланаяк йөгереп узгандай булдык. Җыр кинәт өзәлде. Ә ул шундый ук күтәренке рухта сөйли башлады. «Мин инде менә 40 ел фермада сыер савам», – дигәч, халык гөрләтеп кул чапты. Яраткан эше, яраткан һөнәре аны авылының горурлыгы, мактанычы иткән. Аның гомер юлы да, хезмәт юлы да бер сукмактан уза.

«Ел хатын-кызы. Ел ир-аты: хатын-кыз карашы» республика бәйгесенә зона ярышында, «Язмышым – һөнәрем» номинациясенә яшен булып килеп чыгып, йолдыз булып балкыган бу ханымны, чыгышын тәмамлауга, җиңеннән эләктереп алам.

– Ой, – ди ул, кулларын бала-чага сыман артка яшереп. Аннары, уңайсызланып китеп, яргаланып беткән кытыршы учларын шундук миңа суза.

Янәшәдә гөҗләп тормыш кайный: ак ефәк күлмәкләрдән ак күбәләкләргә охшап калган нәни кызчыклар; затлы-матур күлмәкләреннән арлы-бирле йөрәнгән яшь туташлар; ханымнар; «каушадым әле» дип, сәхнәгә чыгарга кыймый торган ак яулыклы әбиләр...

«Ак барс» холдинг компаниясе агрофирмасының алдынгы сыер савучысы, «Татарстанның атказанган терлекчесе», Татарстанның Авыл хужалыгы һәм азык-төлек министрлыгы, район хакимияте дипломнарына, кыйммәтле бүләкләргә лаек булган, гомерен үзе яраткан хезмәткә багышлаган, һөнәре чын мәгънәсендә аның язмышына әверелгән Кайбыч районының Хужа Хәсән авылы кызы Елизавета Бартязова белән сөйләшүне башлап җибәрүгә, бар дөньямы онытам.

«Фермага качып төшә идем»

– «Җаным-тәнем белән фермага ябештем», алайса, дим, бая сөйләгәннәрен искә төшереп.

– Шулай булды шул... Бәләкәйдән сыер саудым. Без гаиләдә ун бала үстек. Әни гел авырды. Шуңа эшнә бүлешеп эшли торган идек: кем идән юа, кем су ташый, кем мал карый... Ә мин – сыер савам. Тугыз яшьләр тирәсе булгандыр миңа ул чагында. Ябештем бит шуларга, – ди ул, янә яраткан сүзен кабатлап. – Шуннан китте инде... Әниемнең сөңлесе Лиза апаның фермага җыенуын көтеп кенә торам да артыннан чыгып чабам. Кечкенә идем әле, Лиза апаның мине аласы килми: «Дәресеңне хәзерлә», – ди.

Мине ияртмәс өчен арткы урамнан йөри. Ә мин урам уртасыннан йөгәрәм. Фермага аннан алда барып утырам. Аннан кул селтәде: «Йөр лә, зинһарым, туйгач, туктарсың», – диде. Ә мин туймадым, киресенчә, малларымнан башка яши алмаска әйләндем. Менә хәзер дә үзем монда, уем – алар янында. Вакытында ашарларына салдылармы икән, асларын чистарттылар-юындырдылармы икән?

– Юындырдылармы?! – дим, аңламыйча.

– Мин аларны көн саен «мунча кертәм» бит, – ди ул җитди итеп. Кыргыч алам да, жылы су белән ышкый-ышкый юам. Күзлек кебек чиста булалар. Койрыкларына кадәр чистартам, аннары йоннарын җәелдереп җибәрәм, күрсәң, – ди ул бөтенләй хисләренә бирелеп. – Терлекне аны тоярга кирәк. Кул жылысы булырга тиеш. Болай да хәзер бөтен эш механикалаштырылган, тәймәләргә генә басабыз. Кулдан эш төштә, кыскасы... – ул канәгать елмая.

– Сыер саву аппаратлары кайткач, рәхәтлеккә тиендек дип, сөенгәнсездер?

– Ой, – ди ул тагын, – сөендек тә, көендек тә. Эшләп киткәнче, авыр булды. Җилененә эләктереп кенә куябыз, төшә дә китә, төшә дә китә... «Әйдәгез, кызлар, кул белән савабыз, җәфаланмыйк әле», – дим. Өйрәттеләр аннары безне. Җан рәхәтә дибез хәзер.

40 ел стажлы сыер савучыдан: «Арыдым, инде китәрмен...» – дигән сүзне көткән идек.

Георгий Осипов җитәкчелегендәге 16 авылны берләштергән өлегә агрофирма районда беренчеләрдән санала. Бар яңалыкның иң элек аларда сыналуы бер дә гажәп түгел. Районда житештерелгән продукциянең 50 проценты алар өлешенә туры килә икән. Терлек саны да елдан-ел арта бара, мал ашату ягын да үзләре чамалый, үзләре үстерә дип әйтүем. 2200 ләп савым сыеры гына бар аларның. «Төркемнән көненә уртача 600 литр сөт савып алабыз», – дип сөйләгән Елизавета Бартязова 40 ел эшләү дәверендә мондый казанышларга ирешкән хәтерләми дә. Ул бүген көненә 20 баш түгел, 50 баш сыер сава.

Елизавета Михайловна пенсия яшендә булса да, эшеннән китү турында башына да кертә карамый. Бу хакта сүз чыккач, ул кырт кисә: «Балаларым кебек бит алар миңа», – ди. Авыл татлы йокыда чагында – төнгә икедән торып фермага йөгәрүе, кеше әле йокыдан уянып кына килгәндә, эшен бетереп, ике-өч сәгәткә генә өенә кайтып, «тиз генә ашарга пешереп» килүе, аннан соң янә фермага чабуы турында ул шундый тәмләп, яратып сөйли ки, ирексездән уйлап куясың: чыннан да, кая әле аңа эштән китү?!

– Кызлар миңа: «Бер авырып та караганың юк бит сиңең, Лиза апа!» – диләр. Эш яшәртә мине, дим.

Шулай дигәч, алар көлә. Чыны шулай бит. Син әйт менә, – ди ул миңа сораулы карашын текәп, – бер айлык балаңны ташлап эшкә чыгар идеңме?! Юк, чыкмас идең... – ди ул, жавапсыз калуымны күреп. – Уңдым мин эштән...

«Сөт сава торган аппаратларга ияләшү кыен булды. Әйдәгез, кул белән генә дим... Тәки өйрәттеләр бит».

«Кайнанам шәп!»

– Ә гаиләдән? – дим, һаман эше турында сөйләп утырган әңгәмәдәшемә.

– Гаиләдән дә. Гомере фермада узган кешенең нинди шәхси тормышы булсын инде, дисеңме?! Мин унсигезем тулар-тулмас кияүгә чыккан кыз. Бу мәсьәләдә хәтта апаларымны уздырдым, – ди дә яңгыратып көлөп жибәрә. – Өлгердем, барына өлгердем. Әле дә хәтердә, 8 нче сыйныфны тәмамлап, Казанда – сәүдә училищесында укыган чагым. Ә Юра армиядән кайткан гына иде әле. Ул миңа озак уйларга вакыт бирмәде: «Әйдә, Лиза, өйләнешик, болай йөрмик», – диде. «Әйдә!» – дидем. Бер-бер арты өч балабыз туды: олысы Николай – инженер, Себердә яши. Уртанчы кызым Лена да шунда – банкта эшли. Ә кечесе – Казанда. Алисам гаиләсә белән ялга гел кайтып йөри. Хәзер без өйдә өчөү калдык: картым да, кайнанам. Ирем – лаеклы ялда. Эшләгәндә миннән кимен куймады. Ул хужалыкның алдынгы механизаторы булды. Ялда, дим дә, өйдә эш житәрлек. Минем бит өйгә кайтып кергәнем дә юк. Өйдәге эшләрне ул

алып бара. Көн саен минем белән бер мәртәбә фермага төшөп менә. Бик булыша миңа: малларның астын чистарта, сыерларны юганда жылы су китереп тора.

Ә кайнанасы Елизавета Константиновнага тиздән 90 яшь тула икән, килене, шаяртып, без ике Елизавета дип сөйли:

– Минем кайнанам мировой ул! Аның 7 баласы, 40 оныгы бар. «7 июльдә юбилеен үткәргәгә жыенабыз. Украина, Крым, Чаллы, Себер буйлап таралышкан балалары, оныклары... барысы да төп йортка кайтачак. Ул бик акыллы, сабыр, дәрәс карчык, – ди Елизавета килең. – Без өйләнешкәндә кайнанама 50 яшьләр тирәсе генә булгандыр. Ирем әйтте шул чагында: «Син, әни, эшләмә инде. Ашарга пешереп, безнең эштән кайтканны көт!» – диде. Ул риза булды. Аннары гомер бусе безне көйләде, безнең жайда торды. Балаларымны бер айдан ул карый башлады, чөнки мин эшкә чыктым. Балалар мәктәпкә киткәч, хәтта, жыелышка да ул йөрдә. Яннарына утырып, дәрәсләрен хәзерләтте. Шуңа күрә балалар да аның өчен үлөп торалар. Хәлебезне белешеп шалтыратканда беренче сүзләре дә: «Әби ничек?»

Их-х, матур итеп жырлап булмады, әллә нәрсә дулкынландым шунда, – ди ул, үткәннән бүгенгә вакыйгаларга кайтып. – Мин жырларга, биергә яратам. Кызлар хорга чакыра. Барыр идем, китә алмыйм дигәндәй, сыерларым жибәрми, аларга гына жырлармын инде, – ди ул, күзләреннән хәйләкәр очкыннар чәчеп.

Һәр эшкә: «Булдырабыз аны», – дип керешкән хезмәт ветеранының жиңеп чыгуына бер дә гажәпләнмәдек. «Жиңмәсәм, йөрмим дә мин аны», – ди бит әнә үзе дә...




Фото «Кайбыч таңнары» газетасы архивынан алынды

ЖӘМГЫЯТЬ



■ Татарстан Президенты Рөстәм Миңнеханов Казан Кремленең Тантаналар залында ветераннар-га «1941—1945 еллардагы Бөек Ватан сугышында Жиңүнең 70 еллыгы» юбилей медальләрен тапшырды. Медаль алучылар арасында Советлар Союзы Герое да, сугыш һәм хәрби хезмәт, тыл ветераннары да, фашист концлагерьлары, Ленинград блокадасы аша узучылар да бар.

■ 2015 елның I яртыеллыгына газета-журналларга язылу буенча «ТАТМЕДИА» ААҖ конкурс комиссиясе «Язылган өчен Iрад» конкурсына йомгак ясады. Төп приз — Айпад — Актаныш районы Иске Байсар авылыннан Ямиев Ринатка тапшырылды. Ул беренче яртыеллыкта 5449,58 сумлык «ТАТМЕДИА» ААҖ басмаларын яздырып ала. Азнакай районынан Шәйхуллова Миләүшә һәм Гыйләжөв Илдус, Чиләбе өлкәсеннән Салихов Нәркис — цифралы фотоаппарат белән бүләкләнде. Беренчеләрдән булып язылу квитанцияләрен жибергән 50 кеше кызыксындыру бүләкләренә лаек булды. Узган еллар белән чагыштырганда, конкурста катнашучылар саны быел ике тапкырга арткан.

МӘГАРИФ

■ 2013–2014 елларда мәгариф өлкәсендә зур нәтижеләргә ирешкәне өчен илнең иң яхшы 500 мәктәбе билгеләнде. Алар арасында Казанның тугыз уку йорты да бар. Татарстан буенча аларның саны — 17. Бу мәктәпләр — БДИ күрсәткечләре, Бөтенроссия мәктәп укучылары олимпиадалары нәтижеләре буенча алдынгылар дип табылды. Ө 131 нче лицей Россиянең иң яхшы 25 мәктәбе исемлегенә кергән.

■ Чаллыдагы 36 нчы инновацион технологияләр лицей-интернатының «Золотая горка» командасы Мәскәүдә узган VII «Робофест» робототехник Бөтенроссия фестивалендә ике бронза медаль яулады. Беренчесе — машина төзелеше производствосы өчен житештерү-технологик линияләрне эшләгәннәре, икенчесе биремнәрне тиз үтәп чыкканнары өчен тапшырылды.

■ Укытучыларның һәм укучыларның Туфан Миңнуллин исләгенә багышланган II Республика конференциясенә старт бирелде. Ул язучының ижади мирасын киңрәк өйрәнү һәм популярлаштыру максатыннан уздырыла. 12 мартта Татарстан районнарыннан килгән мәктәп укучылары Фатиха Аитова исемдәге татар телендә белем бирүче 12 нче гимназиядә чыгыш ясап. Халыкара театр көнендә жиңүчеләрне бүләкләү тантанасы көтелә.

МӘДӘНИЯТ

■ 20 мартта К. Тинчурин исемдәге Татар дәүләт драма һәм комедия театрында «Авыл кызы» Бөтенроссия бәйгесенең финалы узачак. Аны Бөтендөнья татар конгрессы Башкарма комитеты белән берлектә «Сөембикә» журналы оештыра. Ө 3 мартта Казан Кремленең «Манеж» күргәзмә залында «Сөембикә» журналы укучыларына таныткан хатын-кызлар ижатына багышланган күргәзмә ачылачак. Алар арасында — рәссамнар, зөркәнчеләр, күн бизәү һәм чигү осталары.



■ Казан туризм өлкәсендә беренче тапкыр федераль грант отты. «Гажәеп Казан» велосипед маршруты проекты РФ мәдәният министрлыгы тарафыннан вело һәм жәяүлеләр маршрутлары буенча уздырылган Бөтенроссия конкурсында жиңеп чыкты. Әлеге проектны тормышка ашыру өчен федераль бюджеттан 15 миллион сумлык грант тапшырылачак.

■ Г. Ибраһимов исемдәге Тел, әдәбият һәм сәнгать институты галимнәре «Татар әдәбияты тарихы» сиез томлыгының беренче ике томын киң жәмәгәтьчелек игътибарына тәкъдим итте. Моңа кадәр 1980 елларда чыккан алты томлыктан аермалы буларак, яңа басмалар чорлар шаукумын исәпкә алып, фәнни ачышлар белән баetylган.


КОТЛЫЙБЫЗ



■ Әнкара шәһәрәндә Төрки дөньяның 23 массакүләм мәгълүмат чаралары журналистарына «Төрксой»ның дәрәжәле премиясе тапшырылды. Бүләкләнүчеләр арасында Татарстаннан «Татар-информ» агентлыгы күзәтчесе Люция Камалова һәм журналист, жәмәгәт эшлеклесе Римзил Вәлиев тә бар.

СПОРТ

■ Казанның Идел буе физик культура, спорт һәм туризм дәүләт академиясендә нәфис гимнастика буенча Россия беренчеләгенә ярышлар уза. Анда илнең 11 федераль округыннан 100 гә якын 15 яшькәчә иң көчле гимнасткалар чыгыш ясай. Казанда оешкан жыелма команда нәфис гимнастика буенча Европа чемпионатына китәчәк.





ЖАН ӨЗДЕРГЕЧ МОҢ БУЛЫП...

Без кемнәр? Каян киләбез? Нинди өмет-хыялларны жылкән итеп чорлар-еллар кичкәнбез? Үз халкының чыгышы, тарихы, үткәне, бүгенгесе хакында уйланган һәркемне кызыксындыра торган сөаль-сораулар ич болар! Әлбәттә, каян килүбез, бигрәк тә кая баруыбыз хакында фәһемле фикер йөрткәндә тарих сәхифәләренә мөрәҗғәгать итү мәслихәт. Әйттик, Фукска!



ч йөз ел элек буйсындырылган Казан татарларының чит халыклар басымы астында, руслар арасында таралып яшәп тә, үзенчәлекле үз милли йөзләрен, борынгыдан килгән гореф-

гадәтләрен, әхлак сыйфатларын югалтмый саклай алулары күзәтүчән этнограф игътибарына лаек, — дип язып калдырган табиб, ботаник, этнограф, тарихчы, медицина докторы, профессор Карл Фукс. 1823–1829 елларда ул Казан университеты ректоры була. Немец галимненең фикерләре, татарларга биргән бәясә ике йөз елдан соң да искерми, күңелне жылытып тора. — Әдәп-әхлаклы, йорт жанлы татарлар диннәре, чыгышлары белән горурланалар, — дип дәвам итә ул. — Алар шат күңелле, кунакчыл, шөһрәт сөючән, чиста-пакъ, көмеш яратучан, мәҗрифәткә тартылучан, эзләнүчән. Үзара дус-тату, сәүдәгә күңелләре ята. Эш сөючәнлек, әзрәк мактанчыклык та хас аларга. Хатын-кызлар йорт-жирләрен тәртиптә, чиста тота. Икмәк пешерергә осталар. Алардагы кебек куе, төмле каймак бүтән бер жирдә дә юктыр. Татар кызлары кул эшенә бик оста. Тукуылган ашъяулык, сөлгеләрненең бизәкләре гажәеп нәфис. Читтән килгән кеше Казан татарларының кайберсе европалылардан гыйлемләре булуын күреп хәйран кала. Укый-яза белмәгән татар исә үзен якташлары хөрмәт итәсенә ышана алмый. Шуңа күрә һәр ата баласын укытып кеше итәргә, дини тәрбия, гыйлем бирергә, укырга-язарга өйрәтергә тырыша.

Безнең халыкның иң яраткан мәкале: «Авызың тулы кан булса да кеше алдында төкермә», дигәнәдер, мөгаен.

Ихтимал, Германиядән килгән, рус һәм хәтта татар телләрен дә су кебек эчкән, Идел буенда яшәүчеләрненең тормыш-көнкүреше белән фәнни максатларда житди кызыксынган галимгә күбрәк мәҗрифәтле, алдынгы карашлы татарлар белән аралашу насып булгандыр. Хәер, без шундый, мондый дигәндә... Жәлилчеләр, әсирлектә жәзалап үтерелгән милләттәшләр язмышы искә төшсә гажәпме?! «Татарлар елмаеп үлделәр» дигән шигырендә Шагыйрь халыкның холкын-йөрәген ача да сала ич әнә: «Читләр алдында елмаеп, / Коръән алдында елап...» киткән ич алар да.

* * *

Әгәр үткән гасырда ижат иткән шагыйрә ижатына күз салсак... «Дөньяга килдем ирекле, хөр булып, шат кыз булып, / Алды язмыш хөрлегемне, үтте гомерем хур булып. / Хөрлегемне алдылар миннән, богаулап кулларым. / Кайтмады хөрлек кире, үтте гомерем кол булып. / Азмы яшә түктәм, ялындым, хөрлегемне бирче, дип, / Кире кайтты тавышым жаннар өздәргәч моң булып».

1914 елда басылып чыккан «Татар кызы» дигән бу шигырьненең авторы — Заһирә Байчурина. Кем соң ул Заһирә Байчурина, нигә шулкадәр моңлы соң аның йөрәк тавышы диярсез? Шигырь бит ул күңел халәте, жан-бәгырьдән ургылып чыккан хисләр өермәсе. Халыкның уй-хисләре, кичерешләре җырларында, бәет-шигырьләрдә чагылыш табуы берәүгә дә сер түгел.

Заһирә Байчурина минем якташым. Дәрәс, үзе исән чакта аның белән күрешү-аралашу насып булмады. Әгерҗе районы Тирсә авылы мулласы Гали хәзрәт

гаиләсендә 1890 елда дөньяга килә Заһирә. Аңа өч яшь тулганда әтиләре үлеп китә. Әниләренә – дүрт кыз бала белән тол калган хатынга тормышның очын-очка ялгаулары бер дә жиңел булмагандыр. Йортта ир заты калмагач, аларга имана жире дә тими. Дәрәс, әнкәләре аштан-ашка бөлеш ашап йөргән абыстай гына түгел аларның, заманасы өчен гыйлемле: кырык ел буе кыз балалар укыткан укытучы ул. Заһирә дә башлангыч белемне башта авыл мәктәбендә, әнкәсеннән ала. Ә унбер яшендә аны атаклы Мөхлисә Бубый житәкләгән кызлар мәктәбенә укырга бирәләр. Тирсә белән Бубый арасы егерме биш чакрым чамасы, өйгә кайтып йөрү, йорттан ризык, һичьюгы бәрәңге булса да алып килү турында хыялланасы да юк. Яшәргә кирәк. Хәлләрәк гаиләдән чыккан кызларга вак-төяк хезмәт күрсәтеп, уку авыр бирелгәннәренә дәрәс әзерләргә булышып тамагын туйдырырга мәжбүр була ул. «Ятим кыз балага тормышның әчесен-төчесен шактый татырга туры килде ул елларда», – дип яза әле соңрак, үзенә «Тәржемәи хәлендә». Шунысы куаныч, Бубый кызлар мәктәбе һөнәр бирә: укытучы-мөгаллимәләр әзерли. Кызлар, укып бетергәч, балалар укытырга хокук бирүче таныклык алып чыга.

Унбиш яшьлек Заһирә Байчурина 1905 елда туган авылына мөгаллимә булып кайта. Әмма кыз баласының аң-белемгә сусавын күреп, авылга гыйлемле мөгаллимә кайтканга сөенүчесе генә бик аз булган заман шул бу. «Кыз бала – кеше кешесе. Барыбер кияүгә китәсе. Әлеф-би-тисине белсә, шул житкән. Язу таныса, егетләргә хат яза башлар. Кирәкми аңа уку», – дип аяк терәп укытырга каршы торучысы күпме?! Крестьян балаларын жыеп юк-бар бәягә сабак укытырга алынган яшь мөгаллимә янына алай да авылдашлар эзне суытмый. Кичләрен солдат хатыннары ирләренә хат яздырырга, читтән бәхет эзләгән туганнарына сәлам юлларга кемгә барсыннар? Аңа – авыл укымышлысына киләләр! Зар-моңнарын сөйләп эчләрен бушаталар. Теге яки бу фажигале вакыйгага багышлап «бәет тә әйттерәләр» әле. Менә шул чорда Заһирәнең күңелендә кайнаган уй-хисләрен шигырь калыбына салу теләге туа да инде. Ул күп укый, Тукайны, Мәжит Гафури әсәрләрен ярата, үзе әйтмешли, «күңел күзә ачыла». «Гафуриның «Яшь гомерем» мәжмугасын укып, беркемнән дә җавап ала алмаган фикерләремә теләктәшлек таптым». Гафурины ул, хөрмәтләп, гомер буе үзенә остазы, укытучысы санаячак.

1907–1914 елларда башта Уфада башкорт кызлары приютында, аннары Пермь шәһәрәндә күбрәк эшче балаларын укыта. Эшчеләр арасында яшәү, аларның авыр хезмәтен, кызыксыз, ярлы тормышын күрү аңарда гадиләрне кызгану, аларга теләктәшлек итү теләген көчәйтә. Күңелендә кайнаган шул хисләрен шигырь юлларга салудан үзгәрә юаныч таба. Шуңа да аның бу чор ижатында татар хатын-кызының хокуксызлыгы, язмыштан зарлану мотивлары өстенлек итә. Гомерен ул игелекле эшкә – татар балаларына аң-белем таратуга багышларга карар кыла. Һәм чыннан да кырык ел буе укытучы булып эшли, әмма икенче канаты – ижат эшчәнлегә дә гомерлек юлдашына әйләнә. Беренче

бөтендөнья сугышы башлангач, чарасызлыктан кан қоярга мәжбүр булган ватандашларының сугышка нәфрәтен чагылдырган әсәрләре «Сөембикә» журналында бер-бер артлы басыла башлый. Ә революциядән соң, татар телендә газета-журналлар чыга башлагач, шагыйрәнең үткен, хисле шигырьләре матбугатта аеруча еш күренә. Ул, Пермьнән торып, Мәскәүдә һәм Казанда чыга торган газета-журналларга актив языша. Шигырьләренә күбесенә «Татар хатыны» имзасы куя. 1918 елда Пермьне Колчак гаскәрләре басып алгач һәм активистларны кулга алып җәзалап үтерә башлагач, ул әүвәл Алабугага, аннан Казанга күченеп кайта. 1918–1925 еллар – шагыйрәнең ижаты киң колач алган дәвер. «Безнең юл» (хәзерге «Казан утлары») журналында, газеталарда аның зур сәяси вакыйгаларга – хөрлек, милли азатлык вәгдә иткән большевиклар хакимиятенә, кызыл сугышчыларга дан җырлаган әсәрләре басылып тора. Тигез хокуклылык, гаделлек идеяләре белән рухланып, яңа тормыш төзәргә керешкән хезмәт кешеләренә, бигрәк тә хатын-кызларның хыялдагы образын ижатында гәүдәләндерә. Ана, хатын-кыз образы гажәеп бер жылылык белән, тирән кичерешләр аша тасвирлана. Шагыйрә баштагы әсәрләрендә татар кызын кимсетелгән, дөнья баскан, ире өчен «ким кеше» итеп күзәлләсә, Октябрьдән соң ул инде ирләр белән бер сафта ил төзүче, яңа тормыш коручы, яңашәдәгеләргә киңәш бирүче, күңелә төшкәннәренә рухын күтәрүче итеп тасвирлана. 1919 елда дөнья күргән «Ил кызына» шигыре җете төсләр белән Заһирә Байчуринаның үзенә дә теләк-хыялларын чагылдыра: «Ялтырап чыксын жиһанга киң йөрәкле ил кызы; / Бу кара илне агартсын илнең изге йолдызы! / Тор! Уян! Бас син аякка, ал өләнне алдына! / Күп гомер уздырдың инде, үкенеп туганың!»

«Күтәр башың, турайт сының – син хатын-кыз!»

1922 елга кадәр язган шигырьләренә байтагы тупланган «Шигырьләр мәжмугасы» дигән җыентыгы 1923 елда басылып чыга. Шул ук елны бер бәйләм шигырьләре Фәтхи Бурнаш төзеп чыгарган «Көрәш җырлары» дигән җыентыкта да урын ала. 1959 елда «Ана сүзе» исемле китабы дөнья күрә. XIX йөз ахыры һәм XX йөз башында ижат иткән татар хатын-кыз язучыларының әсәрләре тупланган «Өмет йолдызлары» исемле күмәк җыентыкта да (1988) Заһирә Бурнашева шигырьләре урнаштырылган.

1935–1939 еллар арасында Заһирә Гали кызы Казанның район советында депутат була. Тормышының кырык елын укытучылык эшенә багышлаган тынгысыз йөрәкле шагыйрә гомеренең соңгы көннәренә кадәр (ул 1977 елның 26 декабрендә Махачкала каласында вафат була) бөтен көчен һәм тормыш тәҗрибәсен яшь буынны тәрбияләү эшенә багышлый.

Роза КАМАЛЕТДИНОВА



ПАРТИЗАН КЫЗ ЧӨЧКӨ

Чөчкө Миңнегали кызы Заһирова 1923 елның 21 июлендә Сарман районының Анак авылында туган. 1940 елда Чистайда урта мәктәпне тәмамлаган. Шуңа ук елны Мәскәү авиация институтына имтихансыз гына укырга кабул ителгән. Беренче курсны тәмамлап өлгөргән Чөчкө, үзе теләп, сугышка китә. Разведчик-диверсант буларак, 1941 елның октябреннән 1944 елның 20 июленә кадәр дошман тылында хәрәкәт итә. Аннары, сугыш тәмамланганчы Совет Армиясе сафларында була. Партизан кыз Чөчкө Заһированың батырлыгы Кызыл Йолдыз, II дәрәжә Ватан сугышы орденнары, I дәрәжә «Ватан сугышы партизаны», «Мәскәү оборонасы өчен» медальләре белән билгеләнә. Сугыштан соң, Мәскәү авиация институтын тәмамлагач, Чөчкө Заһирова озак еллар авиация заводында эшли, фәнни эш белән шөгыльләнә, институтта укыта. Ул 2013 елның 14 апрелендә Казанда вафат булды. Өтисе истәлегенә багышланган «На пути к твоей памяти» дигән китап язуны ул тормышының бер изге максаты итеп куйган иде. Яңа гына типографиядән чыккан китабын күкрәгенә кысып, Чөчкө ханым соңгы сулышын ала.

Чөчкө Заһирова белән мин аның вафатына ике ел кала танышкан идем. Батыр партизankanың сугышчан юлы хакында сөйләтү нияте белән өенә килгәч, ул кырт кисеп: «Мин ул хакта үзем китап язам. Китап чыкканчы баштан кичкәннәрәм минем серем булып торсын өле. Миңа ярдәм итәсез килсә, син миңа 16 нчы санлы машинка тасмасы табып бир», – диде. Машинка тасмасын табып илттем. Аңа бик куанды. Үзе инде бу вакытта почмакта торган компьютерга да сынап-сынап карап ала башлаган иде. Мөгаен, ул аны да буйсындыра алгандыр. Чөчкө ханым белән очрашуларда ул һаман сугыш юлларында хәбәрсез югалган өтисенә соңгы сугыш урынын табу, тапкач, аның исемен мәңгеләштерү мәшәкатләре хакында гына сөйләргә омтылды. Чыннан да, ханымның гражданлык каһарманлыгы да олы бөягә лаек иде. Өтисенә каберен эзләп тапкач, ул анда һәйкәл куйдырта, аннары, Моцартка ияреп, ун бүлектән торган Реквием иҗат итә. Яуда һәлак булган авылдашлары истәлегенә яңартылган Кырык Чишмә, Анак авылын төрөп алган алма бакчасы, Казандагы 70 нче мәктәп ишегалдында өтисенә сугышчан дусларына, 99 нчы мәктәп каршында легендар Зоя Космодемьянскаяга куелган һәйкәлләр...

Бу Чөчкө Заһирова кылган игелекле гамәлләрнең берәзәсе гына.

Инде, ниһаять, аның партизан юлы баян ителгән китапны кулыма алдым. Искиткеч китап. «Корыч ничек чыныкты», «Чын кеше», «Кигәвен» кебек китаплар белән янәшә торырлык, тәрбияви, мәгънәви китап яза алган Чөчкө Заһирова. Иң мөһиме – анда бернинди ялган, дәлилсез жөмлө юк. Ләкин бу китапның тиражы нибары 100 данә!!! Кемдер: «Акчасы йөз данәлек кенә булгандыр», – дигән жөмлө ташлады. Ояла да белмибез инде. Югыйсә Жиңгү көне төхетенә яшьлеген салган кеше бит ул!

Чөчкө Заһирова исемен халыкка якынайту өчен, шуңа – «На пути к твоей памяти» дигән китапның кайбер урыннарын тәрҗемә итеп, журнал аша сезгә тәҗдид итәргә булдык.

Асия ЮНЫСОВА

Көзге урманны яратмыйм

«Безнең институтны Алма-Атага эвакуацияләделәр. Ходай биргән форсаттан – броньнан мин файдаланырга теләмәдем. Туган илемнең башкаласы Мәскәүнең капкасын дошман шакый, һәм мин аны сакларга бурычлы идем. Фронтка китәргә, кулыма корал тотып сугышырга тиеш идем. Шәфкать туташы итеп кенә жибәрүләреннән шикләнеп, хәрби комиссариатка барып тормадым. Турыдан-туры Комсомолның Үзәк комитетына киттем. Анкета тутырттылар. Кичтән килергә куштылар. Мәскәү язмышы кыл өстендә торган көннәрдә барысы да тиз хәл ителә иде.

Кичтән мин инде түшенә Кызыл Байрак ордены таккан майор Спрогис каршында утыра идем. Минем анкетам белән танышкан, Спрогис (ул милләте белән латыш иде) болай диде: «Сезнең шәфкать туташы дигән хәрби белгечлегегез бар (курсларга йөргән идем), шул юлдан китсәгез, дөресрәк булмасмы? Разведкада бик авыр һәм хәтәр бит. Дошман тылында шартлату-разведка эшләре алып барырга туры киләчәк. Мәскәү янында дошман тора. Сезне үтерергә мөмкиннәр. Бик куркыныч безнең эш. Кат-кат уйлагыз». «Уйладым инде», – дидем. Аннары сөйләшсез беркадәр романтик төсмер алды. «Чәчкә дигән исем разведчик өчен түгел, башка исем табарга кирәк булыр». Мин үземә исем сайлаган идем инде: Рита – «Корыч ничек чыныкты?» романындагы кызның исеме. Бу исем Спрогиска да ошады.

Шулай итеп, 1941 елның 15 октябрендә минем сугышчан юлым башланды. Безне нибары биш көн укыттылар: винтовкадан, автоматтан атарга, разведка мәгълүматы туплау серләренә, мина кую осталыгына өйрәттеләр. 19-20 октябрдә төркемнәр оештырылды. 19 октябрдә минем янга уртачадан озынрак буйлы егет килеп басты. «Мин Боровиков, сезнең командирыгыз булам», – диде. Шуның белән шул. Ул командирларны да командалык итү осталыгына укытып тормаганнар иде бугай.

Соңгы ике көндә безне киендерделәр, корал бирделәр, биш көнлек азык тоттырдылар. Киём дигәннән, кирза итек белән аяк чолгавы инде ул. Шәл белән бишмәт үзезбезнеке. Корал дигәннән, ике граната, наган, икешәр мина, һәм тагын әле мина өчен берничә запал... Безнең коралның иң хәтәре запал булгандыр. Мин аны бишмәтемнең эчке кесәсенә салып куйдым. Аз гына бәрелүдән дә запал бик тиз шартлый. Берничә килограмм шартлаткыч тол да алганбыз икән әле. Шуларны салгач, биштәрнең авырлыгы ун килолап булгандыр. Шулай итеп, без, өч төркемнең разведчиклары, дошман тылына үтеп керергә эзер идек. 9903 нче гаскәр составындагы өч төркемнең сугышчылары – барысы 27 кеше Мәскәү өлкәсенең Можайск шәһәре тирәсенә тәгаенләп чыгып киттек. Безне тугызар кешелек өч төркемгә бүлделәр. Фронт сызыгын гаскәр разведкасы ярдәмендә кич соң гына кичтек. Фронт сызыгы дип йөртелгән урын тар гына буйурман. Кайдадыр еракта туплар шартлый. Әмма без кичкән урында тыныч иде. Буйурман беткәч, гаскәр разведкасы безгә имин юл

теләп, кире борылды. Немец тылында без үзезбез генә калдык. Ачык урыннан бара башладык. Көн болытлы булса да, яңгыр яумый иде. Иртәнгә кадәр бардык шулай. Аннан ял итәргә туктадык. Шунда ук йоклап киткәнбез. Тик безнең йокыны ату тавышлары бүлдә. Безгә төбәп аталар иде бугай. Пулялар баш өстендә генә сызгырып үтә.

«Башларыгызны күтәрәсе булмагыз!» – диде командир. Беренче атыш вакытында ук төркембез сибелеп китте. Атыш тынган, киткәннәрнең кире борылып килгәннән көтеп алдык. Тик барыбер ике кешебез әйләнеп килмәде. Пулемет утына дучар булган сирәк урманлыктан алдагы куерак урманга 300 метрлап ара бар иде, аны йөгереп узарга тырыштык. Алай да урман авызына кереп барганда тагын атыш башланды. Шул урманда төн үткәрдек.

Икенче көнне иртән житәкчебез Боровиков мине үз янына дәште. Алдында карта ята. «Рита, сиңа разведкага барырга туры килер, – диде ул. – Кызыл бишмәт киеп килгән кызларны жибәреп булмый бит инде. – Эңә теге авылның исемен белеп кил. Алайса, без адашырбыз. Әгәр авылда немецлар булса, аларның санын, гаскәр төрен ачыкла». Мин командирга наганымны, запалларны калдырдым да беренче разведкага киттем. Берәр чакрым барганнан соң, урман бетте. Каршымда, уйсулыкта авыл жәйрәп ята. Авыл өч яктан урман белән уратылган. Күзәтә башладым. Бер урамлы авылда йөзләп йорт санадым. Немецлар бар иде. Алар күп иде. Сөйләшкәннәре миңа кадәр ишетелеп тора. Курыктым, ләкин авылга керергә кирәк иде. Мин киттем. Тәвәккәлләп, бер өйнең бәрәңге бакчасына илткән сукмактан атладым. Жилкапканы ачып, ишегалдына кердем.

Ишегалдында бер төркем немецлар шаяра-көлә юынып яталар иде. Минә күрмәделәр дә бугай. Кара син боларны, үз өйләрендә кебек кыланалар! Аларның әрсезлеге миңа көч бирде. Шакып-нитеп тормый гына өйгә кердем. Урта яшьләрдәге хатын миңа сәерсенеп карап тора, ә мин аңа үз әкиятен сөйлим. Имеш, адашканмын, окоп казыган жирдән Истра шәһәрендәге тутама кайтып барам. Юлны белмим, кебегрәк.

Апа миңа мичтә пешкән ике бәрәңге бирде. «Кит тизрәк, өй саен биш-алты немец тора. Тиздән бөтен бәрәңгене ашап бетерәләр инде», – диде. Әһә, димәк, бу авылда биш йөзләп немец тупланган. Гаскәр төрен чамалаган идем инде. Авыл исемен дә белеп алдым. «Берүк, бәрәңге бакчалары аша йөрмә. Атарлар. Немецлар партизаннардан бик курка. Төнгә авыл тирәли сак куялар. Аллаһ юлдашың булсын!» – дип озатып калды мине игелекле хатын. Мин безнекеләр янына исән-имин кайтып життем.

Моннан соң да әле Боровиков мине күп мәртәбәләр разведкага жибәрде... Тик берьюлы ул үзе дә югалды. Командир югалганчы күпер шартлатырга барганыбыз хәтердә. Мин запал биреп тордым. Күперне күккә очыргач, калган миналарны алып, таш юлга таба киттек. Шунда мин үз кулларым белән беренче миналарны урнаштырдым. Аннары запалны салдым да сөгәтә меха-

низмын көйләп куйдым. Сәгать текелдәгән арада минаны туфрақ белән яшердем. Аннары икенче минаны куйдым... Үзөбөз ераккарак киттек тә ни булырын көтеп тора башладык. Мотоцикл үтте, мина шартламады. Тиздән йөк машиналары күренде. Бер-бер артлы ике шартлау ишетелде. Өченчесе... Сакта калган Боровиков безнең янга йөгереп килде: «Заһирова куйган миналарда ике машина, Юшина минасында бер машина шартлады», – дип хәбәр итте ул. Немецлар эзгә төшкәнче качарга ашыктык.

Бу минем беренче имтиханым иде. Канәгать калган идем бугай. Дошман тылына мин бит фашистларны үтерү нияте белән барган кеше. Ул беренче заданиедә немецлар кинәт ата башларлар да мина минем кулда чагында ук шартлар дип нык курыкканымны хәтерлим. 1942 елның жәендә бер чатырда йоклаган, бер котелоктан ашаган, дошман басып алган Белоруссия жирләре буйлап йөзләрчә чакрымнарны бергә атлаган Паша Целуйконың ягымлы йөзө күңеләмдә яңара. Ул иң оста шартлатучыларның берсе иде. 14 мәртәбә шартлату операциясен менә дигән итеп башкарып чыкканнан соң, унбишенче заданиенә үтәгәндә һәлак булды. 1944 елның жәе житкәч, инде безнең гаскәрләр Белоруссия жирләренә аяк баскач бит әле – шунысы бигрәк аяныч. Аягын гына табып күмдек.

Үлемнәрнең төрлесен күрдем. Бервакыт Мәскәү тирәсендә заданиедән кайтып киләм. Урман бетте дә алдагы авылга кердем. Аңынчы бик озак авылны күзәтеп тордым. Тормыш әсәре сизелми, хәтта этләр дә өрми. Бердәнбер урамнан атлыйм. Бер кеше очрамай. Урамның азагына килеп чыккач кына аңлап алдым. Монда сугыш булган. Авыл читендәгә берничә йорт жимерелгән. Куаклыкта, күптән түгел генә казылган окоплар янында безнең солдатларның үле гәүдәләре ята. Якын килеп карагач, котым очты: бер генә дә бөтен гәүдә калмаган иде. Башлар, аяклар, куллар ята... Кешеләрнең йөзләре танымаслык хәлгә китерелгән. Безнең сугышчылар соңгы сулышкача сугышып үлгәннәр иде. Авыл кешеләре, мөгаен, урманга качып калганнардыр. Ә фашистлар Мәскәү тарафына киткәннәр булып. Бу үлеләр тавы – сугышның рәхимсез чырае мине гомер буге эзәрлекләр. Сугыш юлларында үлем белән күп мәртәбәләр очраштым. Минем кулымда көрәштәшләрем жан бирде. Алар кичергән газаплар мине әле дә өрнәтә. Болар барысы да аннары. Әлегә без Можайск шәһәрненнән төньяктарак урманда торабыз.

Тугыз кеше өч төркемгә бүленеп, ягъни өчәр-өчәр булып, әрәмәлектән зур урманга таба чабып үттек. Нигә көн яктысында эшләткәндер инде моны командир – әле булса да аңлый алмыйм. Үзе беренче төркемдә китте. Мин икенче төркем белән идем. Безгә ата башладылар. Көч-хәл белән урман авызына килеп життек. Шулай да егетләрнең итегеннән этләр каптырып алгалады. Бер егет этнең авызына винтовка түтәсе белән бәрәп котылды. Эт, шыңшый-шыңшый, хужалары янына чабып китте. Без тизрәк урманга чумдык. Немецлар да берәздән кире киттеләр. Инде алгы төркем белән киткән

командирыбызны – Боровиковны көтәбез. Килешенгәнчә, сызгыргалап алабыз. Юк, килмәде командир. Соңгы өчлек тә безнең янга чыга алмады. Командирыбыз нилектән безне ташлады? Мин бу хакта гомер буге уйландым, җавап таба алмадым. Ике урман арасын кичкәнче мин Боровиков яхшы командир дигән уйда тора идем.

Төнне ылыс түшәп кундык. Ашарга беткән иде инде. Шартлаткычлар да бетте. Өчөбезгә өч мина бар. Карта, компас ише әйберләр дә юк. Бу өч минаны без таш юлга куярга булдык. Мин үземдәгә гранаталарны да миналар янына салырга булдым. Көчләрәк шартласын! Егетләр дә шулай эшләделәр. Ераграк киттек тә көтәбез. Тиздән ике шартлау ишетелде.

Инде тамак ягын кайгыртырга кирәк. Мин, төвәккәлләп, бәрәңгә басуы эзләп киттем. Ике чакрымнар баргач, уңышы жыеп алынган басуга килеп чыктым. Кырый-дарак казылмый калган рәтләр бар икән. Кулларым белән чокый-чокый бер биштәр бәрәңгә жыеп алдым. Мин әйләнеп килгәч, аны көлгә күмеп пешердек.

Кире кайтыр якка борылырга, юлны чамалар өчен разведка ясарга кирәк иде. Командир булып калган Вересов якындагы авыл аша турыдан үтәргә тәкъдим итте. Мин каршы идем, тыңламады. Имеш, финнар белән сугышканда авыл аша йөргәннәр, берни булмаган. Кердек авылга. Немец патрульләре күренде. Таныш сүз яңгырады: «Халыт!» Безне фаралар белән яктырттылар. Атмыйлар әле. Вересов уңга омтылды. Читәнгә үрмәләргә азапланганын гына күреп калдым. Патруль аның артыннан ташланды. Без Данилкин белән сулга ыргылдык. Фаралар яктыртып туктаганчы жиргә сеңеп тордык. Фаралар сүнгәч, күпер астына ташландык. Безнең арттан ата башладылар. Күпер астыннан шуышып чыгып, үр өстенә үрмәләдек. Бу үр буйлатып тар тимер юл үтә икән. Аны да шуышып үттек. Теге якта тирән чокыр башлана. Чокыр төбеннән пычрак су ага. Немецлар безне югалттылар, әмма эзләүдән туктамадылар. Чокыр төбеннән шуышып бара торгач, цемент заводына килеп төртелдек. Үзөбөз дә цементка батып беттек. Чокыр заводның теге ягында дәвам итә икән. Шул якка омтылдык. Тик... безне патруль каршылап торган булып чыкты. Без каптык!

Шушы хәлиткеч мизгелдә Данилкин бер карарга килде: «Рита, мин үзем генә чыгам. Икәү булсак, партизаннар дип уйларлар, атарлар. Курыкма, мин сине сатмам. Өкрәк генә артка таба шуыш. Мин винтовкамны суга ташладым». Юаш кына булып күренгән 18 яшьлек егет әсир төшәргә китте. Аның: «Мин үзем генә, үзем генә...» дип кабатлаганын ишетеп тордым, һәм чарасызлыктан чокыр төбәндә елап яттым.

Ялгыз калдым. Бу каһәр төшкән урыннан ераграк китәргә кирәк иде. Чокыр төбеннән шуыштым да шуыштым. Чокыр юлга килеп терәлде. Әле караңгы иде, ләкин юлның аръягында урман барын абайладым. Гәрчә бу бөләкәй урман тыныч урын булып чыкмады. Ул һәр яктан немец танклары белән урап алынган иде. Шулай булса да, урман мине коткарды. Урманга житкәч, ике

йөз метрлап эчкә кердем. Киң ябалдашлы чыршы төбөндө коры урын таптым. Экреләп һушымны жыеп, өс-башымны караштыра башладым. Тәмам цементка пычранып беткән идем. Аяк чолгауларын алыштырдым. Пычрак чолгауларны яңгыр суында юдым. Көч-хәл белән бишмәтемне чистарттым. Итекләремне юдым. Аннары коралымны карарга керештем. Наганым балчыкка батып беткән икән. Аны сөрткәләп, кабат кобурага салдым да чыршы астына куйдым, өстен коры ылыслар белән капладым. Торып торсын әле. Битләремне сөрткәләдем, көзгемнән карадым. Бер-ике сәгать үткәндер.

Ни белән генә мәшгуль булсам да, шушы ике көндө баштан кичкән фажигале хәлләр тынгылык бирми. Бер яктан караганда, хәрби хезмәтем уңышлы гына башланып киткән кебек иде. Авылга разведкага әйбәт кенә барып кайттым, күпер шартлатуда катнаштым, миналар куеп машиналар шартлаттым... Кызганычка каршы, фажигале хәлләр күбрәк икән шул: төркемебез таркалды, иптәшләрем, бәлки, һәлак булганнардыр. Ни генә булмасын, мин бит әле һаман 9903 санлы диверсия-шартлату частенең сугышчысы булып калам. Димәк, мин илбасарларга каршы көрәшкән дөвәм итәргә бурычлы. Ничек көрәшсәң икән уйлармын әле. Карарым нинди генә булмасын, миңа көнчыгышка таба барырга, үзбезнең базага әйләнеп кайтырга кирәк. Ләкин моның өчен иң элек бу урманнан чыгарга кирәк. Сак кына йөрөп, урманның тирә ягын күзләп чыктым. Бөтен якта танклар. Димәк, биредә зур гына танк часте урнашкан. Йөзләп танк санадым. Урманның көнчыгышка ачылган тарафында гына танклар юк. Аның каруы, анда патрульләр йөрөп тора. Шул яктан юл да уза. Фронт сызыгын кичеп кайтыр юлымда мәгълүмат туплый барачакмын – шулай хәл иттем. Димәк, миңа урманнан чыгарга кирәк.

Мин берәр сәгать юлны күзәтеп тордым. Ара-тирә йөк машиналары уза, кайвакыт кешеләр дә күренгәли. Аларны патруль туктатып тикшерә. Фронт сызыгына кадәр 60 чакрымлап бардыр дип уйлыйм. Һәр авылда диярлек немецлар, юлларда патрульләр. Мин наганны калдырырга булдым. Урманнан корал тотып чыгу үлемгә бәрабәр. Наганымны коры чүпрәккә төрөп, күмеп куйдым. Эзләп килермен әле. Икенче адым – урманнан чыгу. Патрульләр юк вакытны чамаладым. Можайск ягынан ике хатын килә иде. Тиз генә шуларга иярдем. Исәнләштем. Алар миңа сөенделәр дип әйтә алмыйм. Үземнең моңсу әкиятенә сөйләргә керешкән идем, берсе тиз туктатты: «Без мондый тарихларны күп ишеттек инде. Сиңа бездән ни кирәк?» – диде. Мин, мескенгә сабышып, гафу үтендем. «Берүземә генә куркыныч, немецлардан бик куркам, юлны белмим. Бәлки, миңа сезнең белән бер яккадыр», – дидем.

Бу хатыннар белән мин ике юл чатына кадәр бардым. Аннары алар миңа көнчыгышка юлны күрсәттеләр. Исемнәрен сораша-сораша авыллар аша үтәм. Патрульләр туктата, капшый, аннан жибәрәләр. Авылларның берсендә куна да калдым. Өенә теләр-теләмәс кенә керткән хатын минем әкиятенә тыңлап та тормайды.

Туеп беткәннәр инде. Алай да юынгычка су салып юындырды, чуеннан бәрәңгә ашатты. Сорамасам да, разведчик өчен кызыклы бик күп нәрсәләр хакында сөйләде. Мин һәр мәгълүматны башыма сәңдерергә тырышам. Фронт сызыгын ничегрәк кичү хакында да сүз башладым. Хатын миңа алга таба юлдан бармаска кушты. Цементка каткан чөчләремне юдыртты. Иртән мине озатып калды. Ул күрсәткәнчә, урман аралатып китеп бардым. Тик, кызганыч ки, урман юллары мине фронт сызыгына якынайтмады. Сазлыклы урман аша бару тәмам йончытты. Шул заманнан мин көзгә урманны яратмас булдым. Минем сугыш юлларым башлана гына иде әле. Алда бик авыр көннәр булып, әмма шул көннәр арасында мине шушы урман юлы китергән дүрт көн аерым бер урын били. Монда немец хәрби частенең штабында эшләп алу да, концлагерьда булу да, аннан качу да бар. Мин ул көннөрдә яшәү белән үлем арасында булдым. Разведчик сыйфатында кыйммәтле мәгълүматлар туплай алу кадәресең бәхеткә санадым үзе. Ул көннөрдә минем белән булып узган вакыйгалар кеше ышана торган түгел иде.

Асия ЮНЫСОВА тәржемәсе.
(Дөвәми киләсе сәндә.)



ТИРӘКЛӘР

(Баллада)

Рәсимә
ГАРИФУЛЛИНА



Имәннәрне ирләр белән тинләп,
Йөртә халкым йөрәк түрөндә.
Сабырлыгын шул имәннәр белән
Чагыштыра гомер-гомергә.

Имәннәр күк иде алар да нәкъ,
Кырык бернең жәе житкәндә.
Ил өметте, киләчәге иде –
Бөтен эшләр шушы жилкәдә...

Берәм-берәм түгел, төркем белән,
Хәбәр килде бөтен авылга.
Ирләр кирәк иде яу кырына –
Дошманнарга каршы барырга.

...Каенлыдан чыгып китте алар,
Утыз берәү иде – ат өсте.
Хатыннарның кайгы яшен сөртеп,
Юатырга теләп, жил исте.

Кыр капкасын чыккач, аттан төшөп,
Тын калдылар бермәл барсы да.
Кочагына яшь тирәкләр тотып,
Авил карты чыкты каршыга.

– Күңел сизә, бик зур афәт килә,
Көрәш авыр булып, балалар.
Утыртыгыз шушы тирәкләрне,
Сезнең ядкаръ итеп карарлар.

Йөрәкләрдә кан-яшь дөрләгәндә
Шуңа карап сагыныр аналар.
Озак көтеп хатлар килмәсә дә,
Өмет хисе белән янарлар...

Киң күкрәкле, нык бөдәнле ирләр
Тыңладылар олы карт сүзен.
Тып-тын гына агач утырттылар...
Инсан йөрәкләре бик түзем.

Сүзсез генә чокыр казыдылар,
Туган жир бит, газиз, кадерле.
Әллә инде казыдылар алар
Үзләренә дигән каберне.

Яуга киткәннәрнең төсе булып
Тезелеп калды япъ-яшь тирәкләр.
Аксакаллар намаз укыдылар:
Дога булсын диеп теләкләр.

Утыз бере бергә чыгып китте,
Утыз бере кире кайтырмы?
Утыз бер төп тирәк утырып калды...
Барысы да тоташ кайгылы.

Китсәләр дә төркем-төркем булып,
Берәм-берәм килде хатлары.
Киткәннәрнең утыз бере түгел,
Унбише дә кире кайтмады.

Жанны сызып, ят конвертлар килде,
Фронттагы хәлне сөйләргә.
Алар белән яман хәбәр килде,
Кайгы килде ятим өйләргә.

– Яуда башын салды, – дисәләр дә,
Өмет рухы барыбер сынмады.
Сагынуга түзә алмаганнар
Тирәкләрне кочып елады.

Ә тирәкләр яшәү вәгъдә итеп,
Яз житүгә яфрак ярдылар.
Толлар күңеленә дөва булып
Бөреләргә өмет салдылар.

Тылдагылар барсына да түзде:
Ач килеш тә иген иктеләр.
Фашистларны жиңеп
кайтсыннар дип,

Күпме михнәт, газап чиктеләр.

Алар гына ачка интекмәсен,
Башкайлары гына сау булсын.
Газизләре илгә Жиңү яулап,
Исән-имин кайтыр яу булсын!

Барысы да кайта алмады шул,
Кабул булмадымы теләкләр.
Якыннары өзелеп көтсәләр дә,
Шаулап үссәләр дә тирәкләр.

Имәннәр күк ирләр төсе булып,
Калды бары шушы тирәкләр.
Утыз бере бергә искә төшөп,
Сулыгып-сулыгып куя йөрәкләр.

Утыз бердән өчәү кайтты алар,
Аяксыздан-кулсыз – гарипләр.
Имән төсле ирләр иделәр бит...
Жаннары бар кем соң гаепләр?

Аяксыздан-кулсыз булсалар да,
Жаны иде алар авылның.
Батырлыкның зур үрнәге иде,
Кайтавазы үткән давилның.

Яралары тынгы бирмәделәр –
Кайтканнар да мәңгелеккә күчте.
Ачы югалтулар артты бары:
Алар китте, тирәкләре үсте.

Һәм тирәкле зиярәт кыла торган
Изге жиргә калды әйләнеп.
Картлар килеп дога кылган чакта,
Яшьләр куйды чәчәк бәйләме.

Кем үтсә дә баш киemen салып,
Сәлам биреп кала тирәкләр.
Бу тирәкләр тере һәйкәл бүген,
Сезне сагынып шулдый, егетләр.

Нәкъ имәннәр төсле иде алар,
Кырык бернең жәе житкәндә.
Бөтен авыл озатып калган иде
Яу кырына чыгып киткәндә.

Кырык бердә чыгып киткәннәрнең
Бик күпләре кире кайтмады.
Көрәшләрдә башын салган ирләр
Ватан исемен, данын яклады.

СӨЕНЕЧКӘДЕР ОЧЫНАМ...



Эльвира
САФИНА

* * *

Күзләрең карыйм –
Салкын...
Кайчан гына иде –
Төпсез ялкын.
Сүзләрең дә никтер
Хиссез...
Аңлаша идек бит
Сүзсез.
Сөю чәчкәбез ник
Иссез?
Мәхәббәт калганга
Төссез?
Яшим шулай
Төссезлектә...
Хиссезлектә...
Әллә ничек –
Көйсез...

Иң зур бәхет

Тоеп яшим әти-әни яратуын,
Илһам алам күреп таң атуын.
Яшәү көче бирә сине яратуым,
Моннан да зур бәхет
бармы жирдә тагын?

Тормышыма мәгънә өсти
якыннарым,
Өметләрем, борчуларым,
шатлыкларым.
Тоеп яшим янәшәмдә сөю барын,
Моннан да зур бәхет
бармы жирдә тагын?

Матур уйлар уйлап,
моң жырларым жырлап,
Илләр-жирләр гизәм,
яшим өмет белән.
Ләззәтләнәм күреп
жиһан матурлыгын,
Моннан да зур бәхет
бармы жирдә тагын?

Күбәләкле яшьлек

Балачакның матур жәйләренен
Бүтән инде әллә ямьнәре?!
Кулларымда кипкән кыр чәчөгә,
Иренемдә жиләк тәмнәре.

Күбәләкләр генә һаман шулай,
Куна чәчәкләргә чәчәктән.
Алып килгән сыман куаналар,
Кайнар сәлам безгә яшьлектән.

Гомерләренен жәе генә түгел,
Була икән язы, көзләре.
Жәйдә генә түгел, көзләрдә дә
Шаулап чәчәк атсын гөлләре.



Лилия
ФӨТТАХОВА

Нигә сүзләр?!

Каләмемне алдым, куйдым бүген...
Куйдым... алдым...

Телем – ярлы.
Вакланмасмы хисләрем дип,
Уйга калдым.
Үжәт акыл дилбегәне йомшартты да –
Сулу алдым –
Дөнья шулкадәрле гүзәл икән!
Хәйран калдым!
Сөю көен көйли жаным –
Нигә сүзләр?!
Күңел багым уртасында –
Синең эзләр.

Керфегемә Төн эленгән

Керфегемә инде
Төн эленгән...
Айдан төшкән
Өлгер Зөһрә-кыз
Бер әкият сөйли
Моңлы көйгә.
Ул әкият –
Сөю турындагы –
Синең турындагы татлы төш.
Бүген Көнәм
Синсез төссез иде,

Төнәм якты итте тулган Ай:
Йолдызларны
Бераз читкә этеп,
Күктән сукмак салып
Килгән ул
Һәм Төш элгән керфек очына.
...Бер тамчы яшь
Тәгәрәде биттән.
Сөенечкәдер ул –
Очынам...

Туй

Мәхәббәт тажын кидерә
Сөйгәннәр сөйгәнә.
Шаһинә тәхетә әзер
Сөйгәннең йөрәгендә.

Татлы төшнең дәвамы ук
Яратып, назлап дәшү.
Якты хисләр танго бии
Үз телендә серләшеп.

Мәңге дәвам итәр кебек
Төшле-өнле бу халәт.
...Бүген – бер өйдә туй гөрли,
Өй түрендә – мәхәббәт.

Сиптем – жыям

Сиптем – жыям уйларымны,
Сүттем – жыям.
Көйсезен дә, көйлесен дә
Бергә куям.

Минем уйлар – минем язмыш –
Үрелеп бара.
Асыллары тыйнаграк,
Чүбе – сара...

Башсыз җайдак чагым була –
Көчсез чагым.
Йомычкадай алып китә
Көчле агым.
Ишкәкләрне – уйларымны
Кулга алсам,
Офыкларны күреп алып,
Ишәм тагын.

Мин – иясе уйларымның,
Мин – хужасы.
Ничек сызсам сызымымны –
Шул буласы.



Гүзәл ӘДНӘМ

СӘЙДӘ, СЫЕРЧЫК ҺӘМ ЯЗ

(хикәя)

Сәйдә әнисенң күлмәк итәгенә сарылды:

– Әни, ими бир!

Сания дерт итте, томырылып кызчыгына төбәлдә:

– Тагын, тагын кабатла!

– Ими бир!

– Бирәм, бирәм, балам. Ник бирмим, ди!

Кызын житез генә алдына алып, кабалана-кабалана изүен чиште:

– Кызымның теле ачылган! Үскәнем бит ул минем!

Сәйдә исә йомшак жылы күкрәккә борынын төртте. «Тик әбисе генә сизмәсен!

Тагын ачулануы бар! Кичә дә әнисенә эләкте...»

... – Тагын имезәсеңме?

– Әз генә булса да эченә сөт керсен дим...

– Дүрт яшен тутыра лабаса. Имезмәсәң дә була... Сине кызганып әйтүем лә...

Чыкмаган жаның гына калып бара, тәмам күлгәгә әйләнгәнсең лабаса!

– Ашарга бигрәк берни калмады бит, әнкәй. Ярый әле, бәрәңге коткара.

– Сыерыбыз исән-имин бозауласса, рәтләнеп китәрбез, Алла боерса.

– Сыер бозаулаганчы гына имезим инде... Күп калмады бит...

Шундый тәмле ими белән сыер арасында нинди бәйләнеш булуын Сәйдәнең нәни йөрәге һич кенә дә төшенеп житә алмый, ул жылы рәхәтлеккә изрәп, әнисенә сыена.

«Әби генә сизә күрмәсен!»

Сизмиме соң?! Ни арада ишетүе дә, ни арада килеп тә житүе. Тик, нигәдер, ачуланырга уйламый үзе. Тешсез авызын ерган да, әллә нигә кеткелди шунда:

– Сөбханалла-машалла! Кызыма сыерчыклар тел алып килгән түгелме соң?!

Әнисе дә шат. Сәйдәне тагын да кыса төшеп, борын очыннан үбеп алырга да өлгерә:

– Үзе, үзе сорады. «Ими бир әле», – ди бит. Маясмага (Маһиәсма) бик ачуым килгән иде.

«Дүрт яшен тутыра бит инде. Ул кызыгыз ник сөйләшми суң? Әллә телсезме?» – дигән була. Нишләп сөйләшмәсен, ди? Сыерчыкларны көткән ул, имә, кызым!

Сәйдә бер генә мизгелгә имүдән бүленеп, алсу иреннәрен жәйде:

– Сы-ер-чык...
– Сөбханалла! «Сыерчык», – ди! Дөрөс итеп өйтүөн күрчө!

Сөйдөнөң теле ачылу сугыш сөрөме каплаган күнөлсөз йортны ямьлөндөрөп жибәрде...

...Атна-ун көн дә узмагандыр, әбисе, Сөйдөгә тел алып килгән сыерчыкларны мактый-мактый, кызчыкка әллә никадәр сүз өйрөтөп тә өлгөрдө. Сөйдә инде өй эчендөгә һәрнәрсәне дә исеме белән өйтә. Өстәл, сәке, мендәр, юрганнарға әбисенөң төртөп күрсөтүе була, хәзер чатнатып өйтеп тә бирә. Әбисе аны гел мактый:

– Минем кызым сакау түгел, – ди.

Сүзләр шундый күп икән! Яңалары көннән-көн өстәлөп кенә тора. Бик матурлары, өйтергә рәхәтләрә, тәмлеләрә бар.

– И-пи... И-пи.. И-пи-и-и-и...

Сөйдә бу сүзне бигрәк тә якын итә. Өйтүләрә бигрәкләр дә рәхәт инде... «И-пи-и-и-и» дип, иренмичә суз да тор. Кичен, өстәл янына утыргач, әбисе шүрлектәге ак төргөктән берәр телем ипи биреп тә куйса! Дөрөс, ул ипи телеме шундый юка, ике читеннән ике кулың белән тотмасаң, авызга китергәнчә сыгылып-сынып куюы да бар. Ипи бик сирәк эләккөнгә яратадыр инде бу сүзне Сөйдә. Ә менә әнисенөң ипигә бер дә исе китми. Үзенә тиешле сыныкны да ашап бетерми әле ул, өч баласына бүлә дә бирә. Ул бәрәңгене якынак күрә шул. Әбисе белән дә гел сөйлөшөләр, Аллага шөкер, шушы бәрәңгә кышны чыгарды, диләр...

Сөйдә инде кышны да белә, тик бәрәңгә ул кышны каян чыгарды икән? Менә анысын әлегә аңлап житкерми. Әнисе беләдер инде. Сорарга иде дә... Әнисен сирәк күрә шул ул. Сөйдә йокыдан торганчы ук, әллә нинди бер «калхуз» дигән жиргә чыгып киткән була. Анысы тагын нәрсәдер – күргәнә юк. Өстенә кияргә бишмәте булсамы? Әнисе артыннан шыпырт кына барып, теге «калхуз»ны әллә кайчан карап кайткан булып иде.

...Ә урамда әле суык. Анда – кар. Ап-ак кар. Ишегалдында – сыер. Сөйдә инде анысын да белә. Әбисе аңа сыерчыкны да күрсәтте. Сыерчык кара икән. Тик Сөйдөгә дип алып килгән теле генә күренми. Кайчан бирер икән Сөйдөгә ул бүлөген?

Абыйлары Зариф белән Закирга рәхәт, ичмасам. Бишмәтләрә булгач, урамга чыгып, рәхәтләнеп уйныйлар. Закир абыйсы төгәри генә карда, бүреге булмауга да исе китми аның. Әбисе үзенөң башлыгын кигертә дә, өстеннән шөлән урый да куя.

– Колак туңмаска шөп була, – ди.

Ишегалдында шундый рәхәт икән! Абыйлары уйнаганда, Сөйдә төрөзә төбеннән төшми дә. Их, бишмәте булса!

– Кар – йомшак, тәмле, – ди Зариф абыйсы.

Өбигә күрсәтми генә, Сөйдәне дә кар белән сыйлыйлар. Бик матур икән шул. Үзе – ак. Үзе – түгәрәк. Бәрәңгә кебек. Үзе салкын тагын. Сөйдә яңа уенчыгын бик ошатты. Туйганчы уйнарга иде исәбе. Тик югалтты

шул. Эзләп-эзләп тә карады, таба гына алмады. Ә Зариф белән Закир шаркылдый гына. Әллә алар яшереп куйды микән?

Беркөнне өйдә икәү генә утыралар иде, төрөзәдән кемнеләр күрөп, әбисе «ах!» итте. «Сине ялгыз калдырып булмас», – дип, Сөйдәне ашыга-кабалана шакмаклы зур шөләнә төрдә дә, култык астына гына кыстырып, урамга чыгып та йөгөрдө. Бөтен битен каплаган шөлнә аралап, тирә-юньгә туйганчы күз салырга да өлгөрмәде Сөйдә, күрше Маясмаларның түр сәкеләренә бастырып та куйдылар үзен. Ә Маясма әби, таяклы бер абыйны кочаклап алган да, елый да елый. Аңа Сөйдөнөң әбисе дә кушылды. Елыйлар икәүләшөп.

Алар елаша торды, ә Сөйдә бик ныгытып теге абыйны күзәттө. Әллә нинди сәер абый икән бу. Аягы никтер берәү генә аның. Икенчә аягын әллә бозау чөйнөдө микән? Сөйдөнөң әбисе чүпрәктән бер курчак тегөп биргән иде. Үзләрә күрмөгөндә, юньсөз бозау курчагының аягын чөйнөп өзгән. Йөри хәзер аяксыз булып.

Кара, кара, бу абый «көртөчкә»дөгә өтигә охшаган түгелме соң? Башындагы бүреге, озын бишмәте дә нөкә шуныкы кебек. «Өтиөң кайда?» – дип сорасалар, гел шул «көртөчкә»дөгә абыйны күрсөтә Сөйдә. Закир белән Зариф: «Бөзнөң өти нимөсләрнө кыйный!» – дип мактаныша. Мөгаен, шул үзөдөр. Бу абый – минем өтидөр!

– Өти-и-и-и!

Барысы да аңа борылып карады.

– Ул синең өтиөң түгел! Минем өти!

Почмак якта тагын берәү барлыгын Сөйдә шунда гына күрөп алды. Буйга Сөйдәдән берәз калкурак, күлмөгә дә аныкыннан матуррак кызның йөгөреп килүө булды, Сөйдәне төртөп тә екты.

– Ул бит минем өти!

– Чү-чү, Нәсимә кызым, нишлөвөң бу?

Теге абый Сөйдәне торгызды, үз янөшөсөнә сәкөгә утыртты.

– Кайтыр, Алла бөерса, кайтыр. Менә сугыш кына бетсөн, синең өтиөң дә кайтыр.

Капчыгын актарып, нәрсәдөр эзлөдө. Тапты, ахрысы, Сөйдөгә сузды. Әллә кар инде? Үзе ак.

Сөйдөнөң үзен мактатасы, күп белүөн күрсөтөсө килөп китте:

– Бу – кар! Кар ак! – дидө ул.

– Бу – шикәр, балам. Аша, тәмлө ул.

Каты, ак өйбөрнө авызына капты Сөйдә, тешләрә белән кетөрдөттө. Бөтен авыз эчө тәмлө рәхәтлөк белән тулды. Сөйдә бәрәңгенә дә, ипине дә белә. Сыер бозаулагач, сөтнө дә туйганчы эчөп карады.

– Ши-кәр... Ши-кәр...

Каралө, «шикәр» – бигрәк матур сүз икән бит! Бик матур һәм тәмлө сүз!

Икө кызый, Нәсимә белән Сөйдә, чырык-чырык килөп, шикәр кетөрдөттө. Абый гына, никтер, көлмөдө, башын чайкап, уфтанып куйды. Әллә елый да инде? Мөгаен, аның бозау чөйнөгән аягы авыртадыр.

...Сәйдәнең әтисеннән тагын хат килде. «Язлар житкәч, кайтырмын, дип язган», – ди әнисе.

Ул язлар кайчан житә икән? Тизрәк кайтсын иде инде. Беркөнне әбисе әйтә: «Яз да килде», – ди. Сәйдә дә үрелеп-үрелеп тәрәздән карады. Шул килгән язны күрәсе килде аның. Ә тышта беркем дә юк иде. Анда – кап-кара. Шикәр кебек ак кар да әллә кая киткән. Тагын теге шикәр искә төште. Бигрәк тәмле иде шул. Нәни генә булса да, барысына да житкән иде: Закирга да, Зарифка да, әнисе белән әбисенә дә.

Закир «кәртчекә»гә бармагы белән төртә дә:

– Әти кайткач, миңа үзенәң бүреген бир, – дип мактана.

– Ә миңа – каешын! – дип аны да уздырып кычкыра Зариф.

– Миңа шикәр апкайта, – ди Сәйдә. – Ак шикәр... Кар кебек...

...Закир абыйсының бүрек юклыгына әллә ни исе дә китми хәзер – яланбаш кына жилдәртә.

– Урамда – жылы! – ди ул.

– Яшел чирәм чыккач, тыштан да кермәссең инде, рәхәтләнәрсен уйнап, – ди әбисе тәрәзә төбәндә утырган Сәйдәгә. – Сыерчыклар да бала чыгара башлаган әнә.

– Сыерчык, сыерчык! Миңа апкилгән телең кайда? Бир инде!

Сәйдә аларга тәрәзә кага.

Көннәр үтте. Сәйдәнең сүзләре арта барды. Ишегалды да хәзер – ямь-яшел чирәм. Ялантәпи йөгәрсәң дә, берәү дә сүз әйтми, әби дә ачуланмый. Рәхәтләнәп уйна гына! Ишегалды дөньясы тагын да кызыграк икән. Монда тавыклар чүпләнә. Бер, ике, өч, дүрт, биш! Биш тавык һәм бер өтәч! Сәйдә инде санарга да өйрәнәп килә. Аларның ике кызыл, өч ак тавыклары бар. Әбисе шулай ди. Сәйдә тагын саный башлый:

– Бер, ике, өч, дүрт тавык!

Яннарында өтәчләре кукраеп йөри. Ә бер тавык кайда соң?

– Кыт-кыт-кыт-кытак! Кыт-кыт-кыт-кытак!

Тәки эзләп тапты Сәйдә качкын тавыкны. Лапас почмагындагы үрелгән ояда утыра икән бит. Тавык оядан чыгып китүгә, Сәйдә шунда үрелде. Караса – шаккатты! Никадәр тәти! Шундый матурлар! Үзләре ап-ак! Үзләре түгәрәк! Аның мондый тәтиләренә әле беренче генә күрүе иде! Күр әле әбисен, Сәйдәгә уйнарга да бирмәгән шуны.

Бер тәтине күлмәк кесәсенә шудырды, башкаларын итәгенә жыйды. Рәхәтләнәп уйнасын әле бер! Тик тәтиләргә әллә нишләп ямьсезләнәләр, Сәйдәнең кулын юешләп пычратып бетерәләр. Ул учларын бер-берсенә ышкый, теге ябышкак юештән арынмакчы була...

– Сәйдә, чукынмыш, нишләвең ул? Ничә күкәйне харап иткәнсең бит, жүнсез! Күкәй налугыннан котылам дип торганда гына...

«Күкәй налугы?» Тагын бер яңа сүз!

Бераздан Сәйдәне чоланга алып керде ул. Исән калган өч күкәйне кәрзин төбәнә салды. Шундый матурлар! Рәхәтләнәп уйна гына. Тик ярамый шул. Ул күкәйләренә

сугыштагы әтиләргә жибәрәләр икән. Көчле булсыннар, нимесләренә жиңсеннәр, тизрәк өйгә кайтсыннар, дип.

Яңа сүзләренә күп ишетте ул көнне Сәйдә. Ул тәтиләренә тавыклар ясый икән бит! Менә кызык!

– «Кү-кәй!» «Тавык күкәе!»

Ипи, бәрәңгене пешергән кебек, күкәйне дә пешерәләр, ашыйлар икән лә! «Күкәй ашаган кешегә күкәй кадәр көч керә», – диде әбисе.

– Әби, күкәй тәмле буламы?

Әбисе никтер дөшмәдә, Сәйдәнең битен-кулын юды, дөшми-тынмый гына өстенә чиста күлмәк кидерде.

Ә Сәйдәнең беләсе килә бит.

– Әби, күкәй шикәрме ул?

Әбисе һаман дөшми. Соңрак ул кемнәрдәдер ачулана башлады.

– Нәләт суксын шул сугышны! Нимес дигән мәлгуньне жир йотсын!

– Әби, күкәй бик тәмлемә? Шикәр кебекме?

Әбисе кәрзиндәгә күкәйләренә алды, үзе авыз эченнән нидер сөйләнде:

– Күкәй налугы дип инде... Бетмәс сугыш булмас ла... Күкәй налугы, имеш...

Шактый кыштырдады карчык, самавыр капкачын бер ачты да бер япты, чыра теләп, ут кабызды. Инде самавыры кайнап, чәй эчәбез, ахрысы, дип торганда, өстәлгә өч күкәй куйды:

– Ашагыз, балалар!

Үзе, кабаланып, намазына утырды. «Йә Ходам, ярлыка мине!» – дигән сүзләре ишетеләп-ишетеләп китте.

Закир белән Зариф мондый затлы ризыкның төмен онытмаган икән, куанышып чыр-быр килделәр.

– Минекә – зуррак!

– Юк! Минекә! – дип бәхәсләшеп тә алдылар, аннан, күкәй тотып, урамга чаптылар.

Сәйдә күкәйне тешләп тә, ялап та карады, ашый белмичә шактый изаланды әле. «Катылыкка шикәр кебек икән дә, тик, нишләптер, тешләп булмый үзен». Шунда гына аны әбисе күрәп алды.

– И-и-и юньсезләр, сеңелләренә күкәй әрчеп тә бирмәгәннәр... – дип сөйләнә-сөйләнә, медер-медер догаларын укып, күкәйне чистартты да нәни кызның кулына тоттырды. Күзләре, никтер, яшьле иде аның.

Моңарчы татып карамаган, үзгә бер тәм Сәйдәнең авызын рәхәтләндерде. Ипигә дә, бәрәңгегә дә охшамаган иде бу тәм. Шикәр дә түгел! Әнисенә имие кебек тәмле икән ул күкәй. Сәйдәне тагын шунысы шаккаттырды: ак күкәй эчәндә сары түгәрәк тә бар икән бит! Анысы тагын да тәмлерәк!

Күкәй сарысын учына кысып, Сәйдә урамга йөгәрдә.

«Күрсен әле Нәсимә дә. Күрсен дә шаккатсын әле! Икәү бергә ашасыннар әле күкәй сарысын! Нәни булса да, икесенә дә житәр әле!»

Тик Нәсимәне сыйларга өлгәргәдә ул. Капканы ачуга, аңа ике апа белән бер абый очрады. Әллә



Рәсем: Наталья Васильева

кунаклар киләме? Шундый зур, симез абыйга килеп тә бәрелде Сәйдә.

– Ай-яй, кызу йөгәрә икән бу кыз!

Абый Сәйдәнең битенә текәлеп карады.

– Нинди тәмле әйбер ашадың? Бөтен авызың – сап-сары.

Сәйдәнең бүгенге яналыкны бу абыйга да әйтеп мактанасы килеп китте.

– Мин күкәй ашадым. Зариф абый да, Закир да ашады. Шундый тәмле!

– И-и-и, боларның күкәйләре күп икән, – дип кеткелдәде абый.

Сәйдәнең мактанасы килү теләге артты гына:

– Күкәй бездә – бер сандык! Мин кү-ү-ү-п итеп ашадым. Бер, ике, өч, дүрт, биш күкәй!

Сәйдә тагын да күбрәк итеп әйтер иде дә, тик бишкә кадәр генә саный белә шул.

Алар өйгә керделәр. Кунакларны күргәч, әбисе нигәдер каушады.

Абыйның тавышы да инде үзгәргән: усал, кырыс яңгырый. Дәфтәрен ачып, ниндидер язуларын актарды:

– Налукларыңны ник түләмисең? – дип әбисенә кычкыра башлады.

Әбисе каушады, бөтенләй кечерәеп, бөрешеп калды:

– Түлибез, түлибез, Алла боерса. Менә сыерыбыз яңа бозаулады, исән-имин үссен генә бозавы... Түләрбез, түләми ни... Менә тавыкларыбыз бишәү генә шул. Күкәй налугы...

Әбисе тагын нидер әйтмәкче иде, тик абый кеше тагын да ныграк кычкырды:

– Намаз карчыгы башы белән ялганлап торуйн күр әле! Налук түләми, күкәй ашап ятасыз, оятсызлар! – дип тагын әллә ниләр әйтеп бетерде.

...Кунаклар киткәч, әбисе бик озак сүзсез торды. Аннары яшләрән сөртеп, Сәйдәне кочаклап алды:

– Сугыш кына тизрәк бетсен иде... Күкәй ашаган кешегә күкәй кадәр көч керә, ди. Мин сиңа күп итеп күкәй пешереп бирермен, Алла боерса...

...Сугыш бетәргә дә әллә ни күп калмаган икән. Бу шатлыклы хәбәрне дә әбисенә Сәйдә житкерде. Кое янындагы хатыннардан ишетүе булды, бар көченә өйгә элдерттте.

– Әби! Әби-и-и-и! – дип кычкырды ул өйне яңгыратып.

– Әү, балам! Ни булды?

Сәйдә, көчкә тын алып, ярып салды:

– Сугыш беткән, әби! Тизрәк күкәй пешер!

...Язлар килә торды, китә дә торды... Сыерчыклар да әллә ничә рәт килеп, әллә ничә тапкыр бала чыгардылар. Тик әтисе генә, никтер, кайтмады аның. Күкәй ашарга да тиз генә насыйп булмады әле...

...Сәйдә үсте, матур кыз булды, аннан әни дә булды. Хәзер инде ул – үзе әби. Әллә нигә оныкларын күкәй белән сыйларга ярата:

– Күкәй ашаган кешегә күкәй кадәр көч керә, ди. Ашагыз, балалар, ашагыз!

...Ә малайлар бер-берсенә карап елмаеша. Аларның инде – үз сыерчыклары.

Урамда инде бүтән язлар...


Казанның Ботаника бакчасы илебездәге иң борынғы бакчаларның берсе булып санала. Аның кызыклы тарихы бар. Ботаника бакчасына нигез 1806 елда Казан университеты ишегалдында салына. Бакчаның беренче директоры профессор Карл Федорович Фукс анда экзотик үсемлекләр үстерү өчен теплица булдыруга ирешә. Вакыт узган белән бакча зурая, аңа бу кечкенә мәйдан җитми башлый. 1827 елда университетның ректоры итеп Н. И. Лобачевский билгеләнә һәм ул монда зур төзелеш башлап җибәрә.




Ботаника бакчасы урынына обсерватория төзү планлаштырыла, ә бакча өчен Кабан күле янында шактый зур җир участогы алына. Биредә тропик һәм субтропик үсемлекләр үстерү өчен зур оранжерея төзелә. Әкреләп бакча Россиядә иң зур бакчаларның берсенә әверелә. Узган гасырның ахырында биредә яшәгән бакчачы П. Н. Крылов эшләгән. Күпләргә ул атаклы ботаник-флорист буларак билгеле. Крылов бакчаның коллекциясен туплауга зур көч куя. 1885 елда Томскига киткәндә, ул үзе белән 700 данә кыйммәтле оранжерея үсемлеген дә алып китә, алар үз чиратында хәзер илдәге иң зур бакчаларның берсе булган Себер ботаника бакчасына нигез сала.

Гражданнар сугышы елларында бакчага шактый зур зыян килә. Ул дәрәсләр үткәрү урыны буларак файдаланылмый башлый, университет белән дә элемтә өзә. Андагы агачларны – 100 гә якын субтропик үсемлекне – бакча өендә яшәгән бер бакчачы, зур авырлыклар белән коткарып кала.





БОТАНИКА БАКЧАСЫ



Гражданнар сугышыннан соң, университетта С. И. Петяев җитәкчелегендә юннатлар түгәрәге эшли башлый. Энтузиаст студентлар бакчаны тернәкләндерү бурычын куя һәм 1926 елның җәендә бакча яңадан үзенә капкасын ача. Бу датаны бакчаның яңа туган көне дип тә атарга мөмкин. Шул ук вакытта түгәрәкчеләр туган якны өйрәнү музеенда хәзерге зоопаркның нигезен тәшкил иткән җанлы почмак булдыралар. Җәнлекләргә урын җитми башлагач, яшь зоопарк ботаника бакчасы территориясенә урнаштырыла. Шулай итеп, 1931 елда яңа учреждение – Казан зооботаника бакчасы булдырыла. Бөек Ватан сугышы елларында бакча тагын зур сынаулар кичерә. Әмма юкка чыкмый, халык тырышлыгы белән сакланып кала. Сугыштан соңгы елларда бакчаның оранжереясе яңартыла, аны төрле җирләрдән кайтарылган экзотик үсемлекләр белән тулыландыра башлыйлар. Хәзерге вакытта Казан ботаника бакчасы үсешен давам итә. 1911 елгы күрсәткечләр буенча, оранжереядә меңнән артык экзотик үсемлек булуы билгеле.



Казандагы яңа зоопаркның проекты.

Материаллар И. А. Черновның «Ботанический сад Казанского университета от Фукса до наших дней 1806–2006 гг.», Р. Я. Гыйльметдиновның, А. В. Малевның «Казанский зооботсад история создания ботанического сада» хезмәтләреннән һәм Казан зооботаника бакчасының рәсми сайтынан алынды.

Бүгенге көндә оранжереядә 5941 экзотик үсемлек саклана. Аларның 500 ләп төре ябык җирдә, ә 200 дән артыгы ачык бакчада күрсәтелә. Агачларның 20 төре Кызыл китапка кертелгән. Узган гасырда утыртылган экзотик үсемлекләрнең беркадәресе бүгенге көннәргә кадәр сакланган. Ботаника бакчасына килүчеләр маниок, бругмансия, мирсина, эписция, шинус, маньчжурия чикләвге, себер эрбете, амур сирене, магнолия, лимон, анар, инжир, кипарис, самшит, кофе агачы, драцена, абага, кактус, гасыр ярымнан артык яшәгән пальмаларның трахикарпус төрен һәм башка күптөрле үсемлекләрне очрата, алар белән таныша, хозурлана ала. Бакча хезмәткәрләре хәзер биредә экскурсияләр уздыра, сирәк үсемлекләрне үстерү буенча консультацияләр бирә, балалар өчен кызыклы, файдалы чаралар оештыра.

Сәхифәне ТР Милли музееның матбугат үзәге хезмәткәре Ленар НӘГҮЙМОВ алып бара. Фотолар: ТР Милли музей фондыннан.



Шәмсия
ЖИҺАНГИРОВА,
шагыйрә;
Татарстанның
атказанган
сәнгать
эшлеклесе

ЖАНЫМНЫН БУРАННАРЫ

А өресен әйт-кәндә, шигырьләремә иҗат ителгән жырларның санын үзем дә төгәл генә белмим. Хәер, мөһим дип санасам, төгәл саны барланган булып иде. Юк, мөһиме ул түгел. Минем өчен иң мөһиме, һәр жырның булмаса да (күп очракта кемдер шигыремә жыр язганын белми дә калам!), һәр шигыремнең диарлек язылу, дөньяга туу тарихы бар. Һәм әйтергә кирәк, кайберләре бигрәк тә гыйбрәтле. Андый чакта мин: «Кеше берни дә белмәгән килеш тыңлый бит инде бу жырны...» – дип, ачынып уйлап куям. Моннан унбиш еллар элек Татарстан радиосында «Остаханә» тапшыруын ачып жи-бәрүем дә тыңлаучыга жырның ши-гыре, көе ничегрәк язылуын, жырчы нинди гамьнәр белән башкаруын аныклап бирү жәһәтәннән иде бит.

өресен әйт-кәндә, шигырьләремә иҗат ителгән жырларның санын үзем дә

Ялгышмаган булып чыктым, тыңлаучыларыбызның иң яраткан тапшыруларынан иде ул «Остаханә»!

Ярар, хуш! Инде минем, ягъни Шәмсия Жихангированың шигырь-ләрәнә язылган жырларга якына килик. Беренче жыр моннан кырык ел элек мөһим композиторыбыз Фасил Әхмәт иҗат иткән «Ниш-лим», берәз соңрак композитор Ил-фат Дәүләтшинның талантлы жа-ныннан саркып чыгып, дөньяга аваз салган, жырчы Габделфәт Сафин башкаруында бөтен халык күңелен яулаган «Ак күлмәгем»... Бик күп жырларның кызыклыгына тарихла-ры бар. Бүген мин үзем өчен бик тә кадерле вә кыйммәтле, сезнең өчен дә шулайдыр дип ышанган берсе-нә – «Бураннар» жырына тукталы-рга булдым. Моның өчен 1991 елга, аннары 1992 елның гыйнвар аена кайтып килергә кирәк. 1991 елдан башлай. Язмышымның асты-өскә килгән чаклар бу. Ирем Назыйм

инде өч ел яман чир белән авырый. Үзе бу турыда белмәгәч, мин дә күзенә карап, «Синдә яман чир юк, яшәячәксең!» – дип көн-төн тәк-рар-лап торгач, ул тән сызлаулары белән генә көрәшә. Ә мин... Минем жаным гына түгел, бөтен вәжүдем әрни һәм төшенкелеккә бирелергә генә тора. Шулай да ике балаң, ирең бөтен өметен сиңа баглап торганда, тешене кысып яшәргә тырышырга, көрәшергә... көрәшергә генә кала.

Көннәрдән бер көнне киттем Арчага. Газ плитәсе алырга. Әйбер-нең кибеттә юк чагы. Казанның 10 нчы интернат-мәктәбендә бергә гыйлем жыйган сабакташымның сәүдә базасында эшләгән белә идем, шул хәбәр итте. Пешеренергә бик яратам шул. Ә плитәм юньләп эшләми, бөләкәйлеге дә жәфа. Авыл-даш апам машина табып бирде...

Без юлда. Ә юлда! – жәяүле бу-ран. Ул гүя минем менә-менә ялгыз калачагымны белә, шуңа тырышып-

Бураннар

Сиңа кайтыр юлларымда жәяүле буран,
Юлларымны йөгәрә-йөгәрә

чистартып куйган.

Колач жәеп каршы алды

нәкъ сиңең сыман –

Сиңа кайтыр юлларымда жәяүле буран...

Синнән китәр юлларымда өермә буран,
Юлларымга өем-өем көрт сарып куйган.
Жибәрмәде, кире борды

нәкъ сиңең сыман –

Синнән китәр юлларымда өермә буран...

Нигә икән юлларымда шул ике буран
Чиратлаша һаман-һаман

язмышлар сыман:

Сиңа кайтыр юлларымда жәяүле буран,
Синнән китәр юлларымда өермә буран...

тырышып барыр юлымны ачып-
өрчөп куярга ашыга! Э минем жа-
нымда өөрмө буран котырына. «Ка-
ласың! Каласың! Каласың!..» Шул
«каласың»ны жиңөргө тырышып-
тырмы, көтмөгөндө күңелемдө шигъ-
ри юллар бөтерелә башлай: «Сиңа
кайтыр юлларымда жәяүлө буран...»
Ул да булмый, шофер сүз ката,
русчалап Арчага кая, ни өчен бару-
ымны сорый. Белгәч, ул плитәне кем
белән күтөрөп машинага салачагым
турында кызыксына. Ул күтәреш-
мәсә, үзем генә икәнлегә аныклан-
гач, шактый дорфа тавыш белән:
«Нигә сез ир кеше эшенә алынды-
гыз?» – ди. Соң чиккә житкән түзе-
мемне жуеп: «Эгәр ул булмаса!» –
дип, ачыргаланып елап жибәрәм.
Жанымда бөрөлөнә башлаган илаһи
шигырем кырыс чынбарлыкка
бөрөлөп, челпәрәмә килә...

Еллар буге хыялланган зур таба
сыя торган плитә кухня түрөнә ме-
неп кунаклагач, телләрөңне йотар-
лык өчпочмак, пәрәмөч, бөлөш...
турында хыялланып, хәләл ит
юнөтүне кайгырта башлайм. Дөрөс-
рәгә, аны Мөслим районының Баск
авылында яшәүче әнием кайгыртып
куйган инде. Алып киләсе генә бар.

...Мин тагын юлда. Бер машина-
дан икенчесенә күчә-күчә, кире як
дип саналган Баегыма кичләтеп
кайтып төшәм. Мунча кереп, тәмле
бөлөш ашап, сап-сары итеп юылган,
агач исе, туган йорт исе аңкып
торган идәнгә йомшак мендәр са-
лып, алда үземә усал язмыш өзерлөп
куйган киртәләрне ни хәлләр итеп
үтәрәмне бер мизгелгә генә онытып,
изрәп йоклап китәм. Минә әнкәем-
нең назлы тавышы уята: «Караватка
күчеп ят, бәбекәем...» Күчеп ятам
ятуын, ләкин... кая ул йоклау! Тыш-
та өөрмө буран котырына. Әллә
нинди усал тавышлар белән сызгы-
рынып, өй түбәсен куптармакчы
була. Өй түбәсен генәме соң?! Менә-
менә бар усаллыгын жыеп, котыры-
нып килер дә әнкәемнең жыйнак ак
өен урыныннан кубарып, ак кораб
шикелле бөтереп, жиһан кичлегенә
очыртып алып китәр шикелле.
Сабый беркатлылыгы белән куркы-
нып, тәрәзгә багам. Э аннан өөрмө
буран миңа бармак яный: «Каласың!

Каласың! Каласың!..» Аңа үч
иткөндөй, жанымны ярып, шигырь
саркып чыга:

Синнән китәр юлларымда өөрмө
буран, / Юлларыма өем-өем көрт
сарып куйган. / Жибөрмөдә, кире
борды нәкъ синең сыман – / Синнән
китәр юлларымда өөрмө буран...

Чү! Тукта! Бер атна элек Арча
юлында жанымда бөрөлөнә башла-
ган шигырь ничек иде әле?! Әйе!
Әйе!

Сиңа кайтыр юлларымда жәяүлө
буран, / Юлларымны йөгәрә-йөгәрә
чистартып куйган. / Колач жәеп
каршы алды нәкъ синең сыман – /
Сиңа кайтыр юлларымда жәяүлө
буран...

Бу – шигыремнең башы булган
лабаса! Икенче куплет яңа туды.
Әнә, өченчөсә дә күңелемнән саркып
чыгып килә:

Нигә икән юлларымда шул ике
буран / Чиратлаша һаман-һаман
язмышлар сыман: / Сиңа кайтыр
юлларымда жәяүлө буран, / Синнән
китәр юлларымда өөрмө буран...

Турап ике капчыкка салып куел-
ган итне мең бәләләр белән ничег-
рәк Казан каласына алып кайтып
житкерүемне сөйлөп тормыйм. Ул
хәлләрнең чын шигърияткә катнашы
бөтенләй юк. Шулай да үземә төрле
очрашулар вакытында бик еш бире-
лә торган сорауга ачыклык кертөп
үтәсем килә. «Ничек сез бөтен
шигырьләрегезне дә диярлек яттан
беләсез?!» дигән сорау ул. Аларны
махсус ятлаганым юк. Әле генә сезгә
бөян иткән очрактан чыгып та
сорауга дөрөс җавапны белөп була
түгелме?! Шундый хәләттә жаның-
ны ертып дөньяга бөрөп чыккан
шигырең ничек хәтерөңнән жуелы-
рга тиеш соң?! Юк, жуелмый, мәңге-
леккә уелып кала ул!

Сүз башымда 1992 елның гыйн-
варын телгә алган идем. Инде шуңа
якынак килик. Гыйнвар аенда
Казан циркында республикабызның
үзешчән композиторлары иҗат иткән
жырлардан төзелгән концерт булды.
Дөрөсрәгә, бәйге иде бугай ул.
Чөнки без – жюри рәисе Илһам
Шакиров, әгъзалары – Әлфия
Афзалова, Мәсгут Имашев, Рамил
Курамшин һәм мин – урыннар

билгеләп утырганыбызны хәтерлим.
Кайбер төгәлсөзлекләр китә калса,
гафу үтенәм. Төп сүзем бәйгенең
нечкәлекләрен төгәлсөз түгел
чөнки. Шул кичәдән соң районнар-
дан килгән берничә үзешчән компо-
зитор, жыр язар өчен дип, шигырь-
ләремне сорап алдылар. Күрәм,
кыюсыз гына бер читтәрәк басып
торучы ир-егет миңа карап елмайды
да: «Мин Әлмөттән Рәис Нәгыймов
(фотода без бергә) дигән кеше бу-
лам, миңа да бөрөр шигырегез юк-
мы?» – ди. Исеменнән үк Гамил
Афзал шигыренә «Авыл» дигән
гажәеп жыр иҗат иткән композитор
икәннән чамалап, мин дә уңайсызла-
нып кына: «Өлөшөп бетердем шул...
Күңелдә бер шигырем бар да, тик ул
жыр яза торган шигырь түгел бу-
гай...» – дим. «Бирегез сез миңа шул
шигырегезне... Миңа жыр язып
булмый торган булса да ярый...»
Як-ягыма карангалап торуымнан
кәгазь-каләмем юклыгын чамалап-
тыр, күрәмсөң, ул тиз генә
кесәсеннән кәгазь кисәгә һәм ручка
алып миңа сузды...

Берничә көннән радиогагы эш
бүлмәдә телефон шалтырады.
Әлмөттән. Рәис абый шалтырата.
«Бураннар» дигән жыр өзер икән.
Үзе баянда уйнап, шыңшып-жырлап
та күрсәтте. Һәм, жыр миңа ошаган
очракта, Мирсәет Сөнгатуллин
башкаруга карата фикеремне сорады.
Мин ризалаштым. Күп тә үтми,
Мирсәет Сөнгатуллин жырны радио-
да яздырды да. Төрле сәбәпләр та-
бып, радио фондына ул жырны
алдырмаска тырышулар турында
язып тормыйм. Жыр, тиз арада
дөньяга бөрөп чыгып, популяр бу-
лып китеп, ул «тырышулар»ның хак-
сыз икәннән раслады инде. «Буран-
нар» Фердинанд Сәлахов, «Сөйлән»
төркеме башкаруында да матур
яңгыраш тапты. Миңа берзаман
Троицк шәһәрөңнән әлегә жырның
Фәрит Якупов башкарган язмасын
да алып кайтып тыңлаттылар.
Берничә ел элек «Бураннар»
«Фәридә-Алсу» дуэты башкаруында
яңа яшәеш тапты! Моңның чын
сихри көчен төемлаучы халкыбыз
күнелөндә «Бураннар»ның мәңге
яшәячөгөнә бик тә ышанам!



Кешене яхшырак
аңлым дисәң,
ул узган юлдан
үтеп кара, диләр.
Әйтәсе сүзеңне
аннары әйт.
Тик минем баяныма
ак кәгазь битенә
язып булырдайлары
гына керде:
кәгазь битләре
ул кичергәннәрнең
барысын да күтәрә
алмый. Тормыш
катлаулырак...



Гөлнур
САФИУЛЛИНА

ДИНГЕЗ КИЧКӘН БӘХЕТ...



—М

ин бит ул чакта шулай тиеш дип белдем... Бездән алда укыган чуаш группасында да өйләнешүчеләр булган. Аларның да балалары туган. Алар да аны «Дом ребенка»га биргәннәр. Укытучылар шулай диделәр...

Бала тудыру йортынан ук Ләйсән «Балалар йорты»на озатып калган Әнисә шул көнне үк училищегә, дәресләргә йөгәрә. Читтән караучыларга унтугыз яшьлек яшь әниңең тормышы әллә ни үзгәрмәгән кебек тоелгандыр: иртән ул дәресләрдә, кичен репетицияләрдә. Ачы таңнан әллә кайдагы «Балалар йорты»на кызын имезергә йөгәргән, репетицияләр арасында аулак почмак табып, әрнәшеп тулган күкрәкләрен саварга утырганын, тамчысына кадәр кадерле булган ул сөтлешешкә кысып тотып, кичләрен кабат бөләкчә янына ашыкканын азлар белгәндер. Ә күңелдәгесен... «Яшьлегем белән күп нәрсәне аңлап бетермәгәнмен», — дисә дә, өзгәләнүләр әлбәттә, булган.

— Оныгын күрергә дип авылдан кайнанам килде. Ә балалар йортын карантинга яптылар! Ике айга! Грипп вакыты иде. Тәрәзә янына барып бастык та ул елый, мин елыйм...

Әнисә бикле ишекләр артындагы кечкенә кызчыгын сагынып елагандыр, ә авылдан ук жыенып килгән кайнанасының күз яшьләре аларның икесе өчен дә коелгандыр: яп-яшь килеш шундый сынаулар кичәргә мәжбүр булган килеңе дә, шулкадәр юл узып килеп, кулына алып сөя дә алмаган оныгы да жөл тоелгандыр аңа... «Ярдәм итә алмыйм», — дип тә үртәлгәндер.

...Актаныш районының Пучы авылы кызы ул Әнисә. (Г. Камал исемендәге Татар дәүләт академия театрының элекке артисткасы Әнисә Сабирова (Әнисә Сабир) турында сөйләвемне кемнәрдер, бәлки, инде аңлап та өлгәргәндер.) Гап-гади гаиләдә үскән. Эти-әниләренә белгертмичә генә кечкенәдән үк «артист булам» дип хыялланган. Кызларының Казанга укырга дип әлегә хыял артынан киткән өйдәгеләр аңламый да кала. Әнисә үзе исә, ул елны жыелган төркемне Мәскәүгә, Щепкин исемендәге Югары театр училищесына укырга жибәрәчәкләрен белмичә, юлга кузгала. Актаныштан

Казанга самолет очкан вакытлар әле: күрше утыргычтагы кыз да театр училищесына бара булып чыга — икәү фатирга урнашалар, икәү имтиханга китәләр. Аңа кадәр әле Марсель Сәлимжанов һәм театрының унлап артистынан торган комиссиягә үзләренең нәрсәгә сәләтле икәнлекләрен күрсәтәләр.

Группада алар унсигезәү булалар.

Булачак ире аңа беренче көннән үк күз сала.

Әнисәдән сигез яшькә олы егет кызы башкалардан карчыга кебек саклый: берәүне дә якын китерми. Өченче курста укыганда алар өйләнешәләр. Аннан Ләйсән туа.

— Дәресләр иртәнге тугыздан кичке тугызга кадәр. Академик ял алу мөмкин түгел — ике елдан училищедә тагын татар студиясе булып дигән өмет юк... Ләйсән «Дом ребенка»да сигез айга кадәр яшәде. Әмма хәзерге акылым булса, мин баламны анда һич бирмәс идем... Начар карамаганнардыр анысы. Әмма ана жылысы барыбер житмәгәндер. Хәзер Айданны кулыма алып яраткан саен, Ләйсәннең кечкенә чагын уйлап, аны жәлләп, жаным елый...

Әмма сәхнә — бер, тормыш икенче шул...

Ниһаять, диплом кесәдә! Кызын кочагына кысып, ире белән Казанга кайтып төшкәндә Әнисә, мөгаен, шөкер, сынауларны кичтем, дигәндер. Сөенергә иртәрәк икәнән кайдан белсен соң ул?!

Юк, эшкә кая урнашыйк икән дип бәрелеп-сугылып йөрүләр булмый анысы. Икесен дә Камал театрына кабул итәләр. Беренче рольне режиссер Дамир Сиражиев ышанып тапшыра, икенчесен — Празат Исәнбәт. Марсель Сәлимжанов рольләр бирә башлаганчы бер-ике ел уза әле. Халык исә ул арада Әнисәне «Язгы аңаган» (Мәхмүт Хәсәнов) телеспектаклендә Гөлүсә роле аша танырга, яратырга өлгәрә. Аннары Фәрит Бикчәнтәев кайта һәм «Казан егетләре»н (Мансур Гыйләжев) куя. Әнисә анда — Асия. «Хужа Насретдин»да (Н. Исәнбәт) — Сәлви, «Галиябану»да (М. Фәйзи) — Рабига, «Жимелгән бәхет»тә (А. Островский) — Оля, «Идегәй»дә (Ю. Сафиуллин) — Ханәкә, «Ике хужаның хезмәт-



чесе»ндә (К. Гольдони) – Смеральдина... Әнисә Сабир турында: «Үсеп килүче көчле драматик, лирик пландагы яшъ артистка», – дип сөйли башлылар.

Анда – сәхнә артында, тамашачылар күзенә чалынмаган башка дөнья да бар: бер артистның икенчесенә аяк чалулары, көндөш, конкурент санаулар, берсе икенчесен юкка чыгарырга тырышулар... Ирен – талантлы яшъ артистны да юлларында киртә итеп күрүчеләр табыла. Ул арада йомшак ягын да сизеп алалар: төрле сәбәпләр табып, хәтта, төнге икеләрдә кунакка килеп керүләр ешай. Иртән әле айнырга өлгөрмәгән кешенең репетициягә бара алмавы билгеле бит инде... Аракы сөрәме белән аңы томаланган ирнең бик еш хатынына кул күтәрүен исә ул «дуслар» белмәмешкә салыша... Нишләтәсең, эчтәме, икенче кеше була да куя. Тоташ мәхшәргә әйләнгән төннәр бер-берсенә кушыла. Әмма түзүен, сабыр итүен дә чиге була шул.

«Кызым, синең хакка! Синең киләчәгең хакына!..» – әни кеше иртән дә, кич тә шул сүзләргә кабатлый.

– Шундый төннәрнең берсендә үз уемнан үзем куркып сискәнеп киттем: «Йокласын да, аяк-кулларын бәйләп, башына берәр нәрсә белән сугам...» «Әнисә, нишлисең?! Синең кечкенә балаң бар!» – дидем үз-үземә...

Һәм ул өч яшьлек кызын житәкләп өйдән чыгып китә. 29 декабрынең салкын төне була ул...

Аннан театрда партбүро жыйлар. Яшъ гаиләгә биргән фатирда кемне калдыру мәсьәләсен хәл итәләр. Ир хатынны гаепли: «Аңа ирек кирәк! Миннән китеп ирекле булмакчы ул!» – ди. Ә хатын, үзен яклайсы урынга, елый да елый гына... Соңгы сүзгә күренекле артистка әйтә: «Алай ирек дип бик хыяллангач, Әнисә тулай торакка чыксын!»

Шулай итеп, фатирда ул кала (талантлы ир-егетләр гел хөрмәттә!). Тик театрда элеккеге ире инде тагын азга гына тоткарлана – безне капчыкта озак саклап булмый – озаталар... Кемнәрдер өчен юлдан киртә алына.

Ялгыз бала үстерүләре жиңел түгел. Артист халкына бигрәк тә. Соң кайтулар, гастрольләр... (Ләйсәннең жәйләре авылда уза, ә башка вакыт сөңлесе Фәнүсә, дус кызлары ярдәмгә килә.) Акча житмәүләр...

2001 елны Камал театрын Финляндиягә икенче тапкыр гастрольгә чакыралар. Бу юлы Туфан Миннуллинның «Жанкисәккәем» комедиясен алып баралар. Әнисә анда Нәсимә ролендә уйный. Артистларны фин татарлары, отельгә түгел, урман эчендәгә дачаларына урнаштыралар. Соңгы кичне кунаклар өчен бәйрәм оештырыла. Аралашулар караңгы төшкәнчә бара. Әнисә янына Зирәк килеп басканда учактан төшкән ут шәүләсе инде бөтен кешенең дә йөзен яктыртмый башлаган була. Сөйләшәп китәләр. (Зирәкнең нәсел тамырлары Ютазы якларыннан булып чыга. Әнисә Гәүһәр

Туганайның шигырьләре «Казан утлары» журналында да басылып чыккан. Ачлык елларында, бер балабыз булса да исән калсын дип, әти-әнисә аны фин ягына китүгә туганнарына ияртеп жиберәләр.) Сүз арасында Зирәк аның яшен сорый. «Кырык», – ди Әнисә. Ә үзенә утыздан яңа узган чагы! Нигә шулай әйткән аңламый да кала. («Язмыш инде...») – бүген дә әле ул шулай гына дия ала.)

Иллесен тутырган ир башканы уйлаган икән (сорауны юкка гына бирмәгән!): Казанга ул һәр кичне шалтырата башлый. Гел уйнап-шаяртып сөйләшәләр. Шуңа күрә Яңа ел төнендә Зирәкнең: «Миңа кияүгә чыгасыңмы?» – диюенә дә, Әнисә: «Чыгам! Нигә чыкмаска?» – дип җавап бирә. («Шундый житди әйберне телефоннан хәл итәр дип кем уйлаган?!») Икенче шалтыратуларында ир инде туй турында сүз кузгата, Әнисәне ярәшелгән кешесә итеп санап сөйләшә. Кызы белән икесен кунакка чакыра. Шул очрашуларында Әнисә аңа үзенә яшен әйтә. «Син минем өчен бик яшъ икән бит!» – дип, Зирәк башта аптырап кала. Аннан, бик озак уйлангандан соң: «Әйдә, бергә торып карыйк. Поездлар бит һәр көнне йори – ошатмасаң китәрсен», – ди.

«Торып карар» өчен никахны рәсмиләштерергә кирәк, язылышалар. Аннан ярты ел виза көтәләр. Ярты ел бусе Әнисә кызын көйли. Ундүрт яшьлек Ләйсән аяк терәп каршы килә: «Китмик! Мин класста староста, мине бөтенесе хөрмәт итә, дусларым, укытучылар мине ярата...»

Ничек яшәп китәләрме? Жиңел түгел, әлбәттә. Әмма Әнисә дә, Зирәк тә бик тырышалар. Киләчәккә планнар коралар, уртак бала турында хыялланалар. Зирәк Ләйсән белән бик тиз уртак тел таба. («Фин ирләрендә андый проблема, гомумән, юк. Балага мөнәсәбәт башка анда. Ләйсәнне дә Зирәк үз баласы кебек карады. Әтисеннән андый хөрмәт күргәнә булмады кызымның. Безнекеләр аерылышкач, баланы белми дә бит».)

Ләйсәнне фин мәктәбенә бирәләр. Ярты ел эмигрантлар классына йөргәннән соң, аларны бер сыйныфка артка күчереп утыртырга тиеш булалар, ә Ләйсән, телне яхшы өйрәнгәч, үз яшътәшләреннән калышмый, елын югалтмый. Әкрәлләп дуслар да табыла. Әнисә башта тел өйрәнә – курслар тәмамлый, аннан укырга керә.

Ә Зирәк белән яшъ аермалары унсигез ел... Ул көннән-көн үзен күбрәк сиздерә. Кайчандыр ирнең үз бизнесы булган, тун киетте тоткан. Беренче хатыны – фин татары – белән аерылгач, Зирәк эшен югалта, өметсезлеккә бирелә. Хатыны белән сигез ел бусе судлашалар – мал бүләләр алар. Ир инде дөньяны да, тормышны да күргән, яшәп арган... Бүген инде мәрхүм булган Зирәкне Әнисә бары әйбәт яктан гына искә ала. Әмма тормышлары барып чыкмый шул.

«Чемоданыңны жыярың да, кире кайтып китәрсен», дип әйтәргә генә жинел. Ялгыз булса, әйе, китәр иде. Бала бар бит. Димәк, юлның башкасын сайлыйсы...

Финляндиягә килүенә дүрт ел булды дигәндә, Әнисә кызы белән урамда кала. Ике кулда – ике чемодан. («Зирәк белән безнең контракт бар иде: кем нәрсә белән килә, шуның белән китә») Беренче төнне буш фатирда

идәнә газета жәеп йоклыйлар. Кая ул зарлану, баш өстендә түбә табылганга сөенә-сөенә төн кичәләр. Россиядән килгәннәрне фатирга кертергә берәү дә атлыгып тормый. Бер татарның фатирларны арендага бирүен белеп, Әнисә, аптырагач, аңа шалтырата. Беренче сорау: «Түли аласыңмы?» – була. «Түлим, ничек тә түлим!» Әмма милләттәшләр гел шулай киң күңеллелек күрсәтеп тормый шул. Аның каруы, каты бәгырьлелек адым саен очрый.

– Зирәктән жәй көне, каникул вакытында киттем. Акчасыз дисәм дә була. Мәхәллә каршындагы балалар бакчасында, моңарчы ике ел рәттән башкарган эшкә өметләнеп торган идем. Шул елны мине алмадылар. Ләйсәнне дә... Бер тиенгә тилмергәндә, андагы хезмәт хақы – 200 евро безнең өчен зур акча иде. Кызым белән санап чыгардык: бер көнгә 5 евробыз бар, аңа ипи дә чәй килә... Әрнедем инде... Ярты ел бик авыр яшәдек.

Укуымнан практика үтә идек, шунда хужа – фин кешесе: «Эшләргә теләмисезме?» – дип сорады. Сөенеп ризалаштым! Ләйсәннең лицейда бергә укый торган дус кызы опера театрында жыештыра иде. «Мин эшләп ардым, син теләмисеңме?» – дип, ул эш тәкъдим итте. Ләйсән көндез укый, кичләрен эшли башлады. Жан биргәнә, Ходай жүн бирә ул...

Фин бизнес мәктәбен тәмамлап, эшкә урнаша Әнисә, фатир сатып ала. Бар нәрсәсен дә булдыра. Ул арада Ләйсән үсеп житеп, татар егетенә кияүгә чыга. Алан туа – Әнисә кырык яшендә әби була. Үзе хакында онытып, кызы, оныгы өчен яши башлаганда, Ходай аңа Айданны бүләк итә. Хәер, башта Марккуны әле.

– Хыялларымның берсе – күп балалы бәхетле зур гаилә иде. Оныгым туганчы бу хакта хыялландым әле, Алан тугач кына тынычландым. «Кырыкта инде бала таппам, янадан кияүгә чыкмам», – дип, үз хыялларымнан үзем үк баш тарттым. Оныгым дип уяндым, оныгым дип эштән соң өйгә чаптым... Йоклай алмый интегүләр онытылды. Бөтен нәрсәм бар, барыбыз да сау-сәламәт, бер житешмәгән нәрсәм юк... Тормышымның шундый түгәрәк чагында Марккуны очраттым. Башта бик житди карамадым аңа, вакытлы мавыгу дип үземне ышандырырга тырыштым. Әмма ул үзенә мәхәббәт ятмәләрен тирә-юнемдә үрә торды. Балыкчы бит, диңгезче! Аучы! Дөнья күргән, чит илләрдә эшләгән, яшәгән, белмәгән нәрсәсе юк.

Танышуыбызга әле бик аз гына вакыт узган иде, Маркку мине 22 яшьлек улы белән бергәләп жылкәнлә көймәдә Таллинга барырга чакырды. Нихәтле карышсам да, үзенекен итте, ризалаштырды. Матур юка киём-нәремне киеп киттем. Диңгез кичкән кешемени мин?! Кузгалып киткәнче үк ул миңа күңел болгануга каршы дарулар эчерде, аптырадым... Хельсинки ярында безне иртән озатып калган кояш, тора-бара, болып артына кереп китеп, жыл-давыл кузгалды: көймәбез су өстендә йомычка кебек тирбәлә, жылкәннәре белән диңгезгә ятып ук бара! Тирә-якта биек дулкыннарда башка берни күренми... «Маркку биргән теге даруларны нигә күбрәк эчмәдем икән?» – дим. Белгәннәремне укып,

Ходайдан гөнаһларым өчен әллә ничә кат гафу сорап өлгердем. Ә алар улы белән икәү рәхәтләнәләр генә жылкәннәренә тегендә-монда борып, исләре дә китми... Көне буге бардык, кояш баеганда еракта Таллин төс-мерләнгән башлады. Менә шунда – туңудан сизми башлаган аяк бармакларымны уа-уа йон оекбашлар кигергәндә гашыйк булдым инде мин аңа...

Мөмкинлек чыккан саен мине нәрсәгә дә булса өйрәтә ул. Маррку белән беренче тапкыр балык тоттым, сквош уйнадым, роликлы тимераякта шудым, су мотоциклы, моторлы көймә йөрттергә, ишкәкләр белән гади көймәдә, канотта ишәргә, гольф уйнарга да ул өйрәтте. Диңгез төбенә чумып, икәү «мәржән» эзләдек... Әмма бөтен хикмәт Марккуның мондый һөнәрләр белән тормышны бизәвендә генә түгел, ә миңа ышануында, мине шәхес буларак үстерүендә, канатландыруында. Шуларны уйлаганда, Мәскәүдә укыган елларымны искә төшерәм. Никадәр мөмкинлекләрен кулдан ычкындырдым аңа. Француз теле өйрәнергә, гитара буенча дәресләр алырга теләгәч, янымда шундый терәк булмады. «Нәрсәгә кирәк инде ул сиңа?» – дип көлдә генә «ир».

*Мигрантлар, гадәттә, жиде ел
дигәндә эшкә урнаша, минем аның
кадәр көтәргә мөмкинлегем юк иде.*

Әтиемнен вафатына бер ел булганда Маркку белән Татарстанга бергә кайттык. Гадәт буенча театрга кердек. Шамил абыйның исән чагы иде әле. Безне шундый жылы итеп каршы алды, күңелле итеп сөйләшеп утырдык, артистлар белән күрештек. Тәнәфестә очраклы рәвештә генә миннән интервью да алдылар... Марккуга бу сәфәр бик ошады. Элеккеге тормышымны яхшырак күз алдына китерә башлады. «Син туган илңне, дустуганнарыңны, яраткан эшенңне калдырып киткәнсең. Ничек тәвәккәлли алдың?» – дип гажәпләнде. «Аның каруы, мин сине таптым!» – дидем аңа. Нәрсәләр югалтканымны һәм ниләр тапканымны бары тик үзем генә беләм. Бәлки, әле кайберләрен белеп тә бетермимдер. Ул сөйләшү вакытында тагын бер-ике елдан бәби алып кайтасым уемда да юк иде бит...

Кырык дүрт яшендә кабат әни була Әнисә. Айдан әтисе белән – финча, әнисе белән татарча сөйләшә. Төркиядә, Ак диңгез буенда, улына татарча эндәшүен ишетеп борылдым мин алар ягына. Тавышын алдарак таныдым: Әнисә Сабирова! Шунда ук «Язгы ажаган»-дагы Гөлүсәсе күз алдына килеп басты. Хәтерлибез, сагынабыз икән... Язмышын беләсем килә иде, менә очраштык... Сөйләтү, күңеленә ачыкч ярату – анысы вакыт эше булды.

Ә сәхнә... Ул инде артта калган. Бер жырдагыча: «Араларда еллар – киртәләр...» Без аны кабат яңа рольләрдә күрмәбез. Әмма мин күргән соңгы роле – кечкенә Айданның чибәр әнисе булу аңа шундый килешә иде!

16+ ХИСЛӘР ИХЛАС БУЛГАНДА...

Ир-ат һәм хатын-кыз. Бер үк галәмгә без бит очраклыгына эләкмәгән... Шулай булгач, нигә соң бер-беребезне күп вакыт аңламыйбыз? Гамәлләребезне, теге яки бу адымыбызны, әйткән сүzlәребезне... Үзара тартылуны «жиңеп», арага каршылыклар керә дә куя... Ир-атлар үзләре бу хакта ни уйлый икән? Сүзне аларга бирик.



Мансур ГЫЙЛӘЖЕВ, драматург, Татарстанның атказанган сәнгать эшлеклесе; өйләнгән; гаилә стажы — 26 ел. Бер кыз һәм ике малай атасы.

1 Иң элек син хатын-кызда нәрсәгә игътибар итәсең: киemenә, буй-сынына, күзләренә, чәченә...

Әлбәттә, беренче чиратта, тышкы кыяфәтенә игътибар итәм. Бу очракта мин үземнең табигый инстинктларыма, геннарыма күбрәк ышанам, алар алдамый: кайсы хатын-кызның миңа сау-сәламәт балалар тудырачагын, кем белән миңа рәхәт булачагын барыбер сиздерәләр. Минем бу теләк-таләпләремә туры килгән хатын-кыз сау-сәламәт булырга, тышкы кыяфәте белән үк үзенә тартып торырга тиеш: барысы да мөһим — зифа буй-сыны да, тән тиресе төсе дә, тешләренең аклыгы да... Аннан әтинең гел әйтә торган бер сүзгә бар иде: «Улым, балаларың матур булсын дисәң, чибәр хатын сайла», — дия иде ул. Бу киңәшнең нигезендә мин гел кешелеклелек, зирәклең ята кебек тоя идем.

2 Хатын-кызның кайсы сыйфатларын гафу итәргә була?

Мин шактый таләпчән кеше, шуңадыр якыннарымда кимчелекләр бик аз булырга тиеш дип саныйм. Яраткан хатын-кызымның глобаль максатлары булмавын (балалар тәрбияләп үстерүдән тыш, билгеле), жиңелчә генә хәтерсезлеген кичерә алам...

3 Ә нәрсә өчен бик якын хатын-кызны да гафу итмәс идең?

Хыянәтне гафу итмим! Берниндиен дә!

4 Хатын-кызлар икегә бүленә: жыештыручылар һәм пешерүчеләргә. Сиңа аның кайсы якынрак? Бу сорауны бик аңлап бетермәдем, шуңа күрә аңа җавабым юк. Минем хатыным жыештыручыларга да керә ала, пешерүчеләргә дә...

5 Ир кеше өчен хатыны аңа дус та була аламы? Хәләлем минем өчен дус кына түгел, бөтен башлангычларымда төп таянычым да ул. Дөрәс әйтәләр, мәхәббәт ул бер-береңгә карау түгел, ә икең бер якка карау.

6 Хатыныңа ничек тәкъдим ясаганыңны хәтерлисеңме?

Мондый вакыйганы ничек онытып булсын инде?! Тормышымда бер генә тапкыр булган хәлне! Ул миңа үзенең бер гаеп эше турында сөйләде һәм мин аңа шунда ук тәкъдим ясадым. Күңелен ачуы белән гашыйк итте дә куйды шулай.

7 Ир кеше хатын итеп әнисенә охшаган кызны сайлый, диләр...

Нәкъ шулай! Боларның барысы да аңасты дәрәжәсендә бара. Безгә бишек жыры көйләгән, башыбыздан сыйпаган, безне яраткан, күкрәк сөте имезгән, җырлар җырлаган хатын-кыз образы сабый чакта ук күңелебезгә, аңыбызга кереп урнаша. Ә ир-атка киләчәктә шушыларгына кирәк тә бит инде...

8 Хатыннары ирләрәннән күбрәк мал тапкан гаиләләр бар...

Шактый катлаулы очрак бу, бигрәк тә татар гаиләсе өчен. Чөнки гасырдан-гасырга безнең гаиләләрдә тәртип башкача булган. Әмма тормыш

хәзер бик нык үзгәрде, нигезләр какшады. Ир-атларга бик күп нәрсәләргә түзәргә, бик күп әйберләр белән килешергә туры килә. Әмма бүгенге татар гаиләләрендә барган үзгәрешләрнең иң куркынычы бу түгел әле...

9 Гашыйк булуын башлап хатын-кыз үзе белдерүгә ничек карыйсың?

Кыз бала яратуын беренче булып үзе әйтмәсә дә, егет аны, һичшиксез, сизәчәк. Әгәр дә аларның икесе арасында чын мәхәббәт кабынган булса... һәм, гомумән, иң мөһиме – хисләрнең ихласлыгы, ә бер-беренә кем нәрсә әйтә, кем башлап әйтә, анысы алай ук зур роль уйнамыйдыр. Кайчакта бер сүз дәшмичә дә бик әйбәт аңлашабыз лабаса.

10 Хатын-кызларны ир-атларда иң беренче чиратта нәрсә жәлеп итә?

Хатын-кызда инстинкт шулай ук бик көчле. Ул һәрвакыт ир-атларга булачак балаларының этиләрәнә караган кебек карый. Шуңа күрә аның күзгә төшкән ир-ат көчле, гайрәтле һәм калын кесәле, хәллә кеше булырга тиеш. Аңардан сау-сәламәт бала туарга, ул аны тәрбияли, тәэмин итә алырга тиеш. Мин бу темага төрле илләрдә үткәрелгән сораштыруларның нәтижәләрен бик күп укыдым. Һәркайда гүзәл затлар бертөрле җавап бирә: ир-ат, иң беренче чиратта, киң күңелле, акыллы, романтик, хуҗалыкчыл, намуслы... булырга тиеш, диләр. Барысы да сүз боткасы, хәйлә генә! Хатын-кыз иң беренче урынга көч, сәламәтлек һәм акчаны куя! Ышаныгыз миңа!

11 Хатын-кызлардан үзең игътибар көтәсеңме?

Минем инде янәшәмдә парым бар һәм ул мине ярата. Мин соңгы көннәремә кадәр аның белән бергә гомер итәргә теләм. Шунлыктан, башка хатын-кызлардан инде берни дә көтмим.

12 Ир-ат артык чибәр һәм көчле хатын-кыздан курка.

Йомшак, көчсез ир-атларга гына кагыладыр бу... Аннан, чибәр һәм көчле хатын-кызлар бик еш кына салкын була, дәрәжәләндермиләр. Чын ир-атлар андыйларга тартылмый да.

13 Ир-ат белән хатын-кыз икесе ике галәмнән икәнә билгеле инде. Кайчакларда аларның бер-берсен аңламаулары шуннан килеп чыга да. Хатын-кызның нигә нәкъ менә шулай эшләгәннән үзең аңламаган берәр очракны искә төшер әле.

Бервакыт дус егетләр белән мунчага бардык. Озак итеп, рәхәтләнеп утырдык без, чабындык, массажга кердек. Сыра эчтек, аның янына балыгыбыз да бар иде... Өйгә мин ул көнне шактый соң кайттым. Шулкадәр рәхәт иде миңа, язмыш үземне нәрсәгәдер бүләкләгән кебек тойдым хәтта. Ә хатыным миңа бик нык үпкәләде... Йә, нәрсә өчен инде?!

14 Ир-ат һәм хатын-кыз логикасы дигән төшенчә бар.

Аучы белән гаилә учагын саклаучы икесе бертөсле үк логикага ия була алмый инде. Әгәр бу шулай булса, бөтен галәм жимерелер иде бит. Логикалары бездән үзгә булганга яратабыз да бит инде без хатын-кызларны. Әллә ул аларда бөтенләй юкмы соң? (Шаяртам!)

15 Хаклы икәнәңне яхшы беләсең, әмма хатыныңның үз туксаны – туксан, хаклык аның ягында дип саный. Мондый очракта нишләргә?

Элегрәк мин хатыным белән бик еш сүзгә килә һәм бәхәсләшә идем. Уртақ тел таба алмаган чакларыбыз күп булды. Юк кына нәрсәдән эләгешеп китә идек. Еллар узган саен, бәхәсләшүләр кимегәннән-кими барды. Хәзер инде мин аңа һәрвакыт диарлек юл куям, дәшмим... Бер-беребезгә шулай ияләшүме икән бу, әллә картаю галәмәтеме?.. Белмим. Әмма мин нигәдер теге вакытларны – бәхәсләшкән чакларны искә төшерәм һәм... сагынам!

16 Ир кеше ачыгып, арып-талып эштән кайтып керә, ә өйдә ашарга пешмәгән. Хатын, мин ардым дип, диванда кырын ятып тора...

Ситуациягә карап хәл итәсең инде. Әмма минем хатыным беркайчан да диванда болай гына, сәбәпсез генә ятмый! Ашарга пешерүнең исә минем өчен бер авырлыгы юк аның. Гадәти эш! Җиңнәреңне сызганасың да, әйдә!.. Нәрсә-нәрсә, тик ашарга эзер булмау талашуга берничек тә сәбәп була алмый инде.

17 Сер түгел, берәр жиргә жыена башласак, без, хатын-кызлар, соңга калучан...

Бу сорауда әлеге ситуация инде бик төгәл итеп сурәтләнгән. Ул бөтен гаиләләрдә дә бертөсле – стандарт дисәк тә була, димәк – гадәти күренеш. Хатыннарыбызны алыштырмыйбыз, бернәрсәне дә үзгәртмибез! Барысы да ничек бар, шулай калсын! Әйе, без бер-беребезгә охшамаган, тик тормышның бөтен матурлыгы да шунда бит! Мин һәрвакыт хатынымны лифт кырыена чыгып көтеп торам. Һәм тагын күп еллар көтәргә эзермен.

18 Хатын-кызлар еш кына... бүләк сайлауда ялгыша: ир-атка ошамастай бүләк бирә.

Хатыным миңа өч бала тапты – моннан да зуррак бүләкне күз алдына китерү мөмкин дә түгел! Минем инде хәтта оныгым да бар! Анысы, гомумән, Ходай бүләге аның! Ә бүләк дигәндә, бер-беребезгә күп еллар бирешмибез. Мәгънәсе юк бит аның. Безнең инде бөтен нәрсәбез дә бар. Ә нидер сатып аласы булганда, кибеткә икәү чыгабыз да, кирәкле әйберне бергә сайлыйбыз. Һәм аны бүләк дип атыйбыз. Минемчә, бик җайлы, акыллы һәм дәрәс юл. Күңелле дә...

Фотода: киноактриса Орнелла Мути белән. Мөселман кинофестивалендә. Казан.



БӘЯНЫМА
КЕРЕШКӘНЧЕ,
АЛДАН УК
ИСКӘРТЕРГӘ
КИРӘКТЕР.
БУ — УЙЛАП
ЧЫГАРГАН ХӘЛ
ТҮГЕЛ.
ГЕРОЙЛАРНЫҢ
ИСЕМНӨРЕ ГЕНӘ
ҮЗГӘРТЕП БИРЕЛӘ.

КЫРАЛАК ӘНИ

Лилия
ГӨРӘЕВА

«Беркайчан да «беркайчан да!» димә. Алда ниләр күрәсеңне белмисең бит. Әгәр дә кемдер миңа бу хәлләрне элегрәк сөйләсә, гомер ышанмас идем. Минме??? Беркайчан да!!!» Без аның белән күптән түгел таныштык. Күршедәге фатирга бер ел элек кенә күченеп килде ул. Исәнмесез-саумысыздан башланып киткән танышлык зурайды, сер сыярдай дуслыкка өверелде. Икебезнең дә тормыш бер тирәдә кайнаша безнең. Балаларыбыз бер бакчага йөри, бер түгәрәккә илтөбез – кайвакыт мин аныкын алам, кайвакыт ул минекен. Көчле рухына, дәрманына сокланам мин аның. Тормыштан зарланмый, ара-тирә миннән әжәткә алгалап торса да, үзенекен үзенә житкереп бара. Ирен яманлаганын да ишеткәнем юк, киресенчә, аны яратканы, көткәне сизелеп тора. Ни хакында гына сүз башласак та, жеп очы гел шул кешегә барып тоташа. Әмма, ир дигәне аның өмет утын бер тында өрөп сүндерде. Ул икенче хатын белән никахлашканда алар өле рәсми аерылышмаганнар да иде. «Яңадан кушылырбыз, баланы ятим итмөбез», – дип өметләнеп яшәгән күршемнең ниләр кичергәнән аңлата алмам мин сезгә. Ир бирмәк – жан бирмәк. Бар өмете чөлпәрәмә килде.

...

Б аласының туган көне иде. Этисендә кунак булган сабий андагы тормышның матурлыгына, житешлегенә, яңа туган энекәшенә исе китеп кайткан. Сөйли дә сөйли. Әнисенен үзәген өзгән белми шул ул.

«Бүген Алиса килеп китте, – диде күршем, балалар зур якка уйнарга чыгып киткәч. Алиса – аның дус кызы. Бар белгәнә – интернет. Ашаганда да – шул, йоклаганда да. – Ничек кенә берәр өстәмә эш табасы, дигәч: «Ник донор булып бармыйсың, әйбәт кенә акча эшләр идең», – ди. Белмим дә инде, әллә барып карыйм микән, берочтан сәламәтлегемне дә тикшертер идем?..»

Донор? Кан биргән өчен акча түләмиләр түгелме соң?! «Күкәй күзәнәк доноры булу турында әйтәм мин», – диде күршем. Шушы эш белән шөгыльләнүче агентлык бар икән. Риэлторлар шикелле: монда – сату-чыны, анда алу-чыны табалар. Бр-р-р! Гөнаһтыр бит ул алай!

...Инде икенче мәртәбә донор булып бара күршем. Ярыйсы гына түлиләр икән (35 мең сум тирәсе ди). Өстәвенә, бөтен анализлары бушлай. Аның сәламәтлегенә шикләнмәгән дә идем, авыру кешенен көче аныкыдай ташып тормас. Өйдә тик утыра белми ул. «Авырттымы?» – дим, эчемә энәләр кадалгандай, калтыранып. Күршем белән соңгы вакытларда утырып сөйләшәргә жай да чыкканы юк. Донор хатыннары, күзәнәкләрне сатып алу-чыларны тапкач, ун көн уколга йөртәләр. Фолликулалар гадәттәгедән зуррак булып үссен дә, аларны алырга уңайлырак булсын өчен гормоннар кадыйлар икән. Бу эшкә 35 яшькә кадәргеләрне генә сайлыйлар, һәм ул кеше Татарстанда нибары дүрт тапкыр гына донор була ала.

...Бүген аңа клиникадан шалтыратканнар. Суррогат (кыралак) әни булуын сорыйлар. Аның бөтен күрсәткечләре шуңа туры килеп тора. Үзе ялгыз (биологик аталар бик көнче булалар икән. Ничек инде, анда эчтә аның баласы үсеп ята, ә бу хатын монда ниндидер бер ир белән мәхәббәт... Юк, аның баласы моны күрергә тиеш түгел!), инде бер баласы бар, ярып алмаганнар, үзе тапкан, яшькә дә яшь (клиникада утызга кадәрге хатын-кызларга өстенлек бирсәләр дә, биологик ата-аналар утыз биш-утыз алты яшьлекләргә ныграк ышана, ди), бөтен анализлары яхшы. Ризалашмаган. Кабат гаилә корып, үз балаларын табарга хыялланган хатын моңа ничек риза булсын инде? Күршемнен, юк аның гына түгел, бәләкәй кызының да олы хыялы бит ул – әтиле, бәбилә бәхетле гаилә булып яшәү! Баласының бу хыялын ничек тартып алсын ул? Этисендә кунак булып кайткан саен, аларның ничек яшәүләрен, энесенен дә, сеңлесенен дә үз бүлмәләре булуын, әтиләренен аларны машинада гына йөртүен, аңа да машинада йөрүнен бик ошавын сабийларча мактанып сөйләгәндә, күршемнен жаны парә-парә телгәләнә: «Гафу ит, балам, бәгърем! Боларны бирә алмавым өчен, әтиенен мәхәббәтен саклай алмавым өчен гафу ит!»

...Бәндә меңне уйлый, Алла берне юллай. Тормыш без уйлаганча гына барса икән лә! Бу араларда күршемнен яшәү урыны белән проблемалары килеп чыкты әле. Фатир бүлешеп яшәүче күршесә икенче шәһәргә китеп барды. Фатир хужасы: «Йә тулысынча үзең түлисез, йә китәсез», – дигән. Фатир бүлешеп яшәрдәй кеше таба алмый гажиз ул. Уналты мең хезмәт хакы алып, аның ундүрт меңен фатирга түләсенме? Башкасына күчүчү дисә, бала кызганыч, болай да биш бакча алыштырды бит инде. «Бу тилмерүнең ахыры-чиге күренми. Балам укырга кергәч тә мәктәптән-мәктәпкә йөрербезме? Әллә риза булайым микән шуларга бала табарга? Ичмасам, ипотекага квартира алыр идем!»

Тугыз ай буе азапланып күтәргән баланы тап та кешегә бир? Мөмкинме бу? Ул, бәлки, үзен ничек тә күндерер, килешер. Ә әти-әнисе, авылдагы күршеләре, эштәгеләр? Алар нәрсә уйлар? Иреннән аерылды да зинадан бала таба диярләрме? Әти-әнисенен битенә ыштыр каплау бит бу! Тормышында берәр ир-ат пәйда булуга: «Әнием, син аңа кияүгә чык. Без дә бәби алып кайтыйк!» – дип өзгәләнгән кызына ничек аңлатыр?

Кызым мине көнгерә дип атый, ә мин исә үземне инкубатор дим.

...Ул бүген барысын да хәл иткән. «Мин бик озак уйладым. Бер билгә жибәрүен сорап, көн-төн Ходайга ялвардым. Аллаһы Тәгалә үзенен ризалыгын бирде бит, балам авызы белән әйттерде! Беркөн телевизорны кабызсам, суррогат әни турында фильм күрсәтәләр. Фильм беткәч, кызым: «Ник ул апа бәбине тегеләргә бирде?» – дип сорый. «Бәби аныкы түгел иде бит, ул теге кешеләрнен бәбие иде. Апага бик тә акча кирәк, торыр урыны юк», – дип аңлаттым. Аңлады сабыем. Бик-бик акыллы ул минем, хисләремә үтә сизгер. «Ә ник без шулай итмибез? Безнең дә акча юк бит!» – «Кызым, ул бәбине аннан соң чит апага бирергә туры килә бит, ул безнеке булмый», – дим. «Чит апага бирмибез, үз әнисенә бирәбез, без бит аңа булышабыз гына».

Клиникага барсам, анда эшләүче Елена да авырлы. Игезәкләр икән. Аның өчен куандым да, көнләштем дә. «Сез нигә суррогат әни булырга ризалашмыйсыз соң? Алай сез уйлаганча куркыныч әйбер түгел бит ул, – ди Елена. – Мин аны хәтта саваплы эш тә дияр идем әле. Тилмереп бала көткән кешеләргә дөньяның иң зур бүләген бирәсез сез». «Үзем тапкан баланы чит кешегә бирә алмам мин», – дим. «Әйдәгез, шундый очракны уйлыйк әле. Мәсәлән миңа дүрт-биш айга каядыр китәргә кирәк, һәм мин баланы сезгә калдырып торам. Кайткач, сез аны миңа кире бирмәс идегезмени?» – «Бирер идем, ул бит сезнең балагыз». – «Бу да шундый ук очрак. Ул сезнең балагыз түгел, ул сездә вакытлыча».

...Аңа парны (биологик ата-ананы) бик тиз таптылар. Бүген күршем алар белән очрашуга бара. Бер-берләрен ошатсалар, килешү төзиячәкләр. Күршем бала табып

бирергә тиеш кешеләр чит илнекеләр икән, хатыны дүрт тапкыр ЭКОга барса да, ана булу бәхетенә ирешә алмаган. Ул ишектән күренүгә сорауларга күмеп ташлады: «Йә, нәрсә, очраштыгызмы? Ошаттылармы? Ничек хәл иттегез?» Мин аның ниләр кичергәннән, жанында нинди хисләр актарылганын аңлыйм.

...Күршем авырлы. Нибары бер тапкырдан бар да уңышлы килеп чыкты. Пробиркада үсә башлаган яралгы бик нәзберек була, аз гына хәрәкәттән дә үлеп китәргә мөмкин икән. Шуңа күрә күршемнең аяк-кулларын бәйләгәннәр, кисәк хәрәкәт ясамасын дип, наркоз да биргәннәр. Йоклата торганны түгел, ниндидер башканы. Барысын да экраннан үзә күреп торган. «Озын нечкә шланг белән кечкенә шарчык керттеләр дә, ул, тибрәнә-тибрәнә, каядыр кереп югалды. Бернинди дә авырту тоймадым», – диде күршем минем ничек тә, ничек дип аптыратуларыма каршы. Аннан чыккач, авылга кайтып, мунча да кереп килде әле. Гәрчә, юлда йөрү, мунча керү атна-ун көн тыелган булса да. Хәзер аңа бик күп нәрсә – бала туганчы чит илгә чыгу, ир-ат белән йоклау, эчү-тартуны әйтмим дә, үз белдеге белән дарулар эчү тыела. Ай саен ашау-эчүгә 15 мең сум акча түлиләр. Баланы табып биргәч, тагын 600 мең сум гонорар бирәчәкләр. Ул акча инде күптән аның санында ята, бала тумышча торып, файдалана гына алмый.

Чарасызлыктан баралар бу эшкә. Акчасызлык, фатирсызлык этәрә моңа.

...Иртән-иртүк телефоным шалтырады. Күршем икән. Ашыгыч ярдәм чакырткан. Ашыгыч ярдәм?! Соңгы вакытта коточкыч токсикоздан интекте ул. Газапланганын күрмәсен дип, кызын да әти-әнисенә кайтарып куйган иде. Тыным-өнем бетеп, күрше фатирга томырылдым. Керсәм, урын-жир, идән-келәмнәр кан гына. Туктаусыз укшудан, аналык мускуллары тартылып, бала яткан урын куба башлаган. Күршемне хастаханәгә салдылар. Хәзер аңа берара хәтта утырып та торырга ярамаячак. Эшендә тагын сүз булыр инде, болай да кырын карый башлаганнар иде.

...«Бүген моның әнисе килә», – диде күршем, бармагы белән генә корсагына ымлап. Аңа бала хакында мөмкин кадәр азрак уйларга кушканнар – рухи бәйләлек барлыкка килә күрмәсен. Кызык... Үз балаңны көткәндә аның турында гына уйлыйсың бит ул: күзләре нинди булып, чөчләре... Аның тәпи китүләрен, тәүге авазларын – барысын-барысын уйлап хыялланысың. Күнеләңнән генә аның йомшак битләренә үзенең битенә куясың. Эх, тизрәк-тизрәк тусын иде, дисең, шул бәхетле көнне тының белән тартып китерердәй булып. Ә монда бөтенләй башка. Сиңа бу баланы тугач хәтта күрсәтмәчәкләр дә. Син аның күзләрен дә, чөчләрен дә мәңгә күрмәячәксең. «Мин үземне бер савыт итеп хис итәм. Аяклы савыт», – ди күршем.

...Күршем баланың йөрәген тикшертеп кайтты. «Әнисенең ни уйлаганын бала тоеп тора», – дигәнне һәрберебезнең ишеткәне бар. Ана белән баланың күрәнмәс кыллар белән ялганганын, икесенең йөрәге бердәй типкәннән үз күзләре белән күргән ул. Кырык минут бернәрсә турында да уйламыйча, тыныч кына ятып торырга кушканнар аңа. «Кырык минут буе ничек кенә ятармын, бик күп бит ул», – дип борчылган күршем. Шул мәлдә баланың йөрәге дә телгә килгән: «Дөп-дөп-дөп-дөп!» Аннан соң телефоны шалтыраган, ә сөйләшәргә ярамый икән. Баланың йөрәге тагын да катырак дөпелди башлаган. «Дулкынланмагыз», – дип, журнал алып килеп биргәч, күршем берәз тынычлана төшкән. Баланың да йөрәге тынычланган. Берәздән йокы баса башлаган. Баланың йөрәге дә: «Дөп... ..дөп... ..дөп» – ул да йокыга талган.

...Клиникада эшләүче Елена чын дөресен әйтмәгән бит. Ул да үз балаларын түгел, чит кешенекен күтәргән. Күзләрендә нур сүнгән, боек хатынны күршем хәтта танымаган да. «Елена, сиңа ни булды, балалар белән ул-бу бармы әллә?» – дигәннә: «Әгәр дә сиңа баланы имезергә тәкъдим итсәләр, беркайчан да ризалашма. Аннан соң мәңгә оныта алмаячаксың», – дип җаваплаган.

Елена игезәкләрне бер ир кешегә табып биргән икән. Ялгызы гына яшәүче бай кеше, ди. Елена аларны өч ай имезгән. Өч айдан соң, аңа китәргә кушканнар. Балаларны нәнкәләр үстерәчәк, ди. Игезәкләргә шулкадәр ияләнгән бичара хатын алар янында озагракка калу өчен ничек кенә өзгәләнмәгән. Бала караучы итеп алыгыз дип тә караган, булмаса, миңа өйләнегез, балалар үскәнче генә яннарында булайым дип, теге ирнең алларына тезләнеп ялварган.

...Бала туарга бер айдан кимрәк вакыт калды. Күршем инде булчак фатирына матур савыт-сабалар жыйа. «Баладан аерылуны күз алдыңа китерәсеңме?» – дим. «Мин аны уйламыйм да, мин үз баламны уйлыйм. Яңа фатирда аның белән куанып яшәр көннәремне уйлыйм», – ди ул. Баксаң, күршем кебек суррогат ана булырга теләүчеләр күп икән ул хәзер. «Бигрәк тә авылныкылар күп килә. Акча эшләүнең чагыштырмача җиңел юлы бит», – ди күршем. Җиңел?! Каян килеп җиңел булсын??? Токсикозын әйтмим әле, тулгак газаплары, эчеңне тотам-тотам умырып, сөякләреңне берәм-берәм сындыралар кебек тоелгандамы җиңел?

...Бүген баланы тудырттырырга тиешләр. Анда аның әти-әнисе инде көтә. «Нигә карамадым, дип, гомер буе үкенерсең, бер генә булса да күз сал», – дим. Ул үзе дә шулай уйлый. Нигәдер, күз алдында шул баланың йөрәк тибешен күзәткән теге мизгел. Колагында – аның борчылуына җавап итеп дөпелдәгән бәләкәй йөрәк тибеше. Аның үз йөрәге белән бергә типкән бәләкәй йөрәк. Әйе, ул – аның үз баласы түгел, ул аннан бүген мәңгегә аерыла. Әмма күршем аларга бүген шул бала белән бергә үз йөрәгенең дә бер өлешен бүләк итә. Аның урынына үзгә бушлык кына кала...

БУ КЫЮ КЫЗГА ЖИҢҮ ТАҢЫН КҮРЕРГӘ
НАСЫЙП БУЛМЫЙ. ӘММА АНЫҢ БАТЫРЛЫГЫ
БУЫННАН-БУЫНГА ВАТАНПӘРВӘРЛЕК ҮРНӨГЕ
БУЛЫП СӨЙЛӘНӘ.

КЫРЫМ КЫЗЫ

Советлар Союзы Герое, танкист Мария Октябрьская 1905 елның 8 мартында Крымда туган. Мария Октябрьская (кыз вакыттагы фамилиясе – Горгуля) 1925 елда хәрби училище курсанты Илья Рядненко белән өйләнешә. Язылышканда гаилә үзләренә Октябрьскийлар дигән фамилия ала. Бу хәл – яшьләрнең ни дәрәжәдә ватанпәрвәр булуына бер дәлил. Хәрби офицер гаиләсе ил буйлап байтак күченеп йөри. Кайда яшәсәләр дә, Мария иренә лаек булырга тыраша. Машина йөртәргә дә өйрәнә, «Ворошиловча төз атучы» дигән исемне дә ала, граната ыргыту, пулеметтан төз ату осталыгына да ирешә. Житмәсә, дөньяда бер кул эшләре остасы дигән даны да була.

Бөек Ватан сугышы башланганда алар Кишиневта яшиләр. Илья Октябрьский – сугышның беренче көненән алгы сызыкта. Мария исә ерак Себергә эвакуациягә китә. Ире Илья 1941 елның августында Киев янындагы сугышларда һәлак була. Мария сөекле иренең һәлакәтен бик авыр кичерә. Новосибирск шәһәренә Томскидан делегат булып хатын-кызлар корылтасна баргач, Мария Октябрьская уллары яки ирләре фронтта һәлак булган хатын-кызлар белән таныша. Аларның ничек итеп ир-ат һөнәрләренә өйрәнүләрен тыңлап тора. Хәлиткеч карарны да ул шунда – корылтайга баргач кабул итә. Аның урыны алгы сызыкта!

Болай да сугышка ыргылып торган хатынны хәзер бер ни дә тылда тыеп тота алмый кебек. Ләкин бала чакта кичергән туберкулез чире аңа фронтка юлны яба. Шулай да, ул бертуктаусыз хәрби комиссариат юлын таптый бирә.



Дошманга үчә кайнаган хатын иренең һәлакәте өчен үч алуның да юлын таба. Ул бөтен булган мал-мөлкәтен сатып, танк төзәтү өчен акча җыярга керешә. Җыйган акча гына аз булып чыккач, төннәр буе ашъяулыклар, келәмнәр чигеп, аларны базарда саттырып, ниһаять, танк алу өчен җитәрлек 50 мең сумны туплый да, Сталинга телеграмма юллай. Телеграммада ул үзенең фронт өчен әзерлекле булуын дәлилли. «Ватан өчен сугышта минем ирем – полк комиссары Илья Октябрьский һәлак булды. Аның өчен, һәлак булган меңнәрчә кешеләр өчен дошманнан үч алырга теләм. Дәүләт банкына 50 мең акча күчәрдем. Шул акчага танк төзетеп, ул танкны «Боевая подруга» дип атап, мине танк йөртүче сыйфатында фронтка җибәрүләрен үтенәм».

Сталин имзалаган җавап телеграммасы озак көттерми. Анда Мариянең теләге үтәләчөгә әйтелә. Үзе сатып алган танкның йөртүчесе сыйфатында сугышка Мария Октябрьская үзе барачак!

Танкның сыртына Уралдагы завод конвейериннан төшкәндә үк «Боевая

подруга» дип языла. Шулай итеп, Омск танк училищесын тәмамлаган Мария фронтка китә. «Боевая подруга» Ельня гвардия танк бригадасы составына теркәлә. Беренче мәртәбә сугышка Мария Октябрьская экипажы ире һәлак булган урынга якин гына җирдә керә. 1943 елның 18 ноябрендә «Боевая подруга» дошман оборонасына беренче булып бәрәп керә. Дошманның танкка каршы пушкасын юк итә, утызлап солдатын дөмектерә. Ләкин шул сугышта «Боевая подруга» да зарарлана. Яралы Мария, сугышчан дуслары килеп коткарганчы, ике төплек буена дошман камаган танктан чыга алмый.

1944 елның гыйнварында Витебск өлкәсенең Крынки авылы янында каты сугышлар була. Сафтан чыккан танкның чылбырларын төзәтеп торган Мариянең башына мина кыйпылчыгы килеп тия. Мария 1944 елның 15 мартында Смоленск госпиталендә үлә. Моңа кадәр I дәрәжә Ватан сугышы ордены белән бүләкләнгән Мария Октябрьскаяны Советлар Союзы Герое исеме белән бүләкләү турындагы карар 1944 елның 2 августында чыга.

Танкист Мария һәлак булганга карап, «Боевая подруга» сугышчан юлын туктатмый. Исемен саклаган хәлдә, бер танкны икенчесе алыштыра-алыштыра, дүртенче танк Кенигсбергка барып җитә. Чөнки танк экипажын ниндидер кодрәт, мөгаен, Мариянең рухыдыр, саклап тора.


Томскидагы 24 нче мәктәп Мария Октябрьская исемен йөртә. Мәктәп каршында танкист ханымга һәйкәл куелган. Смоленскида һәм Җанкайда (Крым) Мария Октябрьская исемен йөрткән урамнар бар.

Асия ЮНЫСОВА әзерләде.

«Ял итэргэ икэу генэ барыйк инде! Баланы эби-бабасына илтсэк була бит», — дип күндердем иремне. Шулай итеп, өч яше тулмаган сабыебыз яраткан эби-бабай кочагында калды, э без кояшлы Италиягә юл тоттык.



БАЛАСЫЗ БАЛА



Сәмбел ГАФФАРОВА

К

азаннан туп-туры Римини шәһәрәнә очтык. Италиягә бару турында ничек кенә хыялланмадым мин, әмма менә хәзер бу илнең туфрагына аяк басуыма ышана да алмый торам... Жәйге челләне яратмаганга көзне сайладык – пляжда аунамыйча, мөмкин кадәр күбрәк йөрергә иде исәп.

Римини

Римини – Әдрән диңгез буендагы туристлар шәһәре. (Отельгә дүрт йолдызның ни сәбәпле бирелгәнән аңламадык. Чагыштыру өчен: Төркиядә шул ук отельләр күпкә матуррак һәм унайлырак.) Отельләр тирәсәндәге кибет сатучылары инглизчә сөйләшә, итальянча тел сындырып торасы юк. Өстәвенә, сатучыларның күбесе йә урысча сукалый, йә алар ватандашларыбыз ук булып чыга. Монда килгәнче өч атна буена итальян телен юкка гына өйрәнәп утырдым микәнни?! Ипилек-тозлык өйрәнә алдыммы-юкмы, итальяннарға туган телләрендә эндәшүем була, йөрәкләренә бәлзәм ягылгандай, авызлары ерылып, карашлары жылынып китә иде.

Шәһәр эчендә автобуста йөрер өчен чат саен торучы «Tabaccio» кибетләрендә билет сатып алырга кирәк, шуны махсус тартмада тиштереп, автобуска узасы. «Куян» булып барам димә! Контролерлар сагалап кына тора,



■ Император Августның триумфаль аркасы безнең эрага кадәр 27 нче елда төзелеп, XVIII гасырда торгызылган. Ул Рим аркаларының иң борынгысы!

■ Тиберий күперенең төзелеше император Август заманында безнең эраның 14 нче елында башланып, император Тиберий вакытында 21 нче елда тәмамланган (ашыкмаганнар!).



штраф та салырлар, виза бүлегенә сезне фаш итүче мәгълүмат та жиберерләр. Чит илдә закон бозып йөрмәгез дип әйтергә теләм. Без исә бер тапкыр да автобуска утырмадык – иртәдән кичкә кадәр Римини урамнарын жәяү урадык. Аяк табаннары янып чыкмыйча отельгә кайтып торыш юк (Кулдагы кәгазь картаны әйләндердек-боргаладык та, аны читкә куеп, телефонда навигаторны көйләп, шуның белән генә йөрдөк – бик уңайлы икән.) Түләүле экскурсияләрдә ашыга-ашыга йөрүләрдән баш тартып, Италияне үзбездән генә өйрәнергә булдык. Теге яки бу бинага карап, кызык фактка юлыгып, үзара фикер алышу, мантийкны жигеп, аның хакта әллә ниләр уйлап чыгару никадәр кызык!

Ә хәзер уйдырма түгел, чын мәгълүмат белән уртаклашыйм. Император Августның триумфаль аркасының диварлары дүрт метрдан калынарак гап-гади арка бөеклеккә, тантанага һәйкәл булып тора. (Казанда Бауман урамындагы сәгать янында очрашулар билгеләнгән кебек, монда да очрашу көткән гашыйклар тезелешкән.) Арканың Рим Аллалары Юпитер һәм Апполон сурәте төшерелгән фасады – Римга, Нептун һәм Рома сурәтлесе – Риминига карап тора. Бу сурәتلәр

нигәме? Апполон император Августка Антоний белән Клеопатрага каршы сугышта жинәргә булышкан, диңгездәге бәрелешләрдә исә Нептунның ярдәме тигән, ди. (Элек менә ничек булган, ә!) Аркадан узып, шөһәрнең үзәк урамына килеп эләгтек. Кибет тәрәзәләрендә ясалтылган чөчлө, модага туры китереп киенгән халык чагыла – һәркем башкаларны күзли, үзен күрсәтә.

Алга таба киттек. Тиберий күперен тикмәгә генә Шайтан күпере дип йөртмәгәннәрдер – испаннар, готлар һөжүмен, жир тетрәүне, ташкынны, Икенче бөтендөнья сугышы һөжүмнәрен кире кага алган ул!

Күпер аша машиналар уза, кешеләр уза. Уйлап карасаң, аяк астыңда ничәмә гасырлык тарих ята, ә син аның аша елганы кичеп чыгасың да дөнья кууыңны дәвам итәсең. Ә без ашыкмыйбыз. Туктадык. Үзбездән генә туктап калмадык, Вакыт галиҗәнапларын итәгеннән тотып, елга дулкынында чайкалган акчарлакларга карап, үзбездән хәзерге мизгел кочагында итеп тойдык. Без. Шушы секундта. Борынгы Тиберий күпере өстендә. Италиядә... Басып торабыз. Кан тамырларыбызга кадәр тоемлап. Моңа аңыбызга сеңдереп. Һәм... Юлыбызны дәвам итеп, шөһәр эченә йотылабыз.

Кавур мәйданы Римининиң мәдәни үзәге санала. Мәйдан уртасына басып, әйләнә-тирәдәге биналар белән хозурланырга керештек – XIII–XVI гасырларда салынган сарай фасадлары, Павел V һәйкәле, XVI гасырда ак мәрмөрдән уелган «Күркә» фонтаны (соңгысы заманында Леонардо да Винчини сокландырган дип сөйләләр! Суы эчәргә яраклы – без дә пластик шешәбездә суын агызып алдык). Әнә тегендә Театро Коммунале – 1857 елда Джузеппе Вердиниң «Гарольд» операсы белән ачылган мәшһүр театр.

Италиядәге һәр бина, һәр ишегалды, һәр юл билгесе безгә кызык, һәрберсенең үз тарихы бар!

Телеңне йотарлык тундырма белән сыйланган арада аякларга да ял бирдек берәз. Интернетта казынып алдык. Рубикон елгасы нәкъ Римининиң төньягында ага икән. Озынлыгы бары тик егерме тугыз километр гына булса да, кешелек тарихында кала алган! Гай Юлий Цезарьның «Рубиконны



■ Сан-Миниато-аль-Монте базиликасына оза-ак барып арыдык. Аның каравы, калкулыкта урнашкан базиликадан ачылган манзара безнең өчен зур бүлек булды. Әнә Санта-Мария-дель-Фьоре соборы – нәкъ открытка-альбомнардагы күренеш!



кичү», ягъни «авыр карар кабул итү» дигән канатлы сүзе монда туып, бөтен Жир шарын әйләнеп чыккан! Һәркемнең тормышта үз Рубиконы була. Цезарь үзенекен кичеп, әнә, Римны кулга төшөргән. Ә без?..

Флоренциягә сәяхәтне без Казанда ук планлаштырдык – отельгә урнашуны да, поездга билет алуны да интернет аша хәл иттек.

Римини биш Оскар иясе Федерико Феллини рухы белән ныгытып сугарылган. Атаклы режиссерның балачагы-яшьлеге биредә узганлыгын шәһәр бар көченә файдалана – аның исемен йөртүче музей, аэропорт, парк исеме, кинематография фестивале, аның фильмнары турында сөйләүче баннерлар туристларга бик ошый. Күпмедер вакыттан соң үзеңне режиссерда кунакта дип хис итә башлайсың.

Флоренция

Флоренциягә багышлап ничәмә мәкалә укылды, интернеттагы фотолар каралды, һәм менә ул – хыял-

ның чыңга ашу мизгелләре башлана: без Римини тимер юл вокзалында! Иң баштан Болонья шәһәренә барасы, шуннан башка поездга күчәсе. Кая, ничек барырга кирәклеге аңлашыла – адашып бетәрбез дип курыккан идем, кирәк булганда башта эшли, онытылган инглиз һәм итальян сүзләре дә искә төшә икән үзе тагын. Алга китеп сөйлим әле – кайтыр юлга чыккач, мажарага тарыдык! Билетыбызда күрсәтелгән вакытта, безгә кирәкле перронда туктаган поезд... безнеке булып чыкмады! Поездың соңарып килүе табигый икән монда. Контролер туташ бер станциядә төшөрөп, кире Болоньяга билет алырга кушты. Аннан исә алдан алынган билетларыбыз белән Риминига илтүче поездга утырырга өлгердек – өч сәгать дәвамында кулланыла ала икән ул. Бусы өчен рәхмәт.

Безнең отель шәһәр уртасында, вокзалга бик якын урнашкан. Дүрт көн торасы отелне бик тиз табып алдык. Кечкенә генә бүлмә кичен кайтып аварга, иртүк чыгып чабарга көйләнгән. Европаның үзе сыман иске, ләкин пөхтә, нәкъ фильмнардагы шикелле! Сумкаларыбызны ташлап, Флоренциягә «чумдык».

Флоренция – Данте Алигьери, Франческо Петрарка, Джованни

Боккаччоларның туган шәһәре, яңарыш чорының башлангыч ноктасы! (Бу жөмләне кабат укыгызчы! Алигьери, Петрарка... жыр кебек агыла бит!) Ренессанс архитекторлары Филиппо Брунеллески, Леон Батиста Альберти күп гасырлар дәвамында байтак шәһәрләрнең төзелешенә тәсир иткән. Без дә тәэсирләнеп, Санта Кроче базиликасына кереп киттек. Әлеге базилика (XIV гасырда төзелә) – шәһәрнең иң зур чиркәүләреннән берсе. Дивар буйлап каберташлар тезелгән. Сәнгать эсәре саналган кабер ташлары янына килсәк... Биредә 300 атаклы сәнгать, фән, сәясәт әһелләренен кенотафлары (кабер тактасы куелып, кешесе жирләнмәгән) һәм каберләре урын алган. Мәшһүр язучы Стендаль әлеге чиркәүгә кергәч, биредәге матурлыктан һушсыз калып, йөрәге еш-еш тибә, башы әйләнә башлаган дип сөйләләр. Хәзер бу халәт Стендаль синдромы дип атала (авыручының сәнгать эсәрен юк итү теләге дә уянырга мөмкин!). Сөз көлөрсөз, әмма шәһәр хастаханәләрендә мондый синдром белән килүчеләр өчен махсус бүлек ачылган! Гадәттә, бу синдромга мөгърифәтле, сәнгатьне аңлаучы һәм аны яратучылар дучар була. Күбрәк япон туристларын китерәләр дип сөйләләр.



■ Бинобль булса, кешелекнең яралтылуы тарихын сөйләүче бизәкләр, Донателло ясаган сыннар, барельефлар белән чуарланган Санта-Мария-дель-Фьоре соборы диварын сәгатьләр бие әйләнер идем.

■ Пластик шешәләргә ташламагыз. Шәһәрдә чиста сулы фонтаннар бар – ничәдер евроны яңда калдырырсыз.



Боларны истә тотып, шәһәрне «йотарга» планлаштырмадык, әкрән-әкрән, күргәннәрне үзләштереп хозурландык.

Флоренция турында «күк астындагы музей», диләр. «Ah!» итеп йөрдөк. Иң ошаган урыннар турында сөйлим әле. Питти сарае (1377–1446 елларда төзелә). Уффици галереясы Питти сараена караганда популяррак санала. Керү билетын алу өчен сәгатьләр бие чиратта тору кирәклегә шул хакта сөйли (алдан интернеттан сатып алырга була – тик... бәйсе кыйбатрак). Әмма сез рәсем белгече булмасагыз, нәкъ Питти сараена барырга киңеш итәм. Сарайның Боболи бакчасына да керергә теләдек, әмма аның сезоны ябылган иде инде. Питти сараена керү билеты алганда, анысына да билет алып калсагыз, үкенмәссез.

Флоренция банкиры Лука Питти сарайның хужасы булган. Ул сарайны атаклы Медичиларның барлык йортларыннан да зуррак итеп төзетә. Язмыш кызык итә – Лукка Питти биредә байлыгында йөзеп өлгерми, ә менә Медичилар һәм башка династиялар туйганчы торып кала. Сарайда XVI–XVII гасырларның фламанд мәктәбенә караган картиналар саклана. Ничәмә залдан үтәбез... Сандро Боттичелли, Рафаэль Санти,

Рубенс, Ван Дейк, Понтормо һәм башка исемнәрне укыганда, йөрәгем кысылып куя. Дөньяның байлыгы хозурымда!

Бераз ял итеп, жиргә төшик. Отелебез бөтен дөньяга атаклы Сан-Лоренцо күн базары янында урнашкан дип әйтмәдем бит әле! Биредә күннән тегелгән чын итальян сумкасы, акча янчыклары, каешлар... тагын әллә ниләр бар! Үзәбезгә, туганнарыбызга бүләкләр алып, банкротка чыга язсак та, бик канәгать калдык!

Жил-жил атлап Нәфис сәнгать академиясе (1561 елда ачылган) янына килсәк... безнең ише матурлыкка чумарга теләүче туристлар озын чиратка тезелгән икән! Ике-өч сәгатьсез керәм димә! Адымнарыбыз белән чиратның башыннан койрыгына кадәр үлчәп чыккач, билет кассасына юнәлдек. Икенче көнгә дип алынган билетларның бәйсе кыйммәтрәк булу да куркытмады – күнел тилереп гасырлар матурлыгына ашкынгач, нишләмәк кирәк, түлисез.

Академиядә картиналар да, сыннар да байтак, әмма аларга зур игътибар бирмисез кебек, чөнки алдында кешелек талантына һәйкәл – 1504 елда Микеланджело ясаган сын – Давид басып тора. Микеланджело аны башка сән-

гәтчеләрдән үзгә ясаган – Голиафны жиңгәннән соң түгел, көрәшкә кадәрге торышын сурәтләгән. Аны күргә, музейдагы башка экспонатларны карамадык та...

Флоренциягә бара калсагыз, Давид сынын күрми китмәгез. Кеше сәләте белән горурлану тойгысы күңелегезгә чыкмаслык булып оялар.

Сынны ясау тарихы болайрак: XVI гасыр башында башка бер сынчы бу мәрмәр кисәген бозып ташлый. Озак еллар бие тик яткач, «бозылганны бозып булмый» дип, мәрмәрне егерме алты яшьлек Микеланджелога тапшыралар. Баш күтәрми эшләгән сынчы халык хозурына биш метр биеклегендәге «Давид»ны тәкъдим иткәч, шул ук мизгелдә Италиянең бөек сынчысы исеменә лаек була. Соңрак Микеланджело бер сонетында (әйе, ул шагыйрь дә булган әле!) «Мәрмәр кантарының эченә матурлык алдан салынган була, аны шуннан азат итәргә генә кала» дип әйтер.



■ Мəшһүр режиссер Федерико Феллини бу ресторанга кəн дə килгəн, дип сəйлилəр.

■ Флоренция – Пиноккионы уйлап тапкан Карло Коллодиниң туган шəһəрe. Биредə «Үлемсез Пиноккиога 4 яшьтəн алып 70 яшькəчə рəхмəтлe укучыларыннан» язуды һəйкəл тора. Туристлар сувенир Пиноккиосыз китми.



Санта-Мария-дель-Фьоре соборы яныннан беренче тапкыр узганда авызыбыз ачылып калды. (Хəер, икенче, өченче мəртəбə узганда да бу хəл кабатланды.) Зур! Йəз иллe өч метрга туксан метр! Тəзелеш проектына караганда, собор эченə шəһəрнeң бəтeн халкы сыеп бeтəргə тиеш булган – ул вакытта 90 000 кeшe! Собордан күзнe алып булмый. Ул 1296 елдан башлап, алты гасыр тəзелгəн. 1380 елда аны түбə белəн каплайсы гына кала, əмма... бина бик зур булганлыктан, бу эш ул заман тəзүчелəренeң кулыннан килми. Кырык ел узгач кына собор-

лəр урнашкан – бик искелəр арасында былтыр гына урнаштырылганы да очрады. Зиярəт ителeп, пəхтə тотылганы да бар, вазалары авып, ташлары ком-тузан белəн капланган-нары да... Тəрбəлəрдəгe язударны укыганда, үлeмнeң сина бернинди катнашы юк дип хис итəсeң... Ул əлe бик еракта дигəн уйларыңны алмаштырып... башыңа шул фикернeң нəкь капма-каршысы килeп бəрeлə... Тəрбəлəр арасында йəргəндə – бакыйлык, уч тəбeндəгe шəһəргə карашыңны күтəргəндə – фанилык турында уйга батасың.

Кəн саен Арно елгасы аша тызбыз йəрeш – икe ярны тоташтыручы һəр күперeндə булдык. Шуларның берсe – бəтeн дəнəяга билгелe Понте Веккьо (Иске Күпер) – Рим заманынан бирлe тора. Күпернeң өскe өлeшe Васарино коридоры дип атала, ул Палаццо Веккьо һəм Уффици галерясын Питти сараe белəн тоташтыра. Бүгeн анда автопортретлар галерясы урнашкан (аны сирəк ачалар). Электəн күпердə азык-тəлeк кибетлəрe шулап торса, XV гасыр ахырында, бирегə зəркəнчелəр күчeнгəч, аны Алтын Күпер дип йəртə башлайлар. Банкротлык тəшeнчəсe нəкь биредə барлыкка килгəн икəн – сатучы бурычка баткач, хəрбилəр килeп, кибет сəкeсeн (banco) ваткан-

нар (rotto). Сəкeсe булмагач, зəркəнчe эшли алмаган. Без алтын кибетeнə сугылып та тормадык – бəялəрe арзан түгeл, тəрəзəлəренə гeнə күз салдык – үзeң алтын сайлай калсаң, кибеттəн мəңгe чыгасың юк.

Кичлəрен монда урам музыкантлары концерт куя. Моннан да романтиграк кичə була аламы соң? ...Кичкe утларда елга жемелди, күпер өстeндəгe таш жиргə кeшeлəр утырышкан, музыкантлар итальянча жырлай... Истəн чыгармыйк, без бал аeндa бит! Баласыз бал аe яңа хис-кичерeшлəргə, яңа тойгыларга, яңа мəгьлүматка бай булды. Кeчкeнə бала житəклəп, без йəргəн кадəр йəрeп кара син! Кызыбызны бик сагындык – һəр кич саен интернеттан əби-бабасының кəнe буeнa тəшeргəн фото-видеоларын карый-карый eламaдык кына. Баласыз бал аe өчeн икe атна чамасыз күп дигəн фикергə килдeк...

Тагын бер кызык əйбeр аңладык – отeльгə кайтырга чыккан саен: «Əйдə, əйгə табa борылайык», – дип əйтeп йəргəнбeз лəбaсa. Бeргə уздырган берeнчe сəяxəтeбeзнeң ачышы бу. Əeбeз – икeбeз бeргə булган жирдə икəн ул.

P. S. <http://syuyumbike.ru> сайтында ялыбызда тəшeрeлгəн фото һəм видеоларны карый аласыз.

Минем Санта-Мария-дель-Фьоре соборын кeсəгə салып китəсe килдe!

ны мəшһүр Брунеллески гəмбəзe каплай. (Рəхмəт йəзeннəн, аңа собор янында һəйкəл дə куйганнар.) Безгə билет өчeн түлəп, өскə мeнəргə һəм шуннан шəһəргə карарга тəкьдим иттелəр. Мeнмəдeк. Əмма əлeгe соборның үзeн һəм шəһəрнe күрeр өчeн башка жиргə киттeк.

Сан-Миниато-аль-Монте базиликаның эчкe матурлыгын карап чыгуга урамга ашыктык. Биредə тəрбə-



Наилә ЛАТЫЙПОВА

Казан дәүләт медицина институты,
педиатрия факультеты (1994).

Кияүдә, ике бала анасы.

Карьера:

«Спасение» медицина компаниясе,
табиб-эксперт.

Кредо: «Яхшылык жирдә күбрәк!»

<https://www.facebook.com/suyumbike.zhurnaly>

Мин дәрәс юлда!

Узган ел Европа остеопатия мәктәбенә укырга кердем. Медицинаның авыр, четерекле, әмма кызыклы ягы бу! Уйландыра, дәрәс сайладыммы, юкмы әлегә юнәлешне? Бу көннәрдә Казан остеопатия мәктәбенә нигез салучы табиб Васил Зыятдиновның лекциясендә, практик дәрәсендә булырга туры килде. Куллары белән авыруны «сүтеп», яңадан «жыйган» кебек тоелды ул миңа: аяк бармакларыннан башлады, баш түбәсенә менеп житте. «Билем», – дип, атлый да алмыйча көргән авыру ханым, сөөнәп, жиңеләп – очып чыгып китте. «Укыйм, булдырам, тырышам», – дип кайттым лекциядән.

Туристларның яраткан шәһәренә әйләнәбез!


Ирем Мәскәү өлкәсеннән минем. Соңгы баруда андагы бер гаилә белән аралашырга туры килде. Дөнья буйлап сәяхәт иткән кешеләр, нинди генә илдә, кайсы гына шәһәрдә булмаганнар! Шулар: «Интернеттан рәсемнәрен карадык – сезнең Казан шундый матур кала икән! Бармакчы булабыз әле. Балаларның да күрәселәре килә», – диделәр. Казанны, Татарстанны үзләре моңарчы күргән шәһәрләр белән бер рәткә куюлары мине чын мәгънәсендә куандырды.

Яшьләр килчәккә уйлый!

Гадәттә, яшь баланы хәзер табибка гел памперста алып киләләр. Ә шушы көннәрдә карыйм, бер яшь гаилә сабийларына памперс кигертмәгән. Күренеп тора, хәллә кешеләр, памперска алырлык мөмкинлекләре бар. «Ә без «Жир-ананы коткарык» дигән акция яклы», – диде алар. Яшь әниләрнең бу хәрәкәте Швейцариядә туган. Памперслардагы гел суны үзәнә тартып, жирне киптерә икән. Һәм ничә еллар жирдә ятса да, алар череми. Шундый жайлы нәрсәдән баш тарту рәхәт түгел, әмма...

сөөндәрдә

көөндәрдә




сөөндәрдә

көөндәрдә



сөөндәрдә

көөндәрдә



Сагынулар арта гына...

Узган жәй азагында олы кайгы кичердек. Әтине соңгы юлга озаттык... 77 яшен яңа тутырган иде. Ике елга якын авыр чир белән көрәште. Аны жирләргә кайтып житә алмадым... Дәрәс, иртән генә яныннан чыгып киткән идем. Шуңамы икән, Баулыга кайтсам, ул килеп керер кебек тоела. Вакыт дөва диләр, белмим... Үкенечләр арта гына. Нәрсәнәдер эшлөп житкәрмәдем сыман. Укыганда безне: «Туганнарыгызны дөваларга алынмагыз», – дип өйрәттеләр. Жәлләү, кызгану булганда, салкын акылга урын калмый. Ә табибка ул бик кирәк.

Безнең барыбызны да өйдә көтәләр...

Юлга чыгып китсәң, аварияләрнең күпләгә шаккаттыра. Бу бөлгә ашыгу, кабалану аркасында гына тарымаучылар бар: зур юлларның үз кагыйдәсе – алар шуны үтәми. Ә юл кичерми... Кагыйдәләр жәяүлеләргә дә кагыла. Бигрәк игътибарсызлар! Яшел утка әбиләр чабып чыгып өлгерергә тырыша, ә яшьләр юл уртасында туктап калырга, «смс» язарга да мөмкиннәр. Мондый хәл башка бер илдә дә юк! Ә наушниклар! Аны киеп юлга чыккан яшь кеше – икенче бер зур бөла...

Суның кадерә нигә юк?

«Чит илдә шешәле су гына эчәләр» дигәнне ишетү безгә әле кайчан гына гажәп тоела иде. Шул көннең үзебезгә килгән сизми дә калдык... Краннан су эчмибез хәзер. Торбалар иске булганга гына түгел. Эчәр суы булмаган илләр дөньяда арта бара. Ә күп чирләр су чиста булмаганнан килә. Суны исраф итмичә кулланырга өйрәнәп бетә алмыйбыз әле. Элек-электән бездә чишмәләрне изге итеп саклаганнар. Юкка түгел бит. Шул йола-гадәтне дә югалтмыйсы иде.



ЯЗ, ЯЗ, ЯЗ ЖИТӘ...

Рәмзия
КАШАПОВА

Язгы тамчылар, гөрләвекләр, кошлар жыры, ягымлы кояш, табигатьтәге хуш исләр — болар бар да модада мөгҗизалар тудыручыларны яңа коллекцияләргә, яңа кәефкә илһамландыра. Төсләр дуены, өрфиядәй җиңеллек, чук-чачаклар, җете төсмерләр, хискә күчә бара торган хатын-кыз нәзакәте 2015 елгы модада төп тренд исәпләнә. Язгы кәефкә күчүне гардеробыгызны яңартудан башлагыз. Һәм беренче эш итеп плащ йә пальто сатып алыгыз. 2015 елда пальтолар коллекциясенә яз сезоны тенденцияләре модельләренә, фасоннарынның төрлелегә һәм төсләр балкышы белән җәлеп итәчәк. Караңгы, соры төстәге киёмнәргә «төрөнәп», качып калуны башыгыздан ук чыгарып ташлагыз! Мәсәлән, Гөлһаз кебек. Татар дөһьясында билгеле шәхес, журналист, Бөтөндөһья татар конгрессы Башкарма комитетында мәгълүмати-аналитик бүлек җитәкчесе Гөлһаз ШӘЙХИ безнең язгы образ моделе булырга ризалашты. Ул һәрчак күз уңында: якты, ачык кеше. Наталья Бардаева язгы образлар тудырганда игътибарны моделебезнең отышлы якларына юнәлтте.

Соңгы мода күргәзмәләрендә бер генә атаклы бренд та пальто фасоннарын игътибардан читтә калдырмады. Һәр кеше үзенең көтелмәгән образлар жыелмасын тәкъдим итте. Исемнәре билгеле дизайнерларның әлеге өс киemenә игътибары аңлашыла да – модалы пальто һәрчак күзгә ташлана. Чөнки ул гардеробтагы иң кирәкле киём. Табигать бездә озак уяна, шуңа да нәкъ менә яз озакка сузылган, явымлы, жепшек, кайчак уңайсыз да тоела. Шулай да яз яз инде, аны яхшы көеф белән каршыларга кирәк.

Ачык төсләре, көтелмәгән формалары, үзенчәлекле жиңнәре, кызыклы якалары белән «Люкс» бутигындагы хатын-кыз пальтолары жыелмасы быелгы сезонның төп тенденцияләрен үзенә туплаган.

Күңелле яңалыklar да бар. Пальтолар яңа фасоннар белән генә түгел, яңа тукумалар белән дә баetylган. Инде озак еллар дәвамында модалы пальто тегү өчен Италия тукумалары кулланыла. Алар сыйфатлы, чыдам, уңайлы. Төерчәкләнми, төсен һәм сыйфатын югалтмый. Пальто өчен тукумаларны дизайнерлар аеруча жентекләп сайлый. Шуңа да быел язга яңа пальто алырга уйласагыз, ул сезне берничә ел дәвамында сөендерер.

Язын жиңел топ белән яраклашучы костюмнарга, күлмәк, итәк, блузкаларга өстенлек бирелә. Киёмнең

төрлесен сайлап була, тукуманыңгына теләсә ниндиенә тукталырга ярамый. Ефәк, челтәр, шифон һәм атлас тукумалар – иң кулае. Быелгы сезонга 70 нче еллар стиле һәм минимализм хас. Яшерен каптырмалар, кыска һәм ачык киёмнәр, кайтарма яки күтөртмә якалар, V-сыман уемнар, күпертмәле жиңнәр, декоратив шарф-бантлар да актуаль булчак. Тукуманы мул кулланып тегү дә киёмнәргә бәйрәм көефе өстөячәк.

Нәкъ менә шушы төс модада дип кистереп әйтү кыен. Үзегез ярата торган төсләргә тукталыгыз. Бу сезонда берничә төс модалы санала: жете кызыл, ак, аксыл-зәңгәр, ал, күк, кара, сыек яшел.

Ак... Язгы-жәйге сезонга аеруча килешә торган бу жиңел төс Милан подиумнарындагына түгел, дөньяның башка мода мәркәзләрендә дә бик популяр. Акның төрле төсмерләренә итальян дизайнерлары аеруча игътибар итә. Giorgio Armani, Gucci, Gabriele Colangelo, Antonio Marras, Roberto Cavalli, Versace кебек атаклы брендлар ак төстәге киёмнәренң классик костюмнардан алып спорт стилиндәге итәкләргә кадәр күрсәтте. Аларга килешеп торган аксессуарлар һәм аяк киёмнәренң шул төстәгеләрен сайласаң әйбәт.

Яз-жәй сезонында ак белән янәшә зәңгәрнең төрле төсмерләре – нәфис ачык зәңгәрдән алып электрик

(зәңгәрле-кызыллы) төсенә кадәр кулланылырга мөмкин.

Яшьләрдән еш кына фирмалы әйберләр кыйммәт дигән сүзләренә ишеткәнем бар. Килешәм, ләкин бер брендлы әйбер алып, аны арзанлы детальләр белән яраштырып та була бит, ул бик килешле күренә.

Йомры гәүдәле кызлар, тар күлмәк киеп, фигуралары өчен кыенсынып йөрмәсәләр дә ярый. Иркән фасонлы, жиңел тукумалы, балитәкле күлмәкләр популяр бу сезонда. Алар кайбер житешсезлекләренә яшереп, буйсынны зифа итеп күрсәтәчәк. Аксессуарлар исә образны тулыландырып жиберәчәк. 2015 елда туры һәм аска таба киңәеп киткән киёмнәргә өстенлек бирелә.

Рәсем-бизәкләр дә күптән кулланыла инде, шуңа күрә алар сәер тоелмый. Мәсәлән, камуфляж бизәкле күлмәкләр яки әллә ниткән анималистик сурәтләр. Энжеләр һәм челтәрләр белән бизәлгән киёмнәр классик гардеробка карый.

Кыюрак булыгыз! Барысын да киеп, үлчәп карагыз: чөч тараудан башлап оек сайлауга кадәр. Детальләргә мөмкин кадәр күбрәк игътибар күрсәтегез. Модалы белгечләре тәкъдим иткән күптөрле фасоннар кабатланмас образыгызны табар өчен уйланылган да инде.

Онытмагыз, ирләр күз белән ярата...



Диана безне берсеннән-берсе кызыклы идеяләре белән сокландырып кына тора. Бу юлы кадерле хатын-кызларыбызга бәйрәм бүләге итеп бик матур энә мендәрчеге ясарга тәкъдим итә ул. Ясавы искиткеч гади булса да, үзе бик матур килеп чыга. Әйдәгез, сез дә безгә кушылыгыз.



Мастер-классны
Диана
ЗӘЙНУЛЛИНА
үткәрә.



ЭНӘ ДӘ БҮЛӘК, ЭНӘ «МЕНДӘРЕ» ДӘ...

Китәк:

- тәлинкәле чөй чынаягы;
- иңе белән бие 20 см ситсы тукума;
- 0,5 м чамасы челтәр тасма;
- жилем (Момент «Кристалл» яки Титан);
- холлофайбер яки синтепон;
- чынаяк авызы кадәр катыргы;
- бизәү өчен кечкенә гөлчөчәк, яшел яфраклар, эре сөйлән, атлас тасма.

Тартма өчен:

бие – 65, иңе 50 см булган ике бит катыргы кәгазь. (Без «Леонардо»дан алдык. Ул булмаса, ватман кәгазе дә ярый.) Тартманы бизәү өчен 0,5 м челтәр тасма, сүс бау, кечкенә йөрәк.



Әли барышы:

■ Тукумага чөй тәлинкәсен каплап, каләм белән әйләнәсен йөртеп чыгабыз. Тәлинкәне алып, зигзаг тешле кайчы белән шул эздән кисәбез.



■ Тукума читеннән 5-6 мм эчкерәк кереп, кул белән генә гади жөй салабыз. Жөпнең очын тартып, тукуманы бөрәбез. Берәз бөргөч, эченә холлофайбер яки синтепон тутырабыз.



■ Чөй чынаягын катыргыга каплап, каләм белән эзен төшерәбез. Шушы эздән 2-3 мм эчкәрәк кереп кисәбез. Катыргы чынаяк эченә аз гына керебрәк торырлык булсын. Мендәрчекнең авызын шуның белән томалап, тукуманы ахыргача береп бетерәбез. Жөпне ныгытып тартып төенлибез, аннан кисеп алабыз.

■ Чынаякның аскы итәге буйлап челтәр тасма ябыштырабыз. Аннан соң чынаяк авызына мендәрчек үзе ябыштырыла. Мендәрчек тирәли дә челтәр тасма ябыштырып чыгабыз. (Тасма чите мендәрчек белән чынаяк арасына кертелә.)



■ Мендәрчекнең бер читен яфраклар һәм гөлчөчөк белән бизибез. Без яфрактарны япон балчыгыннан ясадык, сез теләсә нинди калыңрак яшел тукумадан, мәсәлән, фетр, драп, флис яки юка тукуманы ике катлап, уртасына синтепон куеп калдырып та ясый аласыз.

■ Гөлчөчөкне дә япон балчыгыннан ясарга мөмкин. Алай әле бүлгегез тагын да матуррак булчак, чөнки япон балчыгыннан ясалган гөлләр чын чөчәкләрне хәтерләтә.

■ Күбөлөкләп бәйләнгән атлас тасма һәм эре сөйлән бөртөгә –




бизөкне төмамлыйлар. Алар да чынаякка җилем белән ябыштырыла.

■ Иң соңгы эш итеп, чынаякны төлиңкөгә ябыштырабыз. Матурлык өчен төлиңкәнең үзен дә берәр ничек бизи аласыз, монысы инде фөкәть фантазиягездән генә тора.

■ Япон балчыгы белән ничек эшләргә икәннән «Сөембикә»нең 2012 елгы февраль һәм март саннарында өйрәткән идея. Февраль санындагы мастер-классны сайтыбыздан да карый аласыз (www.syuyumbike.ru).

■ Бүлөкне, гадәттә, матур тартмага салып бирәләр. Схемада тартманың бөкләү эзе – шәмәхә сызык белән, кисү эзе кызыл сызык белән бирелә. Буялган шакмактар кисеп ташлана.

Тартманың үлчәме бүлөкнең зурлыгына бәйле. Безнең очракта: тартманың иңе белән буй – 16 см, биеклегә – 10 см.



■ Капкачын 5 мм гына зуррак итеп ясыйбыз. Димәк, иңе белән буй – 16,5 см була. Биеклегә исә – 2 см. Кәгазьне кызыл сызык буйлап кискөч, шул эздән аз гына эчкәрәк кереп, уеп алырга кирәк.

■ Тартманың ян-ягы кәгазь җилемә белән ябыштырыла. Капкачының өске ягын челтәр тасма белән бизибез. Сүс бауны күбөлөкләп бәйләп, тасмага тегеп куябыз. Шуңа кечкенә йөрәк беркетәбез. Бүлгегебезнең чын күңелдән булуына ишарә бу.

БӘЙРӘМ СЫЕ — ҮРДӘК

Мастер-классыбызның бүгенге хужасы — Г. Камал исемдәге Татар дәүләт академия театры артисты Илдус ГАБДРАХМАНОВ. Безнең егетләребез булдыра алмаган эш бармыни соң ул?! Сәхнәдә генә түгел, өр-яңа фатирларының иркен, матур аш бүлмәсендә дә ут уйнатты Илдус абый. «Үрдәк пешереп күрсәтәм мин сезгә, — диде яраткан артистыбыз. — Моңарчы үрдәк пешереп караган юк иде әле, берочтан үзем дә өйрәнермен. Гади генә түгел, кәләпүшле үрдәк ул!» Шаярткан гынадыр инде ул, бер дә пешергәнә булмаса, моның кадәр тәмле итеп әзерли алмас иде. Үрдәк телеңне йотарлык килеп чыкты.



Кипәк:

- үрдәк;
- 1 айва;
- 1-2 алма (өчерәк, катырак булсын);
- бер уч каражымеш;
- сарымсак;
- тоз-борыч,
- ярты лимон.

Бизәп өчен:

- төрле төстәге татлы борыч;
- яшел тәмләткечләр;
- ярты авокадо;
- 3-4 каражымеш.



Эш барышы:

■ Үрдәкне юып, суын саркытабыз, эчен-тышын тоз белән ышкыйбыз. Сарымсакны пресс белән изеп яки вак угычтан уып, үрдәк түшкәсенә сылыйбыз.

■ Алма белән айваны эрерәк кисәкләргә турыйбыз, каражымешне яхшылап юабыз. Барысын бергә аралаштырып, сыйган кадәр үрдәк эченә тутырабыз.

■ Үрдәкнең эчен җеп белән тарттырып тегәбез. Агач таякчыклар белән генә эләктереп куйсагыз да була.

■ Лимонны урталай бүлөп, үрдәк өстенә ярты лимон сутын

сыгабыз, һәр ягын шуның белән ышкыйбыз.

■ Үрдәкне полиэтилен җиңгә (рукав) тыгып, баш-башларын яхшылап бәйлибез, өстен бер-ике җирдән энә белән тишкәлибез.

■ Үрдәкне ике сәгаткә 180 градус кызулыктагы мичкә тыгабыз. Өсте көярлек булса, берәздән мичне азрак кысабыз. Үз шулпасында төмлә булып изрәп пешә ул.

■ Инде үрдәгебезне матурлап табынга биру хәстәрән күрик. Ник дисәгез, бу – бәйрәм сые, табынның бизәге булсын.

Зур матур тәлинкәгә салат яфраклары тезеп чыгабыз. Аның өстенә божралап туралган татлы борыч, телемләп туралган авокадо, укроп белән кыяклы суган тезәбез. Борыч божраларын каражымеш белән бизибез. Тәлинкә уртасына бөтен көйгә үрдәкне куябыз. Аны табынга чыккач кына өлешләргә бүлчәкбез. Соусны исә кечкенә касәгә салып, һәр кешенең янына куялар. Бәйрәмнәрегез ямьле, ашларыгыз төмлә булсын!

■ Илдус Габдрахманов белән мастер-классның видеосын сайтыбыздан (www.suyumbike.ru) карарга була.



Үрдәк итенең төмен ачып җибәрү өчен (хәер, теләсә кайсы ит белән дә килешә), нарат җиләгеннән соус ясыйк. Булгач, булгач, ресторандагыча булсын.

Кипәк

- 300 г нарат җиләге (брусника);
- 300 г шикәр комы;
- 1 өфлисун;
- 1 лимон;
- 4 данә канәфер;
- 4 борчак хуш исле борыч;
- 2 чәй кашыгы дарчин.

Эш барышы:

■ нарат җиләген юып, суын саркытабыз. Җиләкнең яртысын алып калып, калганын блендерда издерәбез.

■ калган җиләкне һәм шикәр комын кушып янә яхшылап туглыйбыз.

■ Әфлисунның кабыгын вак угыч белән кырып, җиләк янына кушабыз. Әфлисун сутын да блендерга өстибез.

■ 2 аш кашыгы лимон суты, 2 чәй кашыгы дарчин өстәп, барысын бергә соңгы кат туглыйбыз да, утка чыдам савытка салып, плитә өстенә куябыз. Өледән-өле болгаткалап торабыз. Кайнап чыга дигәндә, уттан алабыз.

Без хатын-кызларны тәмле-татлы ризык өчен үлеп китә дигән фикер яши. Бәлки, шулайдыр да. Әмма бу жәһәттән ир-атларның да кимен куймаганын беләбез. Мөгаен, безгә тартма-тартма конфет, торт бүләк иткәндә, алар үзләре дә ымсынып куя торганнардыр.

Ә без киң күңелле — алар безне сөөндерер өчен бүләк иткән тәм-томнарны да, күчтәнәчләрне дә, үзебез пешергән сыйларны да бүлешергә әзербез. Алар, жиң сызганып, безне тәмле ризыклар белән «узындырырга» уйлаганда бигрәк тә рәхәт була инде.



СЫЙЛАНЫЙК ӘЛЕ!

Капа шоколад

Шоколадның әчесе хакында сөйләрбез. Чөнки нәкъ менә шунысын яратырга кирәк. Аның калориясе дә күп түгел, башка файдалы үзлекләре дә бар. Әйтик, анда капиллярларны ныгыта, нервларны тынычландыра торган флавоноидлар, антиоксидантлар, кальций, тимер, магний, аксым, витаминнар бар.

Пастила

Аны фигурама зыян килә дип курыкмыйча ашарга мөмкин. Ул, мармелад кебек үк, радиациянең тискәре йогынтысын киметә, авыр металл тозларын куалый.

Мармелад

Составындагы пектин аңа койкасыман үзлек бирә. Пектин холестерин дәрәжәсен киметә, токсиннарны куалый, ашказаны-эчәк юллары эшчәнлеген көйгә сала. Калориясе дә күп түгел.

Бал

Аның калориясе шикәрнеке кебек үк. Әмма ул шикәрдән татлырак. Шуңа күрә аны азрак кабарга киңәш итә-

без. Әйтик чөйгә ике шакмак шикәр саласы урынга бер кашык бал кабу житә. Балда организм өчен гаять кирәкле витаминнар, магний, марганец, тимер, минераллар, аминокислоталар бар. 100 грамм балда — саналган матдөләрнең көнлек нормасы.

Хәлвә

Ул бик тәмле генә түгел, бәлки, яшәртә дә әле. Хәлвә составындагы А, Е, В витаминнары тән тиресен яхшырта, йөрәк-кан тамырларын ныгыта. Хәлвәне борын-борыннан матур булу өчен дә ашаганнар.

Кайнатма

Витаминнар, минераллар оясы. Әмма витаминнар саклансын өчен аны бик аз гына кайнатырга яки джем ясарга кирәк. Бигрәк тә кура жиләге, айва, кизил һәм чикләвек кайнатмасы файдалы.

Зефир

Бик күп татлы ризыклар белән чагыштырганда, зефирда калория азрак. Тимер белән фосфорга бай. Мускуллар ныклыгы өчен кирәкле аксымга бай.

Камыш шикәре

Моннан егерме еллар элек үк диетологлар камыш шикәрененң файдасы рафинад шикәрнекеннән күбрәк дип әйтәләр иде. Эшкәртелмәгән шикәр организмга файдалырак, чөнки андагы меласса дигән матдә кальций, магний, тимер, фосфор, калий кебек микроэлементларга бай.

Жиләк-жимеш

Аларда витаминнар, микроэлементлар, минераль тозлар, антиоксидантлар күп. Шуңа күрә жиләк-жимеш һәр кешенең табынында булырга тиеш. Житмәсә, алар бик туклыклы да, чөнки аларда органик кислоталар, эфир майлары, аксым, углеводлар, пектин матдөләре, клетчатка бар. Ябыгырга теләгән кешеләр өчен жиләк-жимеш клетчаткасы — менә дигән ярдәмче.

Цукат

Бу — натураль продукт. Анда токоферол, аскорбин кислотасы, антиоксидант витаминнар күп. Цукатлар хәтерне яхшырта, дикъкәтне көчәйтә, арыганлыкны бетерә, нервларны саклый. Өстәвенә, аз калорияле бу тәмлекәч файдалы да.



КУЧКАР. Күп кенә хыялларыгыз чынга ашар, куйган максатларыгызга ирешү өчен юллар ачылып. Саламәтлеккә бик тә игътибарлы булу кирәк. Акчагызны сак тотыгыз.



ҮГЕЗБОЗАУ. Катлаулы ай көтелә. Теләкләрегез белән мөмкинлекләрегез икесе ике юлдан йори. Тирә-юньдәге вазгыяткә тыныч караш һәм юмор хисегез барлык мәшәкатләрне жиңеп чыгарга ярдәм итәчәк.



ИГЕЗӘКЛӘР. Якыннарыгызның сезнең ярдәмгә мохтаж булуы ихтимал, аларга игътибарлырак булыгыз. Элеккеге үпкәләрдән котылу өчен менә дигән форсат бу. Эш мәсьаләсендә үз көчегезне дәрәс бәяләгез, югыйсә көлкәгә калуыгыз бар.



КЫСЛА. Ай башында ерак юлга чыгудан тыелып торыгыз. Айның икенче яртысы саламәтлекне һәм тышкы кыяфәтне кайгырту өчен яхшы вакыт. Эш урыныгызда хезмәтегезне бәяләләр, хезмәт хакының да арту ихтималы бар. Зур әйберләр сатып алмагыз, оттыруыгыз мөмкин.



АРЫСЛАН. Яңа эшләрне айның икенче яртысынан башласагыз әйбәт. Якын кешегезгә жылы сүзегезне, ягымлы карашыгызны кызганмагыз, югыйсә гаиләгездә низаг килеп чыгарга мөмкин. Яман гадәتلәрдән арыну өчен иң яхшы ай.



СӨМБЕЛӘ. Бу айда акча белән бәйлә мәсьаләләргә катнашмый торыгыз. Эшгездә активрак булырга кирәк, чөнки сезне сынаучылар бар. Айның икенче яртысында финанс ягы әйбәтләнәр.



БИЗМӘН. Башкаларның фикеренә колак салыгыз. Компромисска барырга тырышыгыз. Мөмкин кадәр низаглардан качыгыз, югыйсә бик зур бәхәскә кереп китеп, тормышыгызны катлауландырырсыз. Айның икенче яртысында мул гына керем көтелә.



ЧАЯН. Беренче урынга эш һәм тагын бер тапкыр эш калкып чыгар. Элеккеге танышларны очратып, көтелмәгән ярдәмгә юлыгырсыз. Акчагызны кысып тотыгыз, якын арада керем көтелми.



УКЧЫ. Мөмкинлек булса, барлык мөһим эшләрне башка бер вакытка күчереgez. Ай ахырына таба боларны башкару өчен жайлы вакыт чыкмый калмас. Гаиләгезгә көнләшү хисен берүк кертә күрмәgez. Эштә гайбәтләргә катнашмагыз, югыйсә гаепле булып калырсыз.



КӘЖӘМӨГЕЗ. Айның беренче атнасында бик зур игътибар һәм түземлек таләп ителүе ихтимал. Соңыннан яхшы үзгәрешләр башланачак. Көчегезнең артып китүен үзегез дә тоячаксыз. Эштә үз сүзегездә нык торыгыз. Күптән хыялланып йөргән нәрсәгезне сатып алырсыз. Гаилә тормышы үз жае белән барыр.



СУКОЯР. Күп аралашулар, очрашулар, танышулар ае. Мәгълүматны житкереп кенә торырлар. Күп вакытны гаиләгез белән үткәргә тырышыгыз. Бу айда газиз кешегезнең хисләре романтик төсмер алачак, бу бигрәк тә ай ахырына таба күренәчәк. Эштә бар да тәртиптә.



БАЛЫК. Тормышның чын мәгънәсендә төмен төеп яшәрсез. Тормышыгызга үзгәрешләр кертәргә теләсәgez — нәкъ вакыты. Мәхәббәт өлкәсенә килгәндә, йөрәгегезне тыңлагыз, бу айда аеруча сизгер ул.

Венера Ганиева (24.03.1955) – **жырчы.**

Казанда туып-үсә. 1982 елда Казан консерваториясен тәмамлап, М. Жәлил исемендәге Татар дәүләт опера һәм балет академия театрына эшкә килә. Театрдагы ижаты хакында сөйләгәндә классик опералардан Виолетта («Травиата»), «Джильда («Риголетто»), Розина («Севильский цирюльник»), Норина («Дон Паскуале»), татар композиторлары әсәрләреннән Алтынчәч («Алтынчәч» Н. Жиганов), Сәрвәр («Башмагым» Ж. Фәйзи) һәм башка бик күп партияләрне атарга мөмкин. Венера Ганиева эстрада да танылган жырчы. Драматик актриса буларак, Г. Камал театрында К. Тинчуринның «Зәңгәр шөл» драмасында Мәйсәрә ролен дә башкарды. 1999 елдан Казан дәүләт сәнгать университетында вокал кафедрасы мөдире булып эшли, профессор. Россиянең һәм Татарстанның халык артисты, Республиканың Г. Тукай премиясе лауреаты.

Надежда Бабкина (19.03.1950) – **жырчы.**

Әстерхан өлкәсендә туа. Унынчы сыйныфта укыганда ук яшә башкаручыларның Бөтенроссия конкурсында катнашып, беренче урынны яулый. 1967 елда музыка училищесын тәмамлап, Әстерхан өлкә кинофикация һәм кинопрокат идарәсендә солист-вокалист була. Гнесиннар исемендәге музыка-педагогика институтында укыганда «Русская песня» ансамблен оештыра. 1994 елдан мөстәкыйль оешма булган бу ансамбльдә Надежда Бабкина сәнгать житекчесе вазыйфасын башкара. РСФСРның атказанган, Россиянең халык артисты, IV дәрәжә «Ватан алдындагы хезмәтләре өчен» ордены кавалеры.

Изабель Юппер (16.03.1955) – **француз артисты.**

Парижда бай гаиләдә туа. Беренче тапкыр 1972 елда Н. Компанезның «Фаустина һәм Эссе жәй» фильмында уйный. Ива Буассенның «Дюпон Лажуа» фильмы аның актерлык биографиясендә мөһим урын били. Безгә ул фильм «Бу хәл бәйрәмдә булды» исеме белән таныш. Актрисаның тәүге зур эше – «Хөкемдар һәм жәллад» фильмы. Ә менә режиссер К. Шаброл Г. Флоберның «Госпожа Бовари» романын аның өчен генә сәхнәләштерә. 1994 елда актриса Игорь Минаевның «Наводнение» фильмында уйнарга чакыру ала. Изабельнең олы кызы Лолита Шаммер да – актриса.



Татарстан



Россия



Чит илләр



АЙЛЫ ТӨНДӘГЕ ТӨШ

Кызыл күлмәкле, кызыл яулыклы кызның сары чәчләре бер якка таралып төшөп, әләм кебек жилферди. Уйчан ай, офыктагы күгелжем, шәмәхә балкыш, жылылыкны куып, ниндидер жиләслек сирпи. Рәссам Наталья Бабкинаның «Жил» картинасын мин шулай «укидым». «Күк гөмбәзе», «Эңгер-меңгер», «Сирень төсендәге урман», «Май төне», «29 апрель. Алабуга», «Диңгез турында» картиналарында да – шул ук төсләр... Кояшлы аяз күк йөзе яки кичке шөфәк, томан артыннан тонык кына күренүче ай, дулкыннар... Айлы төндәге төш сыман ниндидер сертулы үзгә бер дөнья... Хәер, бер картинасы нәкъ шулай атала да – «Айлы төндәге төш». Әнә шундый шигъри исемле күргәзмәсе белән Наталья моннан берничә ел элек туган шәһәре Чаллыда бик күп тамашачыны жыйган иде инде. Талантлы рәссамны Татарстанда, Россиядә генә түгел, чит илләрдә дә яхшы беләләр. Ул Россия Рәссамнар берлеге һәм Юнеско сынлы сәнгать халыкара ассоциациясә әгъзасы.

Гадәти әйберләрдән дә матурлык күрә, көндәлек тормышны көтелмәгән сурәтләрдә ача торган рәссам ул. Образлы фантазиясә һәрчак очышта. Жете ачык төсләре, дөньяны самими кабул итә белүе, күңел халәте картиналарына да жай гына кереп урнаша да тамашачыларын сихерләп, үзенә тартып тора. Кагыйдәләргә буйсынмыйча, ничек күрә, ничек кабул итә – шулай ясый ул. Бөтенесе – темасы да, сюжеты да, колориты да – үз тормышыннан. Фольклорга, дини мифологиягә нигезләнәп яисә үз тоемлавына, хыял сурәтләренә таянып ижат

ителгән картиналары, табигать белән кеше арасында ихлас гармония тудырып, шигъри саф дөнья ача.



Укытучылары, остазлары кемнәр соң! Рәсем укытучысы Елена Севастьянова аңа мәктәп елларында беренче күнекмәләренә төшендерә. Мадияр Хажиев исә төсләр, буяулар, фантазия ярдәмендә әкияти матур дөнья тудырырга сәләтле укучысын олы ижатка алып кереп китә.

Наталья Бабкина төрле стильләрдә, төрле жанрларда ижат итә. Аңа этно-авангардлык та, абстракция дә, импрессионизм да хас. «Жил»енә сокланып, мин аны портрет остасы дип ачтым. Пейзажлары («Май төне», «Гыйнвар көне») туган як матурлыгын Наталья күңелә аша күрсәтә. Натюрмортлары гадилегә һәм нәфислегә белән жәлеп итә («Эңгер-меңгер», «Чәй», «Узган елгы букет»). Эксперименталь сәнгать жанрына караган эшләре тирән фәлсәфәсә белән уйга калдыра. «32 нче август» картинасына гына күз салыгыз! Аны һәркем үзенчә кабул итә. «Узып баручы гасырдан уйланырга дип калдырылган бер көн», – ди рәссам үзе.

Ландшафт дизайны белән профессиональ дәрәжәдә шөгыльләнә. «Илһам» ижат берләшмәсендә төрле арт-проектлар уйлап таба, Чаллы укучылары һәм студентлары өчен мастер-класслар үткәрә. Тату гайләсә, яраткан дуслары белән сәяхәтләрдә йөрәп кайту исә яңа картиналарында балкып кабына. «Урал» сериясеннән никадәр картинасы бар! «Агачлар» сериясә исә Абхазиянең бай үсемлекләре, чәчәкләр, агачлар дөньясын сыйдырган. Кояш, диңгез, таулар, яшеллек... Һәм, әлбәттә, төсләр, хисләр.

Наталья Бабкиначә: күк, сары, зәңгәр, шәмәхә...

Эльмира ЗАКИРОВА



НАТАЛЬЯ БАБКИНА

БУТИК «ЛЮКС», КАК ДИЗАЙНЕР ОБРАЗА И ИНДИВИДУАЛЬНОСТИ, НЕГРОМКО, НО ВЕСОМО ЗАЯВЛЯЕТ О СЕБЕ. ЗДЕСЬ МИР МОДЫ ПЕРЕСЕКАЕТСЯ С СОСТОЯНИЕМ ДУШИ, ВЕЩЬ СТАНОВИТСЯ ВЫРАЖЕНИЕМ ЛИЧНОСТИ. ПРОЦЕСС ПОКУПКИ ПРЕВРАЩАЕТСЯ В ШОУ ОДНОЙ ЖЕНЩИНЫ – ВАС. И ЭТО БЕЗУМНО ИНТЕРЕСНО И ДАЖЕ ВЕСЕЛО. ВЫ СОЗДАЕТЕ СТИЛЬ – СТИЛЬ СОЗДАЕТ ВАС! ЖДЕМ.



РЕКЛАМА

ЛЮКС BOUTIQUE

Казан, Калинин ур., 37

+7 (843) 264-51-61

luxkazan.ru

16+